

پيارَ ڪهاڻي

نجم عباسي



سنڌي ساهت گهر، حيدرآباد، سنڌ

پيارَ ڪهاڻي

(ناول)

*donated from
Suleman A. Memon's
personal library*

نجم عباسي



سنڌي ساهت گهر - حيدرآباد سنڌ
1996ع

حق ۽ واسطا اداري وٽ محفوظ

ڪتاب جو نالو : پيار ڪهاڻي
 ليکڪ : نجم عباسي
 ڇاپو : ٻيو
 ڇپجڻ جي تاريخ : آگسٽ 1996 ع
 (پهريون ڇاپو مئي 1996 ع)
 ڪيلگرافي : راڻو ميگهواڙ

قيمت
 پاران ايم ايڇ پنهور انسٽيٽيوٽ آف سنڌ اسٽڊيز، ڄامشورو.

سنڌي ساهت گهر - ڪتاب نمبر (87)

PYAR KAHANI (Original Sindhi Novel)

By: NAJAM ABBASI

Published by: NAZ SANAI

Chairman, Sindhi Sahat Ghar,

3- Nizam Lodge, Gari Khato, Hyd. Sindh

Book No. 87

Rs. = Only

Digitized by M. H. Panhwar Institute of Sindh Studies, Jamshoro.

ٻه اکر

سنڌيءَ ۾ اصلوڪن ناولن جي ڪافي ڪوٽ آهي ۽ هي ناول ”پيار ڪهاڻي“ به ان ڪوٽ کي پورو ڪرڻ لاءِ، اسان جي پياري قلمڪار مرحوم نجر عباسي تحرير ڪيو هو. جيڪو ان وقت پڙهندڙن ۾ انتهائي مقبول ٿيو ۽ هاڻي به ساڳي طرح سان ان کي پڙهيو وڃي ٿو.

سنڌي ساهت گهر طرفان، ڊاڪٽر نجر عباسيءَ جي سمورن ڪتابن کي فوري طور ٻيهر ڇپائڻ جو جيڪو فيصلو ڪيو ويو آهي، هيءُ ڪتاب پڻ ان سلسلي جي ڪڙي آهي. اميد ته ڊاڪٽر نجر عباسيءَ جا ٻيا ڪتاب به ترت پڙهندڙن تائين پهچايا ويندا.

۱۴ آگسٽ ۱۹۹۶ع

۲۰ صائم پلازا،

هالا ناڪو حيدرآباد سنڌ

- ناز سنائي

پيارَ جي نالي

منهنجو چوڌهون ڪتاب

۱۔ مئی ۱۹۸۴:

مان چڱيءَ طرح ڄاڻان ٿو ۽ مون کي پورو احساس آهي ته منهنجا پڙهندڙ، مون کان ڇا ٿا چاهن ۽ منهنجي لکڻين ۾ ڪهڙي اميد ٿا رکن. اها به حقيقت آهي ته انهن جي چاهه واريون ۽ انهن جي اميدن مطابق، منهنجي ڪهاڻين ۽ لکڻين جا مون وٽ ڏير ٿي ويا آهن. ساڻه پنهنجي دور جي عڪاسي ڪندو آهي. پر ڪي دور اهڙا ايندا آهن، جنهن جي عڪاسي ته بروقت ڪئي ويندي آهي، البت ان جي پڌرائي، ان جي گذري وڃڻ کان پوءِ ئي ممڪن ٿيندي آهي. ڪي ليکڪ اهڙا ٿيندا آهن، جن جون لکڻيون، هنن جي جيون ۾ عوام تائين پهچي نه سگهنديون آهن.

هي منهنجو پهرين ڇپجندڙ ناول آهي، پر پهريون لکيل ناول نه آهي. سال ۱۹۷۹ع شروع ٿيڻ سان منهنجي ذهن ۾ خيال اڀريو هو ته هي سال منهنجي لاءِ ناول لکڻ جو سال آهي ۽ هر حالت ۾ هن سال ناول لکندس ۽ پوءِ ان سال ئي هڪ ناول لکي پورو ڪيو هوم. پر اهو اڄ تائين ڇپجي نه سگهيو آهي. تازو هڪ ڏينهن، گفنگو۽ ۾ مسٽر فيروز احمد ميمڻ سان انهيءَ ناول ۽ ان جي موضوع جي ڳالهه ڪديم: هن چيو ته توهان ڏاڍا تيز لکندڙ آهيو، ڪو ”رومانوي ناول“ لکي ڏيو ته هڪدم ڇپجي ويندو. مون کي ائين محسوس ٿيو جڻ هن منهنجي دل جي ڳالهه چئي هئي ۽ ان گهڙيءَ کان ذهن ۾ ولوڙ پئدا ٿي ۽ سٽاءِ سٽجڻ لڳو. مون کي احساس ٿيو ته گهڻي وقت کان مون اهڙي قسم جو ناول لکڻ چاهيو هو. اصل ۾ ان جا ڪي ٽڪرا ڪهاڻين جي صورت ۾ لکيا به هئا..... پوءِ مون نوٽس وٺڻ شروع ڪيا. ۱۱-جنوري ۱۹۸۴ع تي هي ناول باقاعدي لکڻ شروع ڪيم ۽ ۱۴- فيبروري ۱۹۸۴ع تي پورو ڪيم. ان جي ٻي نظر اڃا پوري به ڪانه ڪئي هئا ته ڇپائي شروع ٿي وئي. اهو نيو فيلڊس پبليڪيشنس جو انتظامي ڪمال آهي، جو هيڏو وڏو ڪتاب، ايترو جلدي تيار ٿي ويو. منهنجي آرزو هئي ته هڪ ٿلهي ڪتاب جو مصنف بنجان ۽ هي ڪتاب چئن سَوَن صفحن جو آهي.

ڪهاڻيڻو، ننڍي ڪهاڻي توڙي ناول ۾ ٿئي ٿو. فرق آهي مقدار جو. ناول، ننڍي ڪهاڻيءَ کان ڊگهو ٿئي ٿو، تمام گهڻو ڊگهو ۽ تمام گهڻو ويڪرو پڻ. انهيءَ لاءِ ته ان ۾ موضوع جو يا موضوعن جو، ڪردار يا ڪردارن جو تفصيل ڏئي سگهجي ۽ گهرائيءَ ۾ وڃي سگهجي.

منهنجي ساھتي جيون جي شروعات شاعريءَ سان ٿي، پر ڪهاڻين لکڻ کان اڳ مون هڪ ناول لکڻ شروع ڪيو هو. ان جو نالو رکيو هوم: ”عشق جي راه اٿانگي“. اهو ان وقت جي عام رواج ۽ منهنجي اوستا مطابق داستانن طرز تي هو. اهو ناول ٿورو ئي لکيو هوم ۽ اڌ ۾ ڇڏي ڏنل آهي. ان جو ڏيڻ اچو بهر ڏيڻ لکيو هوم. ان ديباچي ۾ هي ٽڪرو پڻ لکيو هوم: ”اگرچہ هي خيال قصو آهي، تڏهن به ان ۾ اهڙيون ڳالهيون ڪين آهن، جي ناممڪن يا ناشدني هجن، جئن ڪيترن قسن ۽ ڪهاڻين جا مصنف، ديون ۽ پرين جي باري ۾ ڪندا آهن.“

پنهنجي ان اڻپوري ناول جو مسودو اڄ به مون وٽ موجود آهي ۽ ڪنهن مناسب موقعي تي اصل صورت ۾ ڇپرائيندس. ان ديباچي هيٺان جا تاريخ ڏنل آهي، سا آهي: ۱۲- جولاءِ ۱۹۴۳. ان وقت مان لوڪل بورڊ ماءِ اسڪول نواب شاهه ۾ پنجون درجو انگريزي (هاڻي جي حساب موجب انون ڪلاس) پڙهندو هوس.

ههڙو ٿلهو ڪتاب، جو منهنجو پهريون ڇپيل ناول پڻ آهي، منهنجي ساھتي جيوت جي حوالي سان، منهنجي لاءِ خوشيءَ جي خاص بلندي ميسر ڪري ٿو.... جيئي سنڌ!

۹۵- بي، يونٽ نمبر ۲.

لطيف آباد، حيدرآباد سنڌ.

نجم عباسي.

رات کان منهنجي خوشيءَ جو ڪاٿو ئي ڪونهي. منهنجي لڳ لڳ ۾، منهنجي رڳ رڳ ۾ راحت جون لهرون اڀري رهيون هيون. مون کي زندگي وري رهڻ لائق لڳي رهي هئي. مون ڳائڻ ٿي چاهيو ۽ پنهنجي بي سري آواز جو احساس هوندي به، اسڪوٽر هلائيندي، زور زور سان ڳائڻ لڳس. فلمي گانا، جي مواد جي خيال کان ٻاراڻا ۽ واهيات سمجهندو هوس، سي مون کي زندگيءَ جون حقيقتون لڳي رهيا هئا. ائين پيو سمجهان ته هڪ هڪ ڪيت، منهنجي خيالن ۽ جذبن کي لفظن جي صورت ڏئي رهيو آهي. اسپتال مان موٽندي، رستي تي مون کي هر ماڻهو خوش ٿي نظر آيو، هر شيءِ وڻندڙ ٿي ڏٺي، هر آواز مٺو ٿي پاسيو، هونءَ مان ڏهاڙي انهن ئي رستن تان لنگهي ويندو هوس، ڪابه چيز دلچسپ محسوس نه ٿيندي هئي، ڪنهن به وٽ ڌيان ڪونه ڇڪايو هو. ٿڪل جو هوندو هوس.

انهن گهڙين جي خمار ۾ گر سر، پتو ناهي ڪيئن گهر پهتس. اهو هوش نه هوم ته ڇا پيو ڪاوان، ڇا پيو ڏسان، ڇا پيو ڪريان! دماغ، اهو تصور وري وري پئي ورجائڻ چاهيو. دل، مستي ۽ عجب خوشيءَ سان چلڪي رهي هئي. ننڊ ئي نه ٿي آئي. ڪيترائي ڀيرا ننڊ مان جاڳي پيس. جاڳندي به منهنجي دل ۽ دماغ ۾ هوءَ سمایل هئي ته سڀن جي سورمي به هوءَ هئي. ريڊئي جي راڳن ۾ اڃا اڃانڪ ايترو رس اچي ويو هو، ايتري ڪشش پيدا ٿي وئي هئي. دنيا اوچتو ڪيڏي نه روشن بنجي وئي هئي، جيون ڪيترو نه خوبصورت لڳي رهي هئي. دل ۾ جذبن ۾ دماغ ۾ خيالن جو جيڪو ساگر لهرون هڻي رهيو هو، ان کي لفظن جا ڦڙا پاڻ ۾ ڪٽي ٿا سمائي سگهن!

مون اڏامن ٿي چاهيو مون نچڻ ٿي چاهيو. اڃ صبح جو جڏهن وهنجڻ ويس، تڏهن مون سڄ پڇ نچيو به. پنهنجو پاڻ ۾ به ته اڃ دلچسپي وڌي وئي آهي. ڏاڙهي ڪوڙڻ ۾ الاهي وقت ورتو. هونءَ هڪ صافي ڏيندو آهيان، اڃ به ڏنر. وهنجڻ مهل صابن سان ٻه مرتبا بدن مهٽير. ڪپڙا، جي سئي ۾ سٺا موجود هئا، سي پاتر. جوانيءَ ۾ ئي جي ايڪٽر بيڪٽر وار اڇا ٿيا اٿم. انهن تي اڃ پهريون ڀيرو ايترو غصو آيو. سيله ڪندا ٿي مٿي ۾ چيڻ لڳا. هاڻي خضاب وٺو ۽ باقائدي لڳائو.

اڙي مان ته پنهنجي پجار ۾ لڳي ويس. هوءَ ته ڏاڍي سهڻي آهي. گل محمد ڪٿريءَ جو زنده شاهڪار. ڪٿريءَ جي مومل جي چتر ۾ مون کي ٻه شيون خاص

پسند آهن، هن جون اکيون ۽ هن جا هٿ.... هن جون اکيون به ڏاڍيون دلڪش آهن ۽ هن جا هٿ به بيحد وڻندڙ. هن جو قد ڊگهو ۽ هن جي چيلهه ڊولائي آهي. مان هن کي به مومل ڪوٺيندس.

هوءَ سڌائين مرڪندي رهندي آهي ۽ مرڪندي ئي نظرون هيٺ ڪري ڇڏيندي آهي ۽ ان حالت ۾ به هن جي مرڪ محسوس ٿيندي رهندي آهي. اڃا ته ٿورو پئي ڳالهائي. ڪيترن سوالن تي ڪنڌ هيٺ ڪري، ماٺ ٿيو وڃي. هن جو رنگ ڪڻڪ رنگو آهي، جنهن ۾ ڪجهه نمڪيني به ڀريل آهي. عمر پندرهن سال ٿيندس. اسڪول جي شاگردياڻي آهي.

اهي شرميليون نگاهون، اهڙو حسن، منهنجي ايترو ويجهو اچي وڃي، اها خوشي ۽ خوشفهمي مون کي آسمانن تي پئي اڏائي. ائين به نه آهي ته هيءَ پهرين چوڪري آهي، جنهن سان منهنجو واسطو پيو هجي. پر انهن ۾ ڪابه اهڙي ڪانه هئي جنهن کي سهڻي چئي سگهجي. بلڪ اهي گهڻو ڪري ڪوڄهيون ئي هيون ۽ عمر جون پڪيون پڻ. هيون به زياده تر واهيات. ائين ڪڻي چئجي ته هنن ئي مون کي ڦاسايو يا ڪوشش سان پاڻ ڏانهن ڇڪيو. يا گهٽ ۾ گهٽ اڳرائي هنن ڪئي. مان طبيعت جو بزدل ماڻهو آهيان ۽ ڪا حرڪت ڪرڻ جي همت ڪا ورلي ساري سگهندو آهيان. جن چوڪرين کي مون پسند ڪيو ۽ سهڻيون هيون تن مان ڪنهن به مون کي رخ ڪونه ڏنو. ائين به نه آهي ته مان شڪل شبهه جو وڻندڙ نه آهيان. نه، منهن مهاندي جو به مان ٺاهو ڪو آهيان. ان جو ڪيترن ئي دوستن ۽ عورتن کي به اعتراف آهي. ڪن جو خيال آهي ته مون ۾ ڪوٽ اها آهي ته سنئون سڌو ۽ سادو سودو آهيان ۽ زبان ۽ ڳالهائڻ جي چالاڪيءَ کان محروم. مون حسن ۽ شباب جي قرب حاصل ڪرڻ جو آسرو لاهي ڇڏيو هو. ڏاڍي حسرت ٿيندي هئس.

رات حسن جي هڪڙي پيار پري نگاهه، محبت ڀرئي هڪڙي گفتي، مدهوشيءَ مان هٿن جي ڇهه ۽ گرم چين جي ميلاپ مون کي نئين روح سان مالا مال ڪري ڇڏيو. سونهن ۽ پيار، جيون ۾ ڪيڏي نه خوشي ۽ رنگيني پيدا ڪري ٿا ڇڏين.

اڳتي خبر ٺاهي ته هن جو رويو ڇا ٿئي، پر جي ڪنهن کي جيون جي صرف هٿڙي هڪ رات ملي وڃي جا اهڙي مسرت، امنگن، خواهشن ۽ رنگين خيالن سان ڀريل ٿئي، جنهن ۾ هر مسرت، هر امنگ، هر خيال ۽ هر خواهش جو تصور اهڙي

خوبصورت ڇوڪريءَ سان ڳنڍيل هجي جنهن وٽان پيار مليو هجي ته اها هڪ رات بي پوري حياتيءَ جي برابر آهي. مون حسن کي ساري عمر پئي ڏنو آهي؛ ڪاليج ۾، شهر جي بزارين ۾، ڪلبن ۾، موٽلن ۾، سٺيما جي پردي تي، پر اهو حسن حاصل ڪيئن ڪجي، ان جي ويجهو وڃڻ جي جرئت به هجي!

هيءَ رات، منهنجي لاءِ سڀ ڪجهه آهي. اڄ کانپوءِ ڪجهه ملي يا نه ملي، هن رات جي ياد، مون ۾ حسين جذبن جي لهر ڊوڙائيندي رهندي.

گذريل ٻن سالن ۾ هن کي ٻه چار ڀيرا ڏٺو هوم. ڪا سهڻي ڇوڪري ڏسندو آهيان ته دل ۾ چوندو آهيان ۽ دوستن کي ٻڌائيندو آهيان ته فلاڻي ڇوڪري شادي ڪرڻ جهڙي آهي. اهو منهنجو مايو هوندو آهي، ڪنهن ڇوڪريءَ کي بي انتها پسند ڪرڻ جو. هوءَ اسپتال ۾ ڪڏهن ڪڏهن ايندي هئي. جتيءَ طرح ياد اٿم ته هن جو منهن ۽ هن جون اکيون ڏاڍيون وڻيون هيون. ايترو به ياد آهي ته هوءَ مرڪندي رهندي هئي.

هيءَ ته آهي ان ڏينهن جي وارتا، جنهن ڏينهن باقاعدي دائري لکڻ جو پهه پچايم. ان کان ڪجهه ڏينهن اڳ جي خبرچار هن ريت آهي:

۱۵ - سيپٽمبر ۱۹۶۳ع:

هوءَ پنهنجي علاج لاءِ آئي. ٻڌايائين ته ٻن مهينن کان فلاڻي تڪليف اٿم. ٻين هنڌان دوا ورتي اٿم پر فائدو ڪونهي. مون هن کي چڪاسيو ۽ نسخو لکيو. هڪ دوا بزار مان وٺڻ لاءِ لکي ڏني مانس. ڪيتري نه من موهن منهن مهاندي واري آهي. دل چاهيو ته وري وري پئي اچي. هوءَ هڪ اٺن نون سالن جي ٻار سان آئي هئي.

۱۶ - سيپٽمبر ۱۹۶۳ع:

هن کي دوا وٺڻ واسطي صبح جو اچڻ ڪيندو هو، پر هوءَ هڪ چوڏهن سالن جي عمر واري ڇوڪري سان شام جو آئي. چيائين بزار واري دوا آندي اٿم، ان جي استعمال جو طريقو ٻڌايو. پڇيومانس ته مون واري دوا پيئڻي؟ چيائين رڳو هڪ اڃر پيئي اٿم. ان مان ڪوڙ فائدو پيو آهي. مون چيو ان دوا جا ٽيئي وزن هڪ ڏينهن ۾ پيشا هئا. تو ٻن ڏينهن ۾ فقط هڪڙو پيتو آهي. چيائين ته ان سامري ۾ ڏاڍي سست آهيان، دوا ٽي ٻه ته ڪوڙي ٿي. مون چيو اها دوا پيءُ ۽ ڪجهه ڏينهن پيءُ ته اها پراڻي بيماري پاڙان پئجي وڃي. مرڪي، مات ٿي وئي. مون کي پوءِ

خيال آيو ته هوءَ ان دوا جي استعمال جو طريقو ڪنهن ٻئي جي هٿان به پڇرائي
تي سگهي.

۱۸ - سيپٽمبر ۱۹۶۳ع:

هوءَ ويهن ٻاوهين سالن واري چوڪري سان آئي ۽ زباني ڪونٽريءَ ۾ وڃي
ويئي. چيائين اڳين بيماري ته ڇڏي وئي. وري ٻي تڪليف ٿي پئي آهي. دوا وٺي وئي.
هن کي ڏسي، منهنجي دل ڌڙڪڻ لڳي آهي. سوچيان ٿو ته هاڻي ايندي ته ڪچهري
ڪندوسانس. پر ڪهڙي موضوع تي؟ اهوئي ته مون لاءِ مشڪل مسئلو آهي. هوءَ
تي چار ڏينهن ڪانه پيدا ٿي.

۲۲ - سيپٽمبر ۱۹۶۳ع:

سانجهيءَ جو ٻن ننڍن ٻارن سان آئي. سدائين وانگر مرڪي پئي. چيائين اڄ
اهڙي تڪليف هئي جو اسڪول به وڃي نه سگهيس. مون کيس ڏوھ ڏنو ته دوا
باقاعدي استعمال نه ٿي ڪري. چيومانس ته مون کي الائي ڇو انتظار ٿي پوندو آهي
ته تون دوا وٺڻ ضرور ايندينءَ. توکي مان تندرست ڏسڻ ٿو چاهيان. منهنجي دل
جي دڪ دڪ تيز ٿي وئي هئي. سندس اکين جي ساراهه ڪرڻ جي همت ته ڪانه
ٿيم. البت نبض ڏسندي چيومانس: ”توڪي نهن تي پالش ڏاڍي پلي ٿي لڳي.“
ڪنڌ هيٺ ڪري ڇڏيائين. شرمائجي وئي. صرف هڪ هٿ جي آڱرين جا نهن
وڌيل ۽ پالش ٿيل هئا، ٻئي جا نه. پڇيومانس: ”ٻئي هٿ سان اها بي انصافي ڇو؟“
جواب ڪونه ڏنائين. ڪنڌ هيٺ هوس. مون ئي وري ڳالهه ڳنڍڻ لاءِ چيو: ”شايد
فئشن ائين آهي.“ هوءَ مرڪي رهي هئي. دل سان گڏ منهنجي هٿن ۾ به لرزش اچي
وئي هئي.

چاٽيءَ جي چڪاس ڪندي، هن جي نرم بدن، مون ۾ هيڃان برپا ڪري
ڇڏيو. چاٽي. تپاسي (Stethos cope) کي ٿورو دٻايم. هڪدم هن ۾ تبديلي
اچي وئي. هن جي منهن ۾ سونڊ پئجي ويو ۽ اکين ۾ غصو ڏسڻ ۾ آيو. مان
گهٻرائجي ويس. ائين سمجهيم ته اجهو ٿي چڙب ڏئي يا تڦڙ وهائي ڪڍي. فوراً
چيومانس: ”ڊگهو ساهه ڪڍ!“ اهو ظاهر ڪرڻ خاطر ته جن مون ڊگهو ساهه کڻائڻ
لاءِ ئي اشاري طور سندس چاٽيءَ تي زور ڏنو هو. شايد هوءَ ان خوشفهميءَ ۾ اچي
وئي ۽ هن جي چهر تي دستوري چمڪ موٽي آئي.

۲۲ - سيپٽمبر ۱۹۶۲ع:

صبح جو ئي اچي نڪتي. هن کي پنهنجي پوڙهي ماءُ سان زناني ڪوٺڙيءَ ۾ گهرندي ڏٺي. منهنجي دل جو گدڙ جاڳي پيو. ڪٿي ائين ته نه آهي ته هن پنهنجي ماءُ سان مون واري ڪالھوڪي حرڪت جو حوال ڪيو آهي ۽ هوءَ هينئر مون سان لڙڻ آئي آهي. مان سچ پچ ڏکي ويس. جيڪي مريض موجود هئا. انهن مان جلدي جند ڇڏاير ته جيئن جهيڙي جي حالت ۾ هو مون کي بي عزتو ٿيندو نه ڏسڻ. پنهنجي نيڪ نيت جي ثبوت ۾ قسم کڻڻ لاءِ به تيار ٿي ويس.

اندر گهڙيس هوءَ به ڪاوڙيل نظر نه آئي ۽ مائس به مشڪي چيو: ”هن کي اوچتو هينئر فلاڻي تڪليف ٿي آهي.“ مون سامت جو ساھ ڪنيو. هن کي چڪاسيم پئي ته مائس چيو: ”ڊاڪٽر سائين! توهان جي علاج مان هن کي ڏاڍو فائدو پهتو. جنهن بيماريءَ لاءِ هن ٻن مهينن کان ڪيترن ئي ڊاڪٽرن ۽ حڪيمن جو علاج پئي ڪيو، سا بيماري توهان جي ٻن ڏينهن جي دوا سان ڪافور ٿي وئي.“

فخر کان منهنجو ڳاٽ اوچو ٿي ويو.

هوءَ وري شام جو آئي. هڪ ننڍو چوڪرو گڏجي آيو هوس. مون اول ئي سوچي ڇڏيو هو ته ڳالهائڻ ۾ رٿائڻ لاءِ ڪهڙيون ڳالهيون پڇندوسانس. اتفاق سان پندرهن ويهه منٽ ٻي ڪابه مريض عورت ڪانه آئي. مان هن کان سوال ڪندو رهيس: ڪيترا ڀائر اٿئي؟ ڪيتريون پيٽرون؟ ڪهڙي اسڪول ۾ پڙهندي آهين؟ اوڏانهن ڪيئن ويندي آهين، بس ۾ يا پنڌ؟ اتي ڪيتريون شاگردياڻيون آهن. ڪيتريون ماسٽرياڻيون؟ ۽ ٻيا اهڙي قسم جا سوال. هن جواب تمام مختصر ٿي ڏنا ۽ ڪن سوالن جا جواب ئي ڪونه ٿي ڏنائين. رڳو ڪنڌ ٿي هيٺ ڪري ڇڏيائين. ٿور ڳالهائو ٿي ڏسجي.

”صبح جو اسڪول ڪونه وٺين ته گهر ۾ ڇا پئي ڪئي؟“

”ائين ٿوري نند اچي وئي.“

”ڇو، رات نند نه آئي هئي ڇا؟“

”نه“ مشڪي ورائيائين.

”ڇو، بيماريءَ ڪري سور هو ڇا؟“

”نه، سور به ڪونه هو.“ هن جو مشڪڻ جاري هو.

”پوءِ آخر نند چو نه ٿي آئي؟ ڪا ڳڻي هئي يا ڪجهه سوچي پئي؟“
 هن جواب ڪونه ڏنو. نظرون هيٺ ڪري مرڪندي رهي.
 پر واري ڪرسيءَ ڏي اشارو ڪري چيائين ”وهو چو نه ٿا!“
 مون کي هن جي ان چوڻ تي هلڪي خوشي ٿي. جواب ڏنم ”نه، مان ٿڪو
 نه آهيان.“
 هن وري ڪجهه نه چيو.

۲۴ - سيپٽمبر ۱۹۶۲ع:

شام جو ننڍن ٻارن سان گڏجي آئي. بيمار لاڳيتو نه ٿي آيا. وڃ ۾ هن سان
 ڪچهري ڪرڻ لاءِ وڃي ملي ٿي وئي. چيائين ته طبيعت تمام سڌريل آهي. ڳالهائڻ
 لاءِ موضوع ڳولڻ واسطي مون کي ڪافي سوچڻو ٿي پيو. هوءَ ته رڳو جواب پئي
 ڏئي ۽ وري اکيون هيٺ ڪيو ڇڏي. ٻئي ماڻ ۾ ڪي منٽ ائين گذريو وڃن.
 جيو مانس ”تون ته ڳالهائين ڪونه ٿي. رڳو مان پيو پڇان ۽ تون ننڍڙو جواب
 پئي ڏئين؟“

هوءَ ماڻ ۾ رهي. ٻئي ماڻ ۾ رهيا سڀن.
 نظرون مٿي کڻي چيائين ”ڪيڏانهن پيا نهاريو؟“
 مون ورائيو ”تنهنجي هٿن ڏانهن. مون کي ڏاڍو وڻن ٿا.“
 هوءَ ماڻ ٿي وئي.
 ”چڪو هاڻي تنهنجو گهڻي وقت وقت ورتو، دير ٿيندي هونءِ.“
 ”نه، گهر مون کي چاهي ڪرڻو جو دير ٿيندي.“
 مان ڏهاڙي هن جي وڃڻ کان پوءِ سوچيندو آهيان ته هاڻي ايندي الائي نه؟
 طبيعت ته ٺيڪ پئي ڏسجي هوءَ روزانو اچڻ لڳي هئي ۽ مون کي هن لاءِ انتظار جي
 عادت پئجندي ٿي وئي.

۲۵ - سيپٽمبر ۱۹۶۲ع:

اڃ اهو يادگار ڏينهن آهي، جنهن جو منڍ ۾ حوال ڏنو اٿم. سانجهيءَ جو هوءَ
 روز واري وقت کان اڳ آئي. هڪ پنجن ڇهن سالن جو ننڍو ٻار پٺيان هوس. هن به
 مرڪيو. مون به مرڪيو. منهنجي دل ڏاڍي زور سان ڌڙڪي.
 ”طبيعت ڪيئن آهي؟“ دستوري سوال پڇيم.

”صفا نڪ آهي؟“ هن مرڪي ورائيو.

”ڏاڍو چڱو ٿيو جو تون منهنجي هٿان صحتياب ٿي وڃينء.“ وري ڳالهه ڪي اڳتي هلائڻ لاءِ چيم ”تو هي به مهينا ڪنهن کان علاج ڪرايو؟“

هن هڪ ڊاڪٽر، هڪ هوميوپٿ ۽ ٻن يوناني طبيبن جا نالا ٻڌايا.

”توهان جي گهر وارا ته اڪثر مون کان علاج ڪرائيندا آهن؟“

”ها، پر ڪن پاڙي وارن جي چوڻ تي اما مون کي ٻين وٽ وٺي وئي هئي.

هاڻي هن کي به پنهنجي غلطيءَ جو احساس ٿيو آهي.“ هوءُ مشڪي رهي هئي.

ويهي ويهي چيائين ”اڄ پلا دوا وٺان ڇا؟ شيشي ته ڪڍي آئي آهيان.“

منهنجي اندر ۾ خوشيءَ جي لهر اٿي. دوا جي ضرورت نه ٿي سمجهيائين. پوءِ

به آئي آهي. ڪٿي هيءُ گل مون ڏانهن ته نه ڇڪجي رهيو آهي! اهڙا ڀاڳ ڪٿي!

ههڙو حسن مان ڪيئن ماڻي سگهندس!

”دوا پي پي ته ڪڪ ٿي پئي آهيان!“

پنهنجي دل ۾ چيم: باقي ڪهڙي پياس آهي؟

اوجھو بجلي بند ٿي وئي. اسپتال اندر توڙي ٻاهر رستي تي اوندهه ٿي وئي.

مون کي اوندهه جو فائدو وٺڻ جي همت نه ٿي ۽ نه مناسب ٿي سمجهيم. هي نازڪ

۽ سندر سرير، ڍنگاين ۽ زبردستن لاءِ نه هو. هڪدم ڪمري مان نڪري آيس.

لاٽين، جو اهڙي مهل لاءِ موجود هوندو آهي. سو ڪمپائونڊر ٻاري اچي رکيو ۽ مان

به وري اچي بيٺس. ڪجهه بجليءَ وارن جي ٻاري ۾ ڪجهه هٿان هٿان جون بي معنيٰ

ڳالهون ڪندو رهيس.

”تون منهنجي ڳالهين تي بور ته ڪونه ٿي ٿين؟“ مون پڇيومانس.

”جي بور ٿيان ها ته هتي چو اڃان ها.“ هن جي چهري تي نئين رونق نظر

آيو. اهو جواب ٻڌي، منهنجي دل خوشيءَ کان ٽپا ڏيڻ لڳي. هن ٿيو ڏينهن پنهنجي

پر واري ڪرسيءَ تي مون کي وهڻ لاءِ چيو هو. اڄ هوءُ چاق هوندي به دوا وٺڻ جي

بهاني سان آئي آهي. هوءُ چوي ٿي ته بور ٿيان ها ته اڃان چو ها. هي خوشين جا

خزانا ڪٿان کلي رهيا آهن!

”تون نڪ ٿي وئي آهين، هاڻي ته ايندينءَ نه؟“

”پڇيو ته وري جلدي بيمار ٿيان.“

ٻنهي کلي ڏٺو. هن جي ڪل، چانديءَ جي گهٽين جو سنگيت هئي.

مون هن کي ڇهڻ جي خواهش هين. هن جي نبض تي هٿ رکيو.

"توهان کي منهنجا هٿ ڏاڍا پسند آهن." هن چيو.

"ها، بيحد." منهنجي رت جو دورو تيز ٿي رهيو هو ۽ دل ۾ اميدون بيدار ٿي

رهيون هيون. نبض تان هٿ هٽائي، مون هن جو اهو هٿ پنهنجي هٿ ۾ ورتو ۽ دٻايم. هن مرڪي ڏنو.

نديو ڇوڪرو منهنجي پٺيان ويٺو هو ۽ هيءَ حرڪت ڏسي نه ٿي سگهيو.

مون ان هٿ کي ٿورو مهڻيو. هن ڇڏائڻ جي ڪوشش ڪانه ڪئي. آهستي

آهستي، ڊڄندي ڊڄندي هن جو اهو هٿ ڪٿي اچي پنهنجي چين سان لڳايم.

ناراضگيءَ جو اهڃاڻ ظاهر ڪونه ٿيو. مون هٿ هين ڪيو ۽ هن جو هٿ پنهنجي ان

هٿ ۾ رهڻ ڏنر. ڳالهائون ڪنهن به ڪونه ٿي. هن جون اکيون منهنجي اکين ۾

هيون ۽ منهنجيون اکيون هن جي اکين ۾. ٻئي مرڪياسين پئي. ٻئي خوشيءَ سان

ٽٽار هڻائين. پوءِ هن منهنجو هٿ پنهنجي چين سان لاتو. مان خوشي جي آڪاس

تي اڏامن لڳس.

مون آهستي چيو "هاڻي تون ڪونه ايندين؟"

"ڇا ڪريان، اڄ به ڪوڙ ڳالهائي آئي آهيان. ورنه مون کي ڪا

بيماري ڪانهي."

"اهو ته ظلم ٿيندو."

"جئن چئو تن ڪجي؟"

"مان توکي سين جو ڪورس لکي ٿو ڏيان. مائٽن کي چؤ ته اهي گهرائن.

ڏهه سيون ٿينديون. ان بهاني سان ڪجهه وقت ته ملنداسين پيا."

"ڪهڙا نه خود غرض آهيو. مون کي سين جو ايڏا ڏيڻ ٿا چاهيو." هن جي

مرڪ ۾ شرارت جو جزو ملي ويو هو.

مان ٿورو کڪو وڪو ٿي ويس.

"نه، ائين ناهي. انهن مان توکي سچ پچ فائدو ٿيندو. تون جو ڪمزوريءَ جي

شڪايت ڪندي آهين، اها دؤر ٿي ويندي." مون چيو.

"ڇڳو لکي ڏيو. ڪا دوا به ڏيو. متان مائٽ خالي شيشي ڏسي آڏي پڇا

شروع ڪن."

مون ڇوڪر کي چيو ته ٻاهر اچي دوا وٺ. هن کي نسخو لکي ڏنر. هو

نسوخو کڻي ڪمپائونڊر وٽ ويو. مان تي تپاسي ڪئي وري اندر گهڙيس، ڄڻ ته بخار ڏسڻ ٿو وڃان. بجلي به اچي وئي هئي.

هن جو ڪنڌ هيٺ هو. مون هن جي کاڌيءَ هيٺان هٿ ڏئي، هن جو منهن پنهنجي سامهون ڪيو. هوءَ مرڪي رهي هئي. مون هڪدم هن جي چين تي پيار ڪرڻ چاهيو. مان جهڪيس. منهنجي نيت جو اندازو ڪري هن جي منهن ۾ سونڊ پيو، اهڙوئي جهڙو ان ڏينهن واري حرڪت ڪرڻ سان ڏٺو هوم ۽ منهن پري ڪرڻ لاءِ ڪنڌ کي جهٽڪو ڏنائين. مان جوش ۾ هوس. پڪڙي زوريءَ چين تي مٺي ڏني مانس.

ڪنهن جي اچڻ جو آواز ٿيو. مون خواهه مخواهه تي تپاسي ڪري هن جي وات ۾ وڌي. هڪ عورت اندر داخل ٿي.

ان عورت سان ڳالهائيندي، مون اک ٽيٽ ڪري هن ڏانهن نهاريو. پر ڪاٿو ڪري نه سگهيس ته هوءَ ناراض ٿي آهي يا نه. پوءِ ڏنر ته هوءَ لڪي لڪي مون سان نظرون ملائڻ جي ڪوشش ڪري رهي هئي. مائي جو نسخو لکڻ لاءِ ٻاهر ٿي نڪتس ته هن چيو ”ڊاڪٽر صاحب، مون کي سيون لکي ڏيو ته مان وڃان.“

مون کي افسوس ٿيو ته تڪڙ ڪري هن کي ڇو مٺي ڏنر. مون کي ائين ڪرڻ نه ڪيندو هو. تڪڙ جي ضرورت به ڪهڙي هئي. هن تي ان جو اثر الائي ڪهڙو ٿيو. متان ناراض نه ٿي وڃي. اها هرڪر ڏاڍي رهي..... ها، جنهن مهل چيائين ته دوا به ڏي. خالي شيشي کڻي وڃڻ نيڪ نه آهي. تڏهن اهو به چيائين ته ننڊ جي گولي به ڏجان، اڄ ننڊ اچڻ محال آهي. هن جو مطلب پروڙي مون مرڪي ڏنو پڻ ٿڻ ڏينهن کان چيائين پئي ته ننڊ نه ٿي اچي، ان جو مطلب پڻ هيٺئر سمجهير ۽ دل بهار بهار ٿي وئي.

چيومانس ”تون دوا جا پئسا نه ڏيندي ڪر.“

جواب ڏنائين ”اهو مناسب ناهي. پئسا توهان کي وٺڻا پوندا.“

”نه، جيئن مان چوان ٿو ائين ٿيندو.“

مون کي پنهنجي ابھرائي ڏاڍو ڪٽڪي ٿي. هوءَ ناراض ڪئي نه به ٿي هجي، پر ههڙي نرم ۽ نازڪ جسمر، هن مرڪنڊڙ طبيعت تي اها خسيست گستاخي به ڪران گذري هوندي. پوءِ هن جي وڃڻ وقت، هن جو مون ڏي ڏسڻ ۽ مرڪڻ مون کي ياد اچي ويو ۽ هن جي ناراضگيءَ جا هڙئي وهم ۽ وسوسا، ڪاري بورڊ تي چاڪ سان

لکيل اکرن وانگر ميسارجي ويا.

جن ٻين عورتن سان منهنجو واسطو پيو هو، تن جي طريقي ۾ ڏاڍو واهيانٿو ۽ بي حياتي هوندي هئي. اول ته هو فلمي انداز واري گفتگو ۾ پنهنجي عشق جي پڌرائي ڪرڻ ۾ دير نه ڪنديون هيون. پوءِ پنهنجي بدن ڏانهن ادائن سان ڌيان ڇڪائينديون هيون. مان به هن جو رويو ڏسي، ناشائستہ حرڪتون ڪرڻ لڳندو هوس. منهنجي رخ ڏيکارڻ تي هڪدم چٽڙي وينديون هيون ۽ الائي ڇا جو ڇا ڪرڻ ۾ حياءُ محسوس ڪونه ٿيندو هون. اهڙيون عورتون پنهنجي سيني جي ٺاهه ٺوهه ۽ نمايان ڪرڻ ۾ ڪا ڪسر نه ڇڏينديون آهن. ڪهڻ مردن جي چاهه جو بهريون نشانو اهوئي هوندو آهي. سچ ته اهو آهي ته انهن مان هڪ ٻن کان سواءِ، ڪابه اهڙي ڪانه هئي، جنهن کي گل يا چين تي مٺي ڏيڻ تي دل چوي. بڪايل، ڪڇي، ڦڪي، سڙيل يا پاروتي جي پرواهه نه ڪندو آهي.

پر هن جي قرب، هن جي حياءُ، هن جي چاهه، هن جي چين تي پيار، مون کي اها لذت بخشي آهي، اهو مزدو ڏنو آهي، جو حالي ته وڌيڪ جي تمنا ئي ڪانه ٿي ٿئي. جن اها خوشي ۽ اها لذت اڃا هضر ٿيڻ واري ناهي.

اها هئي منهنجي خوشين پري راتڙي.

۲۶ - سيپٽمبر ۱۹۶۳ع:

سوچيندو رهيس ته اڇي سگهندي يا نه؟ دوا جو بهانو به هاڻي ڪونه اٿس، سيون ماٺ ڪهڙائي ڏيندس يا نه، يا مٿان رات واري ڳالهه ڪري پوءِ وڃي ڪجهه سوچيو هجڻ ۽ ناراض ٿي وئي هجي. منهنجي دل ۽ دماغ ۾ هوءَ سمايل هئي. هن جو پئي تصور ڪيم، هن سان پئي ڳالهائيم، هن جو پئي اوسيڙو ڪڍيم. رات ننڊ به ٿوري ڪئي هئم، پر بدن ۾ پاڻ وڌيڪ چستي ۽ چڱيلائي محسوس پئي ٿي. شام اسپتال ۾ وينس مس اچي ته هوءَ ٻن ننڍڙن ٻارن سان اچي پهتي. منهنجي سامهون ٺنگهن مهل برقي جو نقاب مٿي ڪري نهاريندي، مرڪندي اندر هلي وئي. منهنجي دل اڇلون ڏيڻ لڳي، سڀ شڪ ۽ انديشا ڪافور ٿي ويا. ٻيو ڪو مريض اڃا ڪونه آيو هو.

هوءَ ڪرسيءَ تي ويٺل هوندي آهي ۽ مان هن جي ڀرسان ائين ٿي بهندو آهيان جو دريءَ مان ٻاهر به ڏسي سگهان، جيئن ڪا مريضائي اچي ته پتو پئجي وڃي. ٻار راند جي موڊ ۾ هئا، سي وڃي رستي تي بيٺا هئا. هن مرڪي منهنجي آجيان

ڪئي. مون هن جو هٿ ورتو. هن جون پيار ڀريون نگاهون مون ۾ هيون. ”ڪالهه ٿرماميٽر پڇي پوي ها ته؟“ هن شرارت سان راتوڪي ياد ڏياري. جنهن وقت مون هن کي مني ڏني هئي، ان وقت منهنجي هٿ ۾ تپ تپاسي هئي. هن جو اشارو ان طرف هو.

”اها معمولي ڳالهه آهي، پر بي حالت ۾ منهنجي دل جو ٿٽي پوي ها.“
هن مشڪيو ۽ نظرون هيٺ ڪري ڇڏيون.
”اڄ مان وري بيمار بنجي پئي آهيان ۽ دوا وٺڻ آئي آهيان“ هن جي اکين ۾ مرڪ ۽ شرارت موجود رهي.

مان ٻنهي هٿن سان هن جا زلف سنوارڻ لڳس. هن منهنجو هڪڙو هٿ پڪڙي پنهنجي گل سان لڳائي دٻايو. هن جو هٿ ڏکي رهيو هو. مان هن جي وارن ۾ ۽ ڳلن تي هٿڙا گهمائيندو رهيس. پوءِ ٻنهي هٿن ۾ هن جو مڪڙو جهلي، ڇپ ڇپن سان ملائڻ لاءِ وڌاير. هڪ ٻل لاءِ هن جي مڪڙي ۾ ساڳيو سونڊ پيو ۽ هن ڇڏائڻ جي ڪوشش ڪئي.

اڃا ته صرف اهائي هڪڙي خراب شيءِ هن ۾ نظر آئي اٿم. اهو سونڊ هن جي سونهن جي ستيا ناس ڪيو ڇڏي. ان ويل اصل بچان جهڙي ٿي لڳي. پهرين مون اهو سونڊ پهرين حرڪت پيري ڏنو، پيو گهمرو مني ڏيڻ مهل، ٽيون ڀيرو اڄ. اڄوڪو سونڊ فقط هڪ کن لاءِ اڀريو.

”چوا“ مون چيو. سندس مڪڙو اڃا منهنجي هٿن ۾ هو. هوءَ مرڪي، وڌيڪ ڏنگائي ڪونه ڏيکارايائين. مون هن جي گرم ۽ ٽڙڪندڙ ڇين تي پنهنجا ڇپ رکيا. هوءَ ڪنڌ هيٺ ڪري ائين ماٺ ٿي وئي جڻ نشو چڙهي ويو هوس. مون هن جي وارن کي سنواريو.

ننڍ نه اچڻ لاءِ مون هن کي ذميوار ٺهرايو ۽ هن مون کي. چيائين ته ننڊ جي ڪورين به ڪم ڪونه ڪيو. ٻئي ڏينهن شام جو اسپتال بند هئي. چيائين صبح جو نه اچي سگهندس. سين واسطي ٻڌايائين ته اچي وينديون.

۲۷ - سيپٽمبر ۱۹۶۳ع:

صبح جو هن ڪهر جي ٻارن کي گهڙندي ڏٺم. دل ڌڙڪي، پر پٺيان ايندڙ برقي مان به سمجهي ويس ته هوءَ نه آهي. اندر ويس. هن جي ننڍي پيٽ هئي. انهن جي سڪ انٽريون گتي ٿيون لاهي سگهن.

۲۸ - سيپٽمبر ۱۹۶۳ع:

صبح جو ٻنهي پيئرن سان ماءُ گڏجي آئي. مومل سڀني جي پٺيان هئي. منهنجي سامهون لنگهندي نقاب مٿي ڪري، مون ڏانهن نهاريندي، مرڪن جي ورڪا ڪندي وئي.

ماءُ هن لاءِ منهنجي تجويز ڪيل سئي آندي هئي. سئي ڀري آيس. هن جي قميص جي ٻانهن اهڙي سوڙهي هئي جو مٿي ڏوري تي چڙهي ئي نٿي. مائس ننڍي ٻيءَ کي چيو ته بڪيا اڏيڙي. مون تجويز پيش ڪئي ته گهر وڃي ٻيو ڍلو ڇولو پائي اچي. منهنجي نيت هئي ته ان طرح هوءَ اڪيلي ايندي. پر پوڙهي مون سان متفق نه ٿي ۽ چيائين وري ٽوپو وڃي ڏبو. قميص اڏيڙي وئي، سئي لڳايم. ٻاهر نڪرندي هوءَ مڙني جي پٺيان نڪتي ۽ مون ڏي نهاريندي، مرڪندي خوشيءَ جون خود ويون ڇڏيندي وئي.

پڪ هئڻ ته سانجهيءَ جو اچي ڪونه سگهندي. پر تڏهن به اوسيڙو رهيو. هن جي اچڻ جي ويل ٿري وئي. اسپتال جي بند ٿيڻ ۾ باقي اڌ ڪلاڪ هو. هوءَ اچي وئي، زندگي اچي وئي، پوري ڪائنات اچي وئي. پندرهن سالن کن جو ڇوڪرو ساڻ هوس، جو ٻاهر ترسيو. گهڻو ڳالهائي ڪونه سگهياسين. بي آواز پيار ڪري هن جون نظرون جهڪي ٿي ويون، جن مدهوش ٿيندي هجي.

هي به فرق محسوس ڪيم ته ٻين عورتن جي سدائين ڇاتي ڇڪ ڪندي هئي. هن جو رنگ روپ اهڙو هوندو هو جو مٿي ڏيڻ تي من نه ورنڊو هو. پر هن جي مامري ۾ اڃا تائين منهنجو نشانو هن جا چپ، چهرو ۽ زلف رهيا آهن، جيتوڻيڪ هن جي ڪناري ڇاتي اپريل ۽ ڏاڍي دلڪش آهي.

هڪ نرس آئي، هن سان منهنجو ڪجهه رستو رهيو آهي. اڄ هن کي ڏسي ڏاڍي بچان آيم. اڳ ۾ ڪڏهن به اهڙي ڪوجهي ۽ بدصورت نه لڳي هئي. خيال آيم ته ڇڙبون ڏئي ڪڍي ڇڏيانس، جئن وري مون وٽ اچڻ جو حوصلو نه ٿيس.

۳۰ - سيپٽمبر ۱۹۶۳ع:

ڪالهه صبح کان وٺي هر آهت تي ڪن ڪڙا ٿي ويا ۽ اميد ڀريون اکيون ڪڍي ان طرف ڏي نهاريم. اها به پڪ هئي ته اچي ڪانه سگهندي، پر هن جي انتظار ۾ بيمار ٿي پيا ڪئي آهي. بيمار کي ڏسڻ لاءِ ٻاهر وڃڻو ٿي پيو ته دل نٿي

چاهيو ته اسپتال هڪ ڀل به ڇڏجي. ڪهڙي خبر ڪهڙي وقت اچي وڃي. سامهون پوئتي تنڪيل ٿي رهيو.

اڃا صبح به اوسپڙي ۾ رهيس. سڻيءَ جو وارو هوس. ان ڏينهن به صبح جو سڻي هڻائي وئي هئي. شايد هينئر اچي وڃي. نه، پر اسڪول وٺي هوندي، ان ڪري شام جو ايندي. شام جو اسپتال ۾ اچي وينس ته هوءَ به پهچي وئي. نااميدي ان ڪري تيم جو هن سان گڏ ٻي ڪا وڏي مائي آئي هئي. اڪيلائي ملي ڪانه سگهي. سڻي لڳائيندي ٻانهن ۾ جهنڊڙي پاتي مانس ۽ هڪ ٻئي سان اڪيون ملائي مشڪياسين. بيوس هئاسين. خوبصورت چشمي جي ڪناري پهچي به پياسو رهجي وڃي! هن ڏينهن کان پوءِ ملاقات ٿي هئي. پر اڪيلائيءَ جو وجهه نه مليو. ٿيو ڏينهن کان ڪنهن ڏينهن وٺي رکيا اٿر. ان خيال کان ته پنهنجي هٿ سان هن کي ڪارايان. پر ٻئي ڀيرا جيڪي آئي آهي، تنهنائي نه ملي آهي.

۲. آڪٽوبر ۱۹۶۳ع:

ڏاڍي بي آرامي ٿي پئي آهي. رات ٽين بجي تائين نند ڪري ڪونه سگهيس. هن جا خيال اچيو دماغ ۾ وهن، هن جي جسم جي باري ۾ ٻيو سوچيان، هن جون ڳالهون پيو ياد ڪريان، ايندڙ ملاقات لاءِ پروگرام پيو جوڙيان. ڪتاب پڙهڻ شروع ڪريان ته به هن جي مورت اچيو دماغ تي قبضو ڪري. سوچيم آخر بي آرامي ڇو آهي؟ جڏهن پڪ به اٿر ته هوءَ به مون کي ڄاڻڻ لڳي آهي. تڏهن هيءَ بي چيني ڇو ٿي ٿئي، نند ڇو ٿي ٿئي؟ بي چيني شايد منهنجي ان خواهش ڪري آهي جو مان هن سان گهڻي کان گهڻو وقت گڏ گذارڻ چاهيان ٿو، هن سان اڪيلائي چاهيان ٿو. الاهي ڳالهون ڪرڻ چاهيان ٿو، جيءَ پري پيار ڪرڻ چاهيان ٿو. پر ساڳئي وقت اهو خيال ستائي ٿو ته اهڙو موقعو ملڻ ڪهڙو نه مشڪل آهي. بي چيني ان ڪري ٿي ٿئي جو پڪ نه ٿي ٿير ته هوءَ اچي سگهندي يا نه، يا اڪيلي اچي سگهندي يا نه؟

هڪڙو دل ڪهريو دوست ٻئي ٽئين ڏينهن پيو اچي. جنهن سان هن Romance جو ذري پرزي حوال ڪرڻ سان ٻار هڪو ٿو پوي. هن جون ڳالهون ڪرڻ ۾ ڪيڏو نه مزو ٿو اچي.

هوءَ سانجهيءَ جو جلدي پهچي وئي. منهنجي حوالو مريض مڙيل هئا. هن سان هڪ اٺن ڏهن سالن جو ڇوڪرو هو. اندر ڪا به عورت ڪانه هئي. منهنجي

دڪ دڪ تيز ٿي وئي. هنن بيمارن کي ڇڏي زناني پاسي ويس. هن سان گڏ آيل ڇوڪري کي ٻاهر وڃي وهڻ جو اشارو ڏنو. هن پهرين ڳالهه اها چئي ته مون کي پنهنجي تصوير ڏي. مون هن کي سمجهايو ته تو وٽ منهنجي تصوير رهڻ ٺيڪ نه آهي، تنهنجي گهر جو ڪو ماڻهو ڏسي وٺي يا ٻيو ڪوبه ته بدنامي ٿيندي، پاڙي جا ماڻهو مون کي سڃاڻن ٿا. هنن ضد ڪيو. اصل رسي منهن ٻئي پاسي ڪري ويهي رهي.

مون پرڄاڻڻ جي پياري ڪوشش ڪئي. ڏاڍو مزو آيو.

منهنجي هٿ ۾ پيڙ منڊيءَ ڏي اشارو ڪري چيائين ”تنهنجو مڱڻو ٿيو آهي ڇا جو منڊي پائي اٿئي؟“

مون جواب ڏنو ”ترسان ئي ته ٿيو آهي.“

چيائين ”تو وٽ فون آهي؟“

”نه.“

”فون هجي ته سامهڙين وٽان يا ٻئي ڪنهن هنڌان. هڪ ٻئي جي سامهون نه هوندي به ڪهٽ ۾ ڪهٽ ڳالهائون ته خوب پيا. هاڻي فون وٺڻ جي ڪوشش ڪر.“
”تنهنجي اها خواهش پوري ڪبي.“

”هن ڏينهن اها ڪهڙي عورت تو وٽ ويٺي هئي؟“

هن جو اشارو نرس طرف هو. رات جنهن مهل هراءُ آئي، ان مهل اها نرس ويٺي هئي، ميز وٽ ڪريءَ تي منهنجي سامهون.

رقابت جي آڱ شروع ٿي وئي هئي.

مون بهانو ٺاهيو: ”هوءَ ڌنڌي جي سلسلي ۾ ايندي آهي. زنانن ڪيسن ۾ هن جي مدد جي ضرورت پوندي آهي.“

هوءَ ٿورو ماٺ ٿي وئي، پوءِ چيائين ”پر تون ڪنهن به ٻي ڇوڪريءَ سان نه ڳالهائيندو ڪر. مون کي الائي ڇا ٿو ٿئي، بس تون انهيءَ نرس کي به پاڻ وٽ نه وهاريندو ڪر.“

مون کلي چيو ”حاضر!“

مون کي اندر ويهاريو منٽ ڪن ٿي ويا. ٻاهرين ماڻهن کي ضرور عجب لڳو هوندو ته ڇا معاملو آهي. ساڻس آيل ڇوڪرو به هاڻي جهاتيون پائي رهيو هو. چيو مانس: ”تون ترس ته مان هنن بيمارن کي ڏسي اڃان ٿو.“

بیمارن مان جلدي جلدي جند ڇڏايم.

هن سان ڪچهري ڪندو رهيس. اوچتو ڪنٽرٽا ياد اچي ويو. کيسي ۾ کڻي آيس. هڪ سندس وات ۾ وڌو. ان جو اڌ چين کان ٻاهر جهلي، اشارو ڪيائين ته تون به چڪ هن.

ڳالهين ڪندي چيو مانس ”تون برقعو لاهي ڇڏ. مون اڄ تائين توکي بنا برقي نه ڏٺو آهي.“ ماڻو ڪري انڪار ڪيائين. مون سندس سامهون وارا برقي جا بٽڻ کوليا ته هوءَ بيٺي ٿي وئي ۽ منهن ڪري منهنجي سيني ۾ لڪايائين.

هن سان مسخري ڪندي، منهنجي قميص جو مٿيون پٽڙو کلي پيو. اهو بند ڪيائين. وري به کلي پيو چيائين:

”هر هر چو تو کلي پوي؟“ چيو مانس: ”بند ڪرڻ واري جو ملي وئي اٿس.“
 پڇيو مانس ”ماءُ ڪونه پڇندي اٿئي ته ايتري دير ڇو لڳائي؟“

”ها پڇندي آهي. پر مان چوندي آهيان ته بيمارن جي ڏاڍي رش آهي.“
 پاڻ واري دل گهرڻي دوست کي سڀ ڪجهه پئي ٻڌايو اٿم. هن چيو: ”مان سمجهان ٿو ته هي هن جون پهريون Adventure نه آهي.“ مون کي به اها ڳالهه چپي پئي، پر چين تي اٿڻ نه پئي چاهيم. هوءَ ڪافي Bold (دلير) ٿي نظر آئي. عمر جي لحاظ کان. ائين به ٿي سگهي ٿو ته هن ۾ اها دليري پيار پٽڻا ڪئي هجي.

۴ - آڪٽوبر ۱۹۶۳ع:

اڄ ته منهنجي دل جون مرادون پوريون ٿيون. سوچيندو هوس ته هوءَ پڇار پنج ڪلاڪ اچي مون وٽ وهي ته مان هن سان خوب ڳالهائون ڪريان، جيءَ پري پيار ڪريان.

اڄ صبح جو اچڻ لاءِ ڄئي وئي هئي. صبح کان انتظار ڪري مان نااميد ٿي ويو هوس. اسپتال بند ٿيڻ ۾ باقي ڏهه منٽ هئا جو هوءَ اچي پهتي. هوءَ اڪيلي آئي هئي ۽ ٽي ڪلاڪ مون سان گڏ رهي. اهي ٽي ڪلاڪ گذري به ڄڻ اک چنپ ۾ ويا. بيمارن جي اچڻ جو وقت -نٿم ٿي ويو هو. هڪ بجي کان ڇهين بجي تائين اسپتال بند رهندي هئي. اسان کي ڪافي آزادي هئي.

”کرل گائيد واعدي جي پکي ٿيندي آهي“ هن جي ان چوڻ ۾ خوشي به هئي ۽ ادا به هئي.

”اها ڪهڙي بلا ٿيندي آهي؟“

”توڪي اها به خبر ڏانهي؟“ ائين چئي هن جيلھ تائين برقي جا بٽڻ ڪوليا.
 ”هيءَ ته ڪا يونيفارم آهي“ مون چيو. هن کي اچي قميص هئي جنهن جي پاسي، ڇاتين مٿان ڪيسا هئا. ساڻو تهه ڪيل رٿو V جي شڪل ۾ ويڙهيل هو ۽ جيلھ ۾ ڄمڙي جو پٿو.

”اڙي تون ته سڀاڻ لڳي پئي آهين؟“

”اڄ اسان جي پريڊ هئي، اتان پئي اچان.“

پهرين ته هوءَ گھبراڻ لڳي ته ٻاهر ويند ڪمپائونڊر ڇا خيال ڪندو. ان ڪري هن جلدي وڃڻ چاهيو. پر مون هن کي تسلي ڏني ته ان ڳالهه جو خيال نه ڪري. هڪ ڪي مون پاڻ ئي چوڪيداري ڪرڻ لاءِ وهاريو آهي. پوءِ هوءَ ٽي ڪلاڪ ويٺي رهي. گھڻي ڳالهيون ڪيوسين، اهڙيون ڳالهيون جي ٻين کي ٻاراڻيون ۽ ٻي معنيٰ لڳن. پيار جون شرارتن به جاري رهيون. هوٽل تان ڪمپائونڊر ماني وٺي آيو. هڪ ٻئي کي وات ۾ گرھ وڌاسين. مستيون گھڻيون ڪيوسين، ڪاڌوسين گھٽ.

هن جي ڳالهين مان اندازو ڪيم ته هوءَ به مون وانگر سوچيندي رهي آهي ۽ تڙڙ ۽ اوجاڳي جو شڪار رهي آهي. هن پڇيو ”تو ان رات منهنجي ڇاتيءَ تي ڇو زور ڏنو هو؟“

مون ساڳي چيٽڇاڙ ڪندي چيو ”اڃا به تو اهو نه سمجهيو آهي. پر سڄي ٻڌاءِ، اهو توکي برو لڳو هو؟“

”پهرين واقعي ئي مون کي برو لڳو هو، پر پوءِ مون کي ان هنڌ مٺي مٺي ڪٽڪٽائي ٿيندي رهي.“

پڇيائين ”ان ڏينهن مون توکي پنهنجي ڀر واريءَ ڪرسيءَ تي وهڻ لاءِ چيو، تون ويٺين ڇو نه؟“ وري چوڻ لڳي ”تو جڏهن چيو ته تون منهنجو انتظار ڪيندو آهين تڏهن مون کي به محسوس ٿيو ته مون کي به توکي ڏسڻ لاءِ انتظار ٿو رهي ۽ سڪ ٿي لڳي.“

جيائين ”مان هونءَ ته ڪوڙ دفعا ٻين سان گڏجي تو وٽ آئي هئس پر پنهنجي لاءِ صرف هڪ ڀيرو، سو به سال کن ٿيو ته دوا ورتي هئم. ان پيري تو مون کي هڪ ڳالهه چئي هئي سا مون کي اڃا به ياد آهي.“

”ڪهڙي؟“ مون پڇيو.

”تو چيو هو ته توکي ڪلڻ جي بيماري آهي ڇا؟“

مون کي ياد آيو ته هن کان جو سوال مون پڇيو ٿي ته جواب ڏيڻ بدران رڳو مرڪيائين پئي. ان تي مون مٿيون جملو چيو هو.

چيائين ”تو مون تي اهڙو اثر ڪري ڇڏيو آهي جو تو واسطي ڪڇ ڳالهون پئي سوچيندي آهيان. تون ڊاڪٽر آهين. وڏو ماڻهو آهين، مان ته اڃا مئٽرڪ به پاس ڪانه ڪئي آهي، مان تنهنجي لاءِ ڪهڙي اهميت رکي سگهان ٿي! اهو خيال ڏاڍو ستائيندو اثر ته ڪهڙي خبر تون ٻين ڇوڪرين سان به پيار ڪندو هجين. ڪهڙي پيون تو وٽ اچن. مان خيال به ڪري نه ٿي سگهيس ته مان پنهنجو پاڻ ڪنهن جي به ائين حوالي ڪري ٿي سگهيس.“

مون هن جي برقعو لائو ۽ اڄ پهريون ڪهمرو هن جو جسم بنا برقي ڏنر: چيلهم سنهڙي ۽ بدن وٺندڙ آهي. قد جي لحاظ کان سنهڙي ٿي لڳي. چيو مانس: ”ٿورو ٿلهي ٿين جي ڪوشش ڪر.“ چيائين: ”هاڻي ته پاڻ سنهي ٿيندس. تنهنجي پيار جي خوشيءَ ۾ پوري ماني به ڪونه ٿي ڪانوان.“

مون هن کي ڏاڍو پيار ڪيو. هن جي يونيفارم واري قميص کي آڏو پيڙا هڻا. مون اهي لاهڻ شروع ڪيا. هن هڪدم کڻي هٿ پڪڙيو. ”ڏس تون حد وڌي رهيو آهين.“ هن مرڪي چيو.

”پوءِ ٻڌائي ڇڏ ته حدون ڪهڙيون آهن.“ مون چيو.

هن جي مرڪ ۾ واڌ اچي وئي.

”تون گهٻرائين ٿي. مان ته توکي خوب پيار ڪرڻ ٿو چاهيان.“ مون

وري چيو.

”مان گهٻرايان ته ڪونه ٿي. مون ته پنهنجو پاڻ تنهنجي حوالي ڪري ڇڏيو آهي، پر خبر ناهي ڇو دل ٻڌڻ ٿي لڳي.“

مون دل ۾ چيو: ڪهڙا خيال ۽ ڪهڙا اثر آهن، جي انسان جون وٺندڙ خوشيون برباد ڪريو ڇڏين ۽ ماڻهوءَ کي پنهنجو قاتل بنايو ڇڏين؟

هن اوچتو پڇيو ”تون نماز پڙهندو آهين؟“

”هيءَ نماز نه آهي ڇا، ڪنهن جي دل وندرائڻ به ته نماز آهي.“ مون فٽر ۾

ٻڌل جملو دهرايو.

”تون پڙهندي آهين؟“

”ڪهٽ ۾ ڪهٽ ٽي وقت ته پابنديءَ سان پڙهندي آهيان. گهر جو وڏو منڊل اهڙو آهي. تون به پڙهندو ڪر.“

”منهنجي عبادت هيءَ آهي، جا توکان سواءِ ادا ٿي نه ٿي سگهي، تون ايندينءَ ٻئي ته اهو فرض ادا ٿيندو رهندو.“

پهرين هن جي منهن ۾ پراڻو اڻوڻندڙ سونڊ پيو، ڀرپوءِ خوش ٿي وئي. ڏاڍو خوش ٿي وئي.

مون هن کي خوب پيار ڪيو. هوءَ سسندي وئي. چيومانس: ”حد ته ڪونه وڌي رهيو آهيان.“ ۽ پوءِ چيڙائڻ خاطر گهڙيءَ گهڙي ائين چوڻ شروع ڪيو ته ”حد کان ته ڪونه وڌي رهيو آهيان.“ ڪجهه شرمندي ٿي مرڪندي رهي.

”تون ته منهنجي جسم جي ذري ذري تي پيار جي مهر پيو هئين.“ هن چيو.
”تون ته مون کي پيار ئي ڪونه ٿي ڪرين، رڳو مان وٺ پڪڙ لڳايو وينو آهيان.“

”مون کي پيار ڪرڻ نه ٿو اچي. ورنه مان توکي بيحد پيار ڪريان ٿي، منهنجي دل کان پڇي ڏس.“

بينچ تي هن جي سترن کي وهڻو بنائي نيتي پيس. هوءَ منهنجي وارن سان ڪيڏڻ لڳي. آرزو ايري: ڪاش: زندگي ائين ئي گذري وڃي!

”تون ايترو دير سان ويندينءَ، گهر ۾ آڏي پڇا ته ڪونه ٿيندءَ؟“
”مان پريڊ تان سڌو تو وٽ آئي آهيان. صبح ئي امان کي ٻڌائي آئي هيس ته چار بجي ايندس.“

”تو لاءِ ڪرل ڪائيد بنجڻ لازمي آهي يا تون پنهنجي مرضيءَ سان ٿي اها سڀ ڪيا وئين؟“

”پنهنجي مرضيءَ سان.“

”ڪهڙي خيال کان؟“

”پنهنجي ڌرتيءَ لاءِ.“

سئيما بابت سوال ڪيومانس، چيائين: ”اما ۽ بابا ته سخت خلاف آهن، پر مان ڀائرن پيئرن يا ساهيڙين سان ڪڏهن ڪڏهن ڪيل ڏسندي آهيان.“

اڄ به ته تصوير لاءِ ڏاڍو ضد ڪيائين. قسر وڌائين، مٿون ڪيائين. نيٺ جيومانس ته مان توکي ڪو ناول آڻي ٿو ڏيان، توکي مڙئي منهنجي ڪا شيءِ

ڪهرجي نه؟

ان تي چيائين ”توڪي خبر آهي ته مان اک ٿيٽ ڪري ڏسندي آهيان ته تون ڪهڙا ڪتاب پڙهين ٿو ۽ ڪهڙا ڪتاب تنهنجي ميز تي رکيل آهن. ڪي ڪتاب ته انهن اديبن جا هوندا آهن، جي منهنجي پسند جا به آهن.“

”مثال طور ڪهڙا اديب؟“

”امر جليل ۽ نجم عباسي.“

اڄوڪا هي ٽي ڪلاڪ صدين تائين ياد رهندا.

سوچيندو رهيو آهيان ته هن کي ڪهڙي پيار جي نالي سان پڪاريان؟ پتلي يا ڪڏي؟ هن جي منهن مهاندي مان اهي ئي نالا ذهن تي اڀرندا رهيا. اڄ جذبن جي جوش ۾ منهنجي وات مان نڪري ويو. ”تون منهنجي مومل آهين؟“ هاڻي سوچيو اٿم ته هن کي مومل ئي سڏيندس. هن ته مون کي ڊاڪٽر پنهنون خان مان ”پنهل“ بنائي ڇڏيو آهي.

۵ - آڪٽوبر ۱۹۶۳ع:

شام جو ڪجهه دير ٿي ويو. اسپتال پهتس ته اول ئي موجود هئي. هڪ پنجن سالن جو ڇوڪرو ساڻ هوس. هن کي نظرن کان پري، پاسيرو ڪري وهاريو سين. ويهارو منٽ کن قرب ونڊيوسين ۽ ڪچهري ڪئسين. ٻاهر مريض وڌي رهيا هئا. چيائين: ”ڪالهه واري منهنجي هيڏي اچڻ جا اما کي خبر ڪانه هئي، ان ڪري اڄ پاڻ ئي چيائين ته سئي وڃي هڻائي اڃ. هاڻي ڪوڙ ڪوڙ ۾ سئي هڻي ڇڏ، جئن هي ننڍڙو چئي سگهي ته سئي لڳي. مان پاڻيءَ سان سرنج پري آيس. ان مان هڪ هڪ ڦوهارو هن جي چهري تي هئيم. هن جي چهري تي ڦڙا اٿين ٿي بيٺا جئن گل جي پنکڙين تي ماڪ جا قطرا.

تصوير لاءِ اڄ به ضد ڪندي رهي.

ٻاهر وينلن جو ڌيان نه ڇڪجي، ان ڀال کان ذهن متن کان پوءِ ٻاهر آيس ۽ ٽپ تپاسي کڻي وري زناني ڪوٺڙيءَ ۾ گهڙيس، جڻ ته مريضائيءَ جو ٽيمپريچر ڏسڻ پيو وڃان. وري ڏهاڪو منٽ ترسي رت جو داب (بلڊپريشر) ڏسڻ وارو اوزار اندر کڻي ويس.

”کرل گائيڊ جي ٽولي سکر ۽ لاهور سير سفر تي ٿي وڃي، ٻن هفتن واسطي.

مان به وڃان؟“ مون کي هن جي ان سوال تي ڏاڍو پيار آيو.

پر آهي شُهر مون اول ئي ڏنا آهن ۽ منهنجي خوشي ته هتي آهي!“ مرڪڻ هن کان ڪير ڪسي، هن جي مرڪڻ سان ڪهڙي وٽ برابري ڪري سگهي، هينئر ته هن جي مرڪڻ ۾ پيار هو، پاڻو هو، شرارت هئي.
”پوءِ ڪٿي نه وڃ.“ مون دل جي ڳالهه چئي ڏني.

۷ - آڪٽوبر ۱۹۶۳ع:

اوسپڙو کڻڻ جو ناهي. هن سان سلاقات کان پوءِ طبيعت هلڪي ۽ ناپر واري محسوس ٿئي ٿي، پر ٿوري ئي مهل گذرڻ تي وري تانگهه شروع ٿئي ٿي، جئن ڏيابطيس جي مريض جي اڃ جهندي ناهي. گهڻو وقت هن بابت پيو سوچيان: هوءَ هينئر ڇا ڪندي هوندي؟ مون کي ياد ڪندي هوندي يا نه؟ هن کي به ايتري تڙپ آهي؟ گهر ۾ ويٺي ويٺي به اهو پيو سوچيان ته جيڪر هينئر هوءَ اوچتو هتي اچي نڪري، سمهڻ وقت اها تمنا اڀري ته هوءَ منهنجي پاسي ۾ هجي. ڄام شورِي طرف هڪڙو مريض ڏسڻ ويس. دلفريب نظارو هو، دل چاهيو ته هوءَ هتي مون سان هجي ۽ هن ماحول ۾ ڳالهائيندا رهون، گهمندا رهون، پيار ڪندا رهون. هن کي مٺي ڏيڻ ۾ ڪيتري نه راحت هوندي آهي. اهڙي راحت اڄ تائين حاصل نه ٿي هئ. هوءَ مدهوشيءَ جي عالم ۾ پهچي ويندي آهي ۽ مون تي نير بيهوشي ڇانئجي ويندي آهي.

خيال پيو ڪريان ته هن کان اڳ تائين جن عورتن سان پڇڙائي (ها، بس اها پڇڙائي هئي، ڪو پيار ته نه هو) ڪئي اٿم، سي ڪهڙيون نه ڪراحت جهڙيون هيون. پنهنجن انهن ڪرتوتن ڪري مون کي پنهنجو پاڻ کان به بچان پئي اچي. ان ڪري مون تي اهو اثر ويندو هو ته اها شيءِ هڪ بچائي ئي آهي. پر خيال هي ٿو اچي ته ناولن ۾ پڙهندو هوس ته هيترو ڪي هيترو وقت عاشق ۽ معشوق ملندا رهيا ۽ نويڪلائي به هئي پر هو صرف ڪچهري ۽ چمين ۾ اڪرن تائين محدود رهيا، تڏهن انهن ڪتابن جي ليکڪن تي غصو ايندو هوم ته هو انساني سپاءَ کان غير واقف آهن، يا ڄاڻي وائي غلط نموني پيش ڪن ٿا. پر هاڻي احساس ٿيو اٿم ته پيار جي حالت ۾ اها پڇاڙڪي خواهش اهڙي زور واري نه آهي، جهڙي سمجهيم پئي. هن Romance ۾ جو مزو آهي سو ان پڇاڙڪي خواهش ۾ ڪٿي!

نام جو آئي. پندرهن ويهه منٽ خلاصگائي ملي. ڪجهه ڳالهيون، ڪجهه ڪچهري، ڪجهه قرب، ڪجهه ڏوراپا. تصوير لاءِ ڏاڍو ضد ڪيو اٿس. هن لاءِ

هڪڙو ڪتاب وٺي آيو آهيان، پر ڏنومانس ڪونه. خيال ڪيو اٿم ته ٻيا به وٺي کڏي ڏيندوسانس. اڄ ڏينهن تائين ڪنهن به عورت کي سوکڙي ڏيڻ تي دل ڪانه ٿي اٿم. اهي ان جي لائق ئي ڪٿي هيون! هن لاءِ دل پئي ڇڻي ته هن جي پسند جي ڪا سوکڙي ڏيانس. ان لاءِ سوچڻو پوندو ۽ هن کان پڇڻو پوندو. ائين نه ٿئي جو ڳالهه کلي پوي ۽ بدنامي ٿئي.

۸- آڪٽوبر ۱۹۶۳ع:

اڄ سڀئيءَ جو وارو ته ڪونه هوس. پر سندس هڪ مائٽياڻيءَ کي دوا لکي ڏني هئس، اها خريد ڪئي هئس، ان جو وزن پڇڻ جي بهاني سان آئي هئي. ڪجهه ڪمنٽرا ڪئي ويس. کيسو ته ڪونه هوس، سو چولي اندران وجهي ڇيومانس: ”حد ته ڪونه وڌي رهيو آهيان!“ هوءَ مرڪندي رهي، هوءَ کلندي رهي، زندگي مرڪندي رهي، زندگي کلندي رهي.

۹- آڪٽوبر ۱۹۶۳ع:

سانجهيءَ جو آئي. اڌ ڪلاڪ وٺي پر بيمار ضاعفون هڪ ٻئي پٺيان اينديون ويون. گهڻي نلاڪائي ڪانه ملي سگهي. ناول ڏنومانس. فوتو لاءِ ضد جاري آهي.

هوءَ وڃڻ جي ڪندي آهي، مان روڪيندو رهندو آهيانس. هوءَ دانھون ڪندي آهي ته گهر ۾ نه پيا ٿئي، ٻاهر ويٺل مريضن کي نه شڪ پوي. مان اهو سڀ ڪجهه سمجهندي به روڪيندو آهيانس. هن کي ڇڏڻ تي دل ئي نه چوندي آهي. پر هن جي منهن تي گهٻراهٽ ۽ بي آرامي ڏسي ڇڏڻو پوندو آهي. هوءَ چوندي آهي: ”اسان کي اهڙو رستو وٺڻ نه گهرجي جو منهنجي مائٽن کي ڄاڻ پئجي وڃي ۽ اسان جو ملڻ سدائين لاءِ بند ٿي وڃي!“

ڳالهه ته عقلمنديءَ واري پئي چوي.

ڪي ڳالهيون سچ پچ ائين ٿيو پون جئن مان سوچيندو آهيان. يا ڪي ڳالهيون اسان ٻئي ساڳيون سوچيندا آهيون. ان کي صرف اتفاق Co-incidence ئي چئي سگهجي ٿو.

هڪ ڏينهن ٻڌايائين ته ”اسان جي گهر جي ڇت تان توهان جي اسپتال نظر ايندي آهي.“ هڪ ڀيري خيال آيم ته هن سان وقت مقرر ڪري، مان اسپتال جي در وٽ بيهان ۽ هوءَ ڇت تي. ڪجهه درشن ٿي ويندو. ان جي ٻئي ڏينهن تي آئي ته

جيائين: ”تون پنهنجي ڪرسيءَ تان اٿندو به آهيان يا نه؟“ مون پڇيو ”ڇو؟“
 جيائين: ”ڪالهه ڪيتري مهل ڇت تان واجهائيندي رهيس ته تنهنجي ڪا جهلڪ
 نظر اچيم؟“

هن جي پراسان آهيان ته منهنجا هٿ هر وقت هلندا رهن ٿا. هن جي چهري کي
 ٻنهي هٿن ۾ جهلي چين، ڳٽن ۽ اکين کي پيو مٽيون ڏيان، هن جو نڪ پيو پٽيان،
 هن جا زلف پيو سنواريان، هن کي جهنڊڙيون پيو هٿان، هن جي هٿن ۾ هٿ وجهي
 زور ڏيان ۽ ٻي چيٽر چاڙ ڪريان. عجب ٿو لڳيم ته هوءَ ڪڪڙي ٿي ٿئي.
 انديشو به هر وقت هوندو آهي ته ڪا بيمار عورت اوچتو نه اندر لنگهي اچي.
 ڪڏهن ڪڏهن ڏاڍو گهٻرائجي ويندي آهي ۽ مان ٿورو ڀرپرو هٿي بههندو آهيان ته
 چوندي آهي ”ايترو دور؟“

اڄ هن چيو ”ٻانهن ۾ سين سور ڪري وڌو آهي. اڳتي ڪنهن ٻئي هنڌ هٿج.“
 هن جي ان چوڻ ۾ ڪا چلواڻي يا شرارت به نظر ڪانه آيم. هوءَ پوري طرح گنڀير
 هئي پر تنهن هوندي به مون کي هن جو ائين چوڻ نه وڻيو.

هاڻي منهنجي بي آراميءَ ۾ ڪي قدر گهٽتائي ٿي آهي. هڪ ته اها وڌيڪ پڪ
 ٿي اٿر ته هوءَ به مون کي چاهي ٿي. ٻيو ته هيءَ ڊائري لکڻ ڪري به طبيعت گهڻي
 هلڪي ٿيو پوي. پنهنجي دوست سان حالي حوالي ٿيڻ ڪري به فرحت محسوس
 ڪندو آهيان.

نرس ڏاڍو اڄڻ شروع ڪيو آهي. جوي ٿي ته عشق ۾ اصل ڦاٿان ٿي. مون
 کي ڏاڍي پڇان ٿي اچي. چاهيان ٿو ته هوءَ اچي ٿي نه. رخ به ڪونه ٿو ڏيانس.
 جڏهن مومل سان انجام ڪيو هوم. پر هيءَ ته جان ٿي نه ٿي ڇڏي.

۱۲ - آڪٽوبر ۱۹۶۳ع:

گهڻو ڪري. ڪنهن نه ڪنهن بهاني سان ڏهاڙي اچي ٿي. منهنجي دنيا
 خوشين، خوشبوين ۽ روشنين سان ڀرجي وئي آهي. اڄ منو ڪلاڪ وهڻو پيس. هن
 کان پوءِ ايندڙ عورتن کي ڏسندو ويس. پوءِ به نوڪلاڻيءَ جو وجهه نه مليو. هن
 سان هڪ ڏهن سالن جي چوڪر آئي هئي. لڪائي هڪ چئي مون کي هٿ ۾ ڏنائين.
 هن جي رڳو چئي ڏيڻ ٿي مون کي خوشيءَ جو نئون احساس ڏئي ڇڏيو.
 واند ڪاڻيءَ وقت اهو خط ڪولڻ لڳس ته منهنجي دل دڪ دڪ ڪرڻ لڳي. هي
 مومل جو پهريون خط هو. ان ۾ لکيو اٿائين:

هلو هلو ڪاڪ تڙين، جتي نينهن اچل،

نه ڪا جهل نه پل، سڀڪا پسي پرينءَ کي.

پيارا ۽ مڙڙا پنهل! سڀ کان پهرين توهان جي ڪتابن جي وڏي مهرباني. توهان ايتري تڪليف ڇو ڪئي. توهان چوندا هوندا ته منهن تي هڪ اکر به نه ڇيائين ۽ خبر ناهي ڇا سوچي رهيا هوندا. مون کي ڏاڍو حجاب ٿي رهيو هو ۽ زبان کونگي ٿي وئي هئي. ان ڪري هيءُ ڄڻي لکي رهي آهيان. توهان جي پسند، منهنجي پسند آهي. توهان جا ڏنل ڪتاب مون کي بيحد پسند آيا. انهن کي گهٽ ۾ گهٽ هڪ هزار دفعا پڙهنديس، ڇو ته اهي اوهان وٽان آيا آهن. پر هڪڙو ڏوراپو پڻ آهي. مون توهان کان تصوير گهري ۽ توهان ڏنا ڪتاب. ائين ڇو ٿيو؟ ان جو ڪارڻ ڪهڙو آهي؟ اهو ضرور ٻڌايو. ائين ته نه آهي ته توهين تصوير هرگز نه ڏيندا. تنهنجي بئريس به ٻڌايو. ٻيو ڇا لکان توهين ٿڪجي ته ڪونه پوندا. توهان کي گهڻو گهڻو پيار..... تنهنجي ۽ فقط تنهنجي مومل.

هن خط منهنجي اندر ۾ خوشيءَ جي نئين لهر ڊوڙائي ڇڏي. ورور ڪري پئي ان کي پڙهيم. نيون نيون خوشين پريون سوچون پيدا ٿينديون رهيون ۽ رات وري گهٽ نند آئي.

۱۴ - آڪٽوبر ۱۹۶۳ع:

مينديءَ سان هڪڙي هٿ جي تريءَ تي ڇت ڪڍيا اٿئين. انهن ڇتن جي وچ ۾ پنهنجي نالي جو پهريون اکر ۽ منهنجي نالي جو پهريون اکر گڏي لکيا اٿائين.

"دل تي به اهو نالو آهي يا رڳو هٿ تي پئي لکين؟"

"دل کان بئرس ٿي ته لکي وٺي آهيان."

"تنهنجو خط ڪيترائي ڀيرا پڙهيو اٿم. اهڙو پيارو خط ڪيئن

لکي سگهين؟"

"توهان مون کي گهٽ سمجهيو آهي ڇا، منهنجي لکڻيءَ تي منهنجيون

ماسٽريائون به واه واه چونديون آهن. مان آکاڻيون به لکندي آهيان."

"سڄي!"

"ها، سڄي، نه رڳو لکندي آهيان، پر اهي ڇپيا پڻ آهن."

"ڪهڙي رسالي ۾؟"

هن هڪ ٻارن جي رسالي جو نالو ٻڌايو ۽ اهو به ٻڌايائين ته سندس پيءُ کي

اه ٻانه پسنڌ نه آهي. ان ڪري هو پئي نالي سان چيائيندي آهي.
 مون کان منهنجي ائڊريس پڇيائين. مون کيس ٻڌائي. منهنجي دل چاهي ٿي ته
 مون کي خط لکي ۽ ڊگها ڊگها خط لکي. پنهنجي ائڊريس پاڻ ئي ٻڌايائين.
 ”مان ته توکي خط لکي ٿي نه ٿو سگهان.“ مون چيو. ڇو نه توکي سگهين.
 بس هيٺان لکندڙ جو نالو ڪنهن چوڪريءَ جو لکجان. مثال طور ”نازان“
 هن ورائيو.
 ”پر مون کي خط لکڻ ئي ڪونه اچي. متان منهنجي خط جو آسرو رکين.“
 مون چيو.

۱۶ - آڪٽوبر ۱۹۶۳ع:

رات ڏاڍي گهري نند اچي وئي. صبح جو سوير ئي سجاڳ ٿي. ٻاهر نڪتس.
 پرھ ڦٽي رهي هئي. رستي تان چڪر هڻي اچي ڇبر ٿي ويٺس. آڪاس ڪڪرن سان
 ڍڪيل هو. ٿڌي هير لڳي رهي هئي. جهرڪين جي چين چين سرندي جو آواز
 محسوس ٿي رهي هئي. ڏاڍي فرحت محسوس ٿيم. جيڪر مومل هن وقت گڏ هجي.
 هر خوشي هر فرحت هن کان سواءِ اڻپوري ٿي لڳيم.
 جنهن وقت اسپتال وڃڻ لڳس. ان مهل مينهن جون سنهيون ڪڍيون پئجي
 رهيون هيون. اڄوڪو ڏينهن ته مومل سان ملي نظارن ڏسڻ جهڙو هو. هن بابت
 سوچيندو ويس.

جلد ئي پهچي وئي ۽ جيستائين اسپتال بند ٿيڻ جو وقت ٿيو. هو ۽ ويني رهي.
 سائس گڏ ٽن چئن سالن جي ڪڪي آئي هئي. جنهن جي موجودگي اسان لاءِ
 ڪنهن رنجي جو ڪارڻ نه بڻي. هن کي ڪئمٽرن سان وندرائيندا رهياسين. بيمار به
 آيا ٿي. انهن کي اڪلائيندو ٿي ويس. برسات به ٿوري گهڻي پئجي رهي هئي. ان
 ڪري گهڻا بيمار ڪونه آيا ۽ پوءِ بارش ٿوري تيز ٿي ته اسين گهڻي قدر بي فڪر
 ٿي وياسين. ڏاڍيون ڳالهيون ڪيوسين. ڏاڍو قرب وٺيوسين.
 ”اسان جو اڄوڪو پيار هڪ هنڌ گڏ ٿي سگهي ته هماليه جبل جيڏو جبل
 تيار ٿي وڃي.“ مون چيو.

”خدا ڪري اهو جبل ڪڏهن نه ٿئي“ مومل چيو.

”جبل ٿيندا نه آهن.“

”اڄ تو مون کي ايترو پيار ڪيو آهي. جو سال جي ڪوٽا پوري ٿي وئي.“

هاڻي پورو سال تو وٽ نه ايندس. نيڪ آهي نه؟

”ڏسان منهنجي پيار کان سواءِ تون ڪيترو وقت رهي ٿي سگهين؟“

جيڪي ڳالهيون پئي ڪيونسين، اهي سلسلي وار ٻڌائڻ مشڪل ۽ ٻين لاءِ بي معنيٰ آهن.

سئي هٿائڻ مهل اسپرٽ جي بوءِ ايندي آهي. اها تنهنجي ويجهائي ۽ تنهنجي ڇههءَ جي حوالي سان مون کي ڏاڍي وڻڻ لڳي آهي. گهر ۾ ويٺي ويٺي اها بوءِ محسوس ٿيندي اٿر ۽ ائين پائيندي آهيان ته ڄڻ تون پاسي ۾ بيٺو آهين، ڪڏهن اهو احساس ايتري قدر زوردار ٿي ويندو آهي. جو ڪنڌ ورائي پڪ ڪندي آهيان ته واقعي ئي تون آهين ته ڪونه؟“ هن ٻڌايو.

اهڙو واقعو هڪ ٻه لڳا مون سان به ٿيو آهي. اڪيلو ويٺي ويٺي، هن جي بدن جي جا هڪ خاص سرهاڻ آهي. سا محسوس ٿيندي اٿر ۽ ائين پائيندو آهيان ته ڄڻ هوءَ هتي موجود آهي ۽ هن کي ڏسان، هن کي ڇهان.

”هيءَ ننڍڙي ڪڪي گهر ۾ هلي ته ڪجهه نه ٻڌائيندي؟“

”ها، هيءَ هلي پنهنجي ماءُ کي ٻڌائيندي ته اما ڙي اما، ڊاڪٽر ته پڇيءَ کي پيار پيو ڪري“ هن شرير نظرن سان نهاريندي، ڪندي چيو.

مان خوشين جي آسمان تي اڏامندو رهيس. هوءَ پورا چار ڪلاڪ ويٺي رهي. ڏاڍي شوق سان، ڏاڍي اطمينان سان، ڏاڍي ٺاپر سان، ڏاڍي پيار جون ڳالهيون ۽ مستيون ڪيائين. مينهن لاءِ خدا جي رحمت هجڻ ته ٻڌندو ٿي آيس، پر مينهن مينهن سج پچ مون لاءِ رحمت ثابت ٿي رهيو هو. مينهن جي ڪري مريضن جو اچڻ بند ٿي ويو هو.

هوءَ منهنجي سترن تي مٿو رکي لپي پئي. نه ڳالهيون ٿي ڪٿيون، نه ٻين شين مان ڀڄڻ ٿي.

”تو مون کي الائي ڇا ڪري ڇڏيو آهي؟“ هن چيو.

مان محسوس ڪري رهيو هوس ته هن جون خواهشون ڇوٽ ڇڙهڻ لڳيون آهن.

”گهر ۾ ها وٺو ڪندو آهين؟“

”ڪتابن جي صفحن تي توکي تلاش ڪندو رهندو آهيان“

”اتي ٻيو توهان گڏ ڪير ٿو رهي؟“

”هڪ نوڪر ۽ هڪڙي پوڙهي پورچيائي.“

”پوڙهي آهي، جوان ته نه آهي نه؟“ ائين چئي هوءَ اهڙي دلڪش مسڪراھت سان نھاڙڻ لڳي، جو جي اها مسڪراھت درياءَ هجي ها ته مان ان ۾ ٽٻي، خودڪشي ڪرڻ کان به نه مڙان ها. پر هينئر رڳو هن جي اکين کي مٿيون ڏيندو رهيس.

”تون ڪهڙي نه سٺي آھين!“

”توکان ڪهڻ؟“

”مومل جان!“

”پنھل پيارا!“

”اڄ تون ڪيئن اچي وئين. مون توکي ڏاڍو ساريو پئي. رت به ته اڄ ملڻ جهڙي هئي.“

”اسڪول کان موڪل آهي نه. مون کي به توڏانهن چڪ ٿي رهي هئي. سامهڙيءَ جي بهاني وجهه ملي ويو.“

هوءَ اڪثر مون کان پڇندي رهي ٿي: ”هن سين هٿائڻ جي بهاني کان پوءِ ڪيئن ملي سگهنداسين؟“ مان چوندو آهيانس: ”تون پاڻ ئي ڏسندين ته ڪيئن نه اهي طريقا تنهنجي اندر جاڳن ٿا!“

هن کي سوکڙي ڏيڻ جي ڏاڍي چاهنا پئي ٿي. ڪنهن شيءِ جي هوءَ تمنا ڪري، ڪا چڱي چوڪي سوکڙي. اها شيءِ وٺڻ وقت هن جي چهري تي جا خوشي ايندي، جا رونق ايندي، جا مرڪ ايندي، جا چمڪ ايندي. بس مون کي پنهنجي تحفي جو بدلو ملي ويندو. البته اهڙي شيءِ ڏيڻي پوندي جو گهر ۾ هن کان آڏي پڇا نه ٿئي ته ڪٿان آندو.

”وري ڪڏهن ايندين؟“

”اڄ تو مونکي ايترو پيار ڪيو آهي، جو سڄي سال ۾ مس ڪري سگهين ها، هاڻي سال کانپوءِ ايندس.“

”پر منهنجي دل ته پري ئي ڪانهي، تنهنجي دل ڀرجي وئي ڇا؟“

”نه، مان ته توکان وڌيڪ پياسي آهيان. پر گهڻو ملڻ پيار نه گهٽائي ڇڏي.

ڇڳو، به ڏينهن وڃ تي رڪي پوءِ ايندس. ڳالهه ته ٻڌ، مان پنهنجي گهر جي ڇت تان کوڙ پيرا نھاڙڻ ايندي آهيان. پر تون ته سامهون اچين ئي ڪونه؟“

”وقت مقرر ڪر. ان وقت مان سامهون بيهندس.“

ننڍي ڪڪي بيزار ٿي پئي هئي. ڪهڙيءَ ڪهڙي پئي هن کي چيائين: ”پتي هلون!“ ٻاهر هلڪي بارش جاري هئي.

هن ڇت تي بيهڻ جو جيڪو وقت مقرر ڪيو هو. شام جو مون ان وقت ڪيترائي چڪر هنيا. هوءَ نظر ڪانه آئي. شايد برسات ڪري. هلڪيون هلڪيون ڪشون پئجي رهيون هيون.

۱۷ - آڪٽوبر ۱۹۶۳ع:

صبح کان ئي ڪافي زور سان برسات پئي وسي ۽ اسپتال گهر کان پري آهي. ان ڪري ڪلاڪ کن دير سان پهتس برسات جهڪي ٿي وئي هئي. هڪڙي بيمار کي ڏسڻ لاءِ هن جي گهر ويڻو پيو. واپس آيس ته ڪمائنوندر ٻڌايو ته اندر چوڪري ويٺي آهي.

مومل هئي. منهن سڃايو بيٺي هئي. ڳالهائين ڪونه. ڳرائڙي پاتيمانس ته منهن ڦيرائي ڇڏيائين.

”چو مومل، ڇا ٿيو آهي؟“

مان.

خيال ڪير ته متان ڪالهه واري ڪڪيءَ گهر ۾ ڪا ڳالهه ڪئي هجي. پر ائين هجي ها ته اڄ وري ڪيئن اچي سگهي ها. آئي ته اڪيلي هئي. ڪوڙ پيرا ٻڃڻ تي به جواب نه پئي ڏئي. مان ٿورو پريشان ٿيس. قرب ڏيندو رهيو مانس. آخر ٻڌايائين. غصو مون تي هوس. صبح ڪو منهنجي اچڻ کان اڳ آئي هئي. ٿورو انتظار ڪري واپس وئي. وري جو آئي ته مان بيمار ڏسڻ لاءِ ٻاهر ويل هوس. وري ڪجهه مهل انتظار ڪرڻو پيو هوس. ان تي غصو اچي ويو هوس. چيائين: ”جي اڃا پنج منٽ پيا به نه اچو ها ته مان روئي وهان ها.“

مون کيس ڏاڍو پيار ڪيو. پرڇڻ ۾ دير ٿي نه ڪيائين. حياتيءَ ۾ بهريون پيرو ڏنم ته ڪنهن جو رُسڻ ڪيڏو نه پيارو آهي ۽ ڪنهن کي پرڇاڻڻ ۾ ڪيترو نه مزو آهي.

اڄ رُسڻ جو ڏينهن ٿي ڏٺو. اڃا ڪجههري شروع ڪئيسن نه به ڦٽسڻيل چوڪريون ڪهڙي آيون. انهن مان هڪڙي مون سان ڏاڍي چٽوڻي هئي. هونءَ ته مونکي به هن سان جرجا يوگ ڪرڻ ۾ مزو ايندو هو. براج هس جو اچڻ

ڏاڍو خراب لڳو. بهشت ۾ خچر وارو مامرو هو. مون کي ڄاڻ هئي ته هي نينگرينون چلولائي ڪنديون ۽ مومل کي غلط فهمي ٿيندي. هنن کي ٺارڻ جي ڪوشش ڪيم. پر هوءَ چوڪري کي پنجاهه کن فوٽو کڻي آئي هئي، مون کي ڏيکارڻ لاءِ. چيائين ”اسان کان اڳ جيڪي مريض آيا آهن، تن کي اڪلايو ته پوءِ اسين حال حوال ڏيون.“ مون چيومانس ته پهرين توهان جهڙن بيڪارن سان نبرڻو آهي. هوءَ فوٽو ڪڍي ويهي رهي. هي ڏس، هو ڏس. هي فلاڻي ۽ جو، هي فلاڻي جڳهه جو. مريءَ جو تازو سير سفر ڪي آئي هئي. اتان جا فوٽا هئا، مون ڪابه دلچسپي ڪانه ڏيکاري، چيومانس: ”اڄ تمام مصروف آهيان، اهي تصويرون ڪنهن ٻي فرصت ۾ ڏسيون.“ هن کي منهنجي رويي جي اڇوڪي تبديليءَ تي ضرور تعجب لڳو هوندو ۽ ڪو شڪ به پيو هوندو. مشڪل سان ويون، مون ڏٺو پئي ته مومل جو منهن غمگين ٿي ويو هو. اڪيلائي ملي ته هن کي يقين ڏيارڻ لاءِ وڏا جتن ڪرڻا پيا. مس مس هن جي دل تان بار لٿو.

ڪهر وارن جو ڊپ پئي ٿيس ته اڄ دير تائين وهڻ جو بهانو بنجي نه سگهندو. تنهن هوندي به وڃڻ تي دل ڪانه ٿي ٿيس. مون به کيس جلدي ڇڏڻ نه ٿي چاهيو. ڏيڍ ڪلاڪ کن ترسي. شيشي کڻي آئي هئي. چيائين اها ڪوڙي سڄي دوا سان پري ڏي. پچيومانس ته تو بن ڏينهن کان پوءِ اچڻ جو چيو هو، اڄ ئي اچي وٺڻ؟ چيائين ته سڀاڻي اها سان گڏ شهدادپور هڪڙي ڪمبخت مائٽ جي شاديءَ تي وڃڻو ٿو پوي، اهو ٻڌائڻ آيس ته اوڏانهن به ٿي ڏينهن لڳي ويندا.

نند رات جو دير سان اچي ٿي ۽ سڃاڻي صبح جو سويل ٿئي ٿي. خواهشون روڪڻ مشڪل ٿي پيو آهي. مون کي پڪ آهي ته هوءَ پورو ساٿ ڏيندي. خيال پيو ڪريان ته ان موقعي کي سڄ پڇ مسرت وارو موقعو بنائجي. ڪا خلاصي ۽ خاطريءَ واري جڳهه هجي، جتي ڪنهن جي اچڻ جو انديشو نه هجي. اها صلاح ساڻس اڳواٽ ڪرڻي پوندي. هن جي رخ جو به ڪاٺو ٿي ويندو. ڳپ روڪ جو بندوبست به ضروري آهي.

هن وقت مون کي اها پهرين چوڪري ياد ٿي اچي، جنهن سان منهنجو واسطو پيو هو. هيءَ چوڪري دوا وٺڻ آئي. عمر سورهن يا سترهن سال ۽ شڪل جي به چڱي هئي. مان هن جي چڪاس ۽ پڇ ڪريان. هوءَ هروڀرو پئي مرڪي. وري منهنجو من ڪري جهليائين. مون آهستي پڇيس: ”منهنجي گهر اچي سگهندين؟“ چيائين

”ها“ وقت مقرر ڪيوسين. اها منهنجي پهرين مهر هئي. مان ڏاڍو خوش هوس. ائين پئي سمجهيم ته ان چوڪريءَ لاءِ مان ئي پهريون مرد آهيان. سچ پچ ان وقت مون ايمانداريءَ سان محسوس ٿي ڪيو ته ڪنهن ٻئي مرد هن کي هٿ نه لاتو آهي. عمر جي ايڏي ننڍي ۽ معصوم ٿي لڳي. پنهنجي سونهن تي ناز ٿي ٿيم ته ڪيئن نه اهڙي ٺاهوڪي چوڪريءَ کي گهايل ڪري وڌو اٿم. سارو ڏينهن اهڙا خيال پڄائيندو رهيس. اهو به ضروري سمجهيم ته ٻار ٿيڻ جو انديشو آهي ۽ ائين نه ٿئي جو هوءَ معصوم چوڪري ڪنهن مصيبت ۾ ڦاسي وڃي ۽ مان به بدنام ٿيان. ان ڪري برٿ ڪنٽرول جو بندوبست موجود رکيم.

هوءَ پوري وقت تي هڪ پوڙهيءَ سان گڏجي آئي. منهنجي دل جي دڪ دڪ اهڙي تيز ۽ زوردار اڳ ڪڏهن نه ٿي هئي. بهار بهار به ٿي ويس. مان اول ئي سوچي ڇڏيو هو ته پهرين ڇا ڪندس ۽ پوءِ ڪيئن اڳتي وڌندس. هوءَ ڪپڙا پاڻ اصل نه لاهيندي. ضرور ماڻو ڪندي ۽ چڪتاڻ ٿيندي، جڙ جو آهي.

پوڙهيءَ کي هڪڙي ڪمري ۾ وهاري، مان هن چوڪريءَ کي ساڻ ڪري ٻئي ڪمري ۾ آيس. در ۽ دريون بند ڪري، کڻي جو هن ڏي نهاريان ته هن برقعو لاهي پري ڦٽو ڪيو هو ۽ هينئون ڪپڙو لاهي رهي هئي ۽ لاهي اهو به پري اڇلايائين. مان اڃا حيرانيءَ ۾ ئي هوس ته چيائين: ”ڊاڪٽر جلدي ڪر، مون کي جلدي وڃڻو آهي.“

منهنجا طاق ٽپي ويا. ڏاڍي مايوسي ٿي. ڏاڍي بچان آئي. منهنجي Romance جو محل ڊهي اچي پٽ تي پيو.....

مومل ڏاڍي پياري چوڪري آهي. پياري ۽ فضيلت واري. فضيلت واري ۽ وڻندڙ. وڻندڙ ۽ خوبصورت، وڏي ڳالهه ته مون کي چاهي ٿي ۽ بيحد چاهي ٿي. خيال پيو ڪريان ته سڀ ڪجهه ٿي وڃڻ کان پوءِ هن لاءِ جو چاهم اٿم، جو لڳاءُ اٿم. ها سڪ ۽ انتظار آهي، تنهن ۾ ڪم ته اچي ڪانه ويندي ۽ ٻين عورتن سان چاهم ڪڏهن نه هوندو هو ۽ سڀ ڪجهه پورو ٿيڻ کان پوءِ هن کان اهڙي نفرت ٿيندي هئي جو پاڻ ته زهر جي سئي هئي اتي جو اتر ختم ڪري ڇڏيان. هن سان وڌيڪ ڳالهائڻ يا سامهون وهڻ کان سخت بچان ايندي هئم ۽ چاهيندو هوس مڪدم هليون وڃن. پاڻ کي ڏاڍو پست سمجهندو هوس.

پر مومل هڪ پوڄڻ جهڙي چوڪري آهي. اهڙي نازڪ، اهڙي سهڻي، اهڙي

سباجهڙي. هن لاءِ منهنجا جذبا نه صرف پيار سان ڀرپور آهن، پر عزت ۽ پنهنجائيءَ سان به ٽنٽار آهن. مان هن کي رڳو خواهش جو نشانو بنائڻ نه ٿو چاهيان. مان هن کي بدنام ڪرڻ نه ٿو چاهيان، مان هن کي وڃائڻ نه ٿو چاهيان. اڄ تائين مون ڪنهن به چوڪريءَ لاءِ ايترو نه سوچيو آهي، ڪنهن به چوڪريءَ منهنجي دل ۽ دماغ ته ايترو قبضو نه ڪيو آهي. هن کي ياد ڪندي ننڊ اڇيو وڃي ۽ جاڳڻ سان پهريون ئي هن جو خيال اچي ٿو.

برقعو اصل نه ٿي لاهي. چوندي آهي ته ڪو اندر اچي وڃي ته؟ هڪ به ڀيرو زوريءَ لاهي ڇڏبو مانس، پر ڏنم ته ڏاڍي بي آرام ٿي پئي. وري پهريو مانس. هن جو بدن ٿيڊي ڊريس لاءِ موزون ترين آهي، پر چوي ٿي ته ٻاٻو ڏنڊو کنيو وينو آهي. هن جي ٻولهي موڪري ۽ ڀريل آهي.

ريڊيو تي گيت وڄي رهيو آهي: ”دل ڏجي دل وارن کي....“ صبح جو جنهن وقت اسين ٻئي اسپتال ۾ هئاسين تنهن وقت پاڙي واري ڪنهن گهر مان اهو ساڳيو وڄي رهيو هو، ان وقت مومل چيو:

”ٻڌين ٿو گيت ٻائينڊڙ ڇا ٿو چوي؟“

”جيئرو ڄاڳندو گيت منهنجي ڪود ۾ آهي، مان ٻين جو گيت ڇو ٻڌان!“ مون ورائيو هو.

مومل سان ڪيترائي ڪوڙ ڳالهايا اٿم. مان هن کان ڊڄان ٿو. مان هن کي وڃائڻ نه ٿو چاهيان.

۲۰ - آڪٽوبر ۱۹۶۲ع:

هوءَ چئي وئي هئي ته اڄ منجهه ڌاري شهاڊت پور مان موٽندي ۽ شام جو مون وٽ ايندي. هيءُ پهريون ئي موقعو آهي جو اسين لاڳيتو ٻه ڏينهن ڪونه ڪڍيا آهيون، پر صبح جو يارهن بجي ئي مون وٽ اچي وئي ۽ پورا ڇهه ڪلاڪ مون سان گذري. نه اسان کي کاڌي جو هوش رهيو ۽ نه وقت جو. اسپتال جو وقت ختم ٿي ويو هو، سانهن ستي سان ويٺا رهياسين. ڳالهيون ٿي ڳالهيون، قرب ٿي قرب، مستيون ٿي مستيون الائي ڪيئن ڇهه ڪلاڪ گذري ويا. وڃڻ وقت هوءَ گهٻريل هئي.

”اڄ خدا خير ڪري، ايتري وقت لاءِ ته بهانو ڪري ڪونه آئي هوس.“

”ڪهڙو بهانو ڪيو هئي؟“

”امان ڪي چئي آئي هئس ته هڪڙي ساهيڙيءَ وٽ ٿي وڃان.“

”پوءِ؟“

”پوءِ ان وٽ وئي هئس ۽ هن کي چئي آيس ته مان وڃان ٿي پر ائين سمجه ته به ڪلاڪ اڃا گهر نه پهچندس ۽ تو وٽ ئي آهيان.“

”اڙي تو ان ساهيڙيءَ کي ته مون بابت ڪجهه نه ٻڌايو آهي؟“

”ٿورو ٿورو.“

”ائين ته نه ڪندي ڪر. ڪنهن کي به مون بابت ۽ هن پيار بابت نه ٻڌائجان. ڪنهن تي اعتبار ڪونهي.“

”دل ٿي چيو ته ڪنهن سان تنهنجيون ٻالهيون ڪندي رهان.“

هوءَ هاڻي ٻالهاڻن لڳي آهي، بلڪ ڪڇ ٻالهاڻن لڳي آهي ۽ قرب جو ڏيکيو پڻ ڪري ٿي.

اڪيلائيءَ جو احساس ختم ٿي ويو آهي. اڪيلائيءَ ۾ هن جو تصور گڏ رهي ٿو ۽ ڏاڍو وڻندڙ اٿت بنجي ٿو. هن جون پيار ڀريون ٻالهيون ياد ڪري خوشي ٿئي ٿي ۽ هن جا مزيدار گفتا دل ۾ ورجائڻ سان مرڪڻ لڳا ٿو. هن سان نيون نيون ٻالهيون ڪندو رهان ٿو ۽ هن سان ايندڙ ملاقات واسطي نيون نيون مستيون سوچيندو رهان ٿو.

رات ڏاڍي بيقراريءَ ۾ گذري.

۲۱ - آڪٽوبر ۱۹۶۳ع:

ڏنر ته پاڻ ڇڄاڙي رهي هئي. هن جا چپ، زبان، ڏنڊ ۽ مهارون ڳاڙهسرا ٿي ويا هئا. مون کي ان چيز کان ڏاڍي پڇان ايندي آهي. ان جي بوءِ ئي برداشت ڪري نه سگهندو آهيان. هڪدم چيو مانس:

”پاڻ ڪائڻ اسان جي تهذيب ۾ نه آهي. تون ڪڏهن کان اهو ڪائڻ سڪي آهين؟ هن کان اڳ ته مون توکي پاڻ ڪائيندي ڪونه ڏٺو آهي.“

”مون کي اها عادت ته ڪانهي، ڪو ورلي وات جو خراب ڏانقو متائڻ لاءِ ڪائيندي آهيان. پر مون ته سمجهيو هو ته پاڻ ڪائڻ اسان جي تهذيب ۾ شامل آهي. به ٿي ڏينهن تيا ته مون ڪتاب ۾ پڙهيو ته راجا ڏاهر جنهن وقت جنگ ۾ وڙهي رهيو هو، ان وقت هڪ چوڪري هن کي تير ڏئي رهي هئي ۽ ٻي چوڪري پاڻ ٺاهي هن کي پيش ڪندي ٿي وئي. اهو پڙهندي مون کي هڪ چريائپ جو خيال به آيو

هو ته اهڙو موقعو ملي، جو توهين سنڌ لاءِ لڙو ۽ ان وقت مان توهان کي پان ڏانهن ڏيندي وڃان.“ هو ۽ مرڪن لڳي.

”هن دور ۾ به قومي جنگ لڙڻ لاءِ تون چوڪرين جو ڪم اهو ئي ٿي سمجهين.“ مون چيو.

”جبر نه ته اهو هڪڙو چريائپ جو خيال هو.“

”پان کائڻ هن وقت اسان جي تهذيب جو حصو نه آهي. ڌاريا، تاريخ لکندي، ڌرتيءَ جي سورمن کي غلط نموني پيش ڪندا آهن. ان وقت ڪڏهن پان کائڻ جو رواج هجي، پر هڪ ڌرتيءَ جو سروبيج، ساڻيه جو سورهي، جنگ جي ميدان تي ان مقصد لاءِ چوڪرين کي وٺي ڪونه ايندو آهي. چوڪريون ديس خاطر وڙهڻ واسطي پان ئي جنگ جي ميدان تي آيون هونديون ۽ راجا ۽ سپاهين کي تير ڏينديون وينديون هونديون يا خود به تير هلايا هوندا آهن. بهرحال پان سونهن توڙي صحت لاءِ هاجيڪار آهي.“

پان کائڻ جي سزا ۾ هن جا چپ قرب کان محروم رهيا ۽ هن به اهو محسوس ڪيو.

”اهڙو ڪو رستو ٻڌاءِ جو اسين ڏهاڙي ملي سگهون؟“

رات به پاسا ورائيندي ڪاٿي اٿم. جيتوڻيڪ ڪالهه اسين ڇهه ڪلاڪ گڏ هئاسين. پر دل ئي نه ٿي ڀرجي.“

۲۲۔ آڪٽوبر ۱۹۶۳ع:

ايترو گڏجڻ ٿا جو انديشو آهي ته ڪنهن جي نظر ۾ نه ٿي پئون ۽ بدنامي نه ٿئي. حقيقت ۾ ڪمپائونڊر ٻڌايو ته پاڙي جي هڪ ماڻهوءَ ٽوڪ هنئي ته ڊاڪٽر عيش پيو ڪري. اها ڳالهه ٻڌڻ کان پوءِ ڏاڍي بيقراري ٿي پئي اٿم. ڪٿي ائين نه ٿئي جو اسان جون ملاقاتون صفا بند ٿي وڃن.

اسڪول ڏانهن ويندي ڏهاڪو منٽ کن مون وٽان ٿيندي وئي.

”ڪالهه بزار وٺي هئس، تو لاءِ به ڪجهه آندو اٿم، پر پاڻهي ڳولهم.“ مون بنا دير ان جاءِ ڏانهن هٿ وڌايو، جهنڊڙي به پاتيمانس ۽ اها سوکڙي ڪڍيم.

”Thank you“ مون چيو.

”هون، وري ٻيائيءَ جون بوليون.“ هن ورائيو.

مون کي هن تي ڏاڍو پيار آيو.

سوڄيان پيو ته منهنجي جواني نه هن وانگر نئين آهي ۽ نه سڄر. پاڻ تي ڪنٽرول به ڪري ٿو وڃان، جيتوڻيڪ حالت اهڙي ٿيندي اٿم جو محسوس ٿيندو آهي ته مامرو ڪنٽرول کان نڪري ويندو. بهرحال پاڻ تي ڪنٽرول ڪري سگهان ٿو ۽ تنهن کان سواءِ مون لاءِ ٻيون به راهون آهن. پر هن جو ته نئون شباب ۽ نوان امنگ آهن ۽ خواهشن جو ڏاڍو غلبو ٿيندو اٿس. ڏيري ٿي ڍرڪي پئجي رهندي آهي، صفا پاڻ منهنجي حوالي ڪري ڇڏيندي آهي. هوءَ ته جلندي هوندي، ائين نه ٿئي جو هوءَ الائي ڪهڙا خيال ڪري نااميد ٿي وڃي. مون وارو دوست به چوي سو ته غلطي ڪري رهيو آهين. پڪي هٿن مان اڏامي ويندو.

هن جي ڏنل سرهاڻ جي شيشڙي، قميص جي کيسي ۾ دل جي ڀرسان پئي آهي. ان جو ڇهائڻ نئين لذت ڏئي رهيو آهي. اها هن جي پهرين سوکڙي آهي. ڪهڙو نه وڻندڙ احساس ۽ نئين خوشي بخشي اٿائين سوکڙي ڏئي!

۲۴ - آڪٽوبر ۱۹۶۳ع:

هڪڙي ساهيڙيءَ سان گڏ آئي. سندس ساهيڙي بنا برقي ٽپ ٽاپ ۽ ٽيڊي لباس ۾ هئي. قد لائيرو، رنگ سانورو، پر منهن مهاندا وڻندڙ اٿس. مون هن کي به ڪيڪاريو. ساهيڙي جلد ئي هلي وئي. مومل هن جو نالو طوطي ٻڌايو.

مومل ڏاڍي خوش ٿي نظر اچي. منهنجو پيار ملڻ ڪري هوءَ سچ پچ فخر پئي محسوس ڪري. چوڻ لڳي: ”تون ته ڪٿي ئي نظر ڪونه ٿو اچين. اسان جي اسڪول بس، شهر جي ڪيترن ئي رستن تان لنگهندي آهي. مان انهيءَ آسري ۾ دوڏا ڦاڙي نهاريندي ويندي آهيان ته شايد ڪٿي تون نظر اچي وڃين. ڇت تان وڃي تنهنجي اسپتال ڏي نهاريندي آهيان. دل چاهي ٿي ته توکي گهٽ ۾ گهٽ هڪڙو پيرو ڏينهن ۾ ضرور ڏسان. توکي صرف ڏسڻ سان ئي مون کي گهڻو ڪجهه ملي ٿو وڃي. هاڻي ته سيون به ختم ٿي ويون آهن. ڏاڍي مشڪل سان ۽ الائي ڪهڙا ڪيترا ڪوڙ ڳالهائي، لکي لکي تو وٽ اچان ٿي. نماز کان پوءِ تنهنجي لاءِ ڏاڍيون دعائون گهرندي آهيان. مان توکي ايترو ئي ياد ڪريان جو تون ان جو اندازو به لڳائي نه ٿو سگهين. هاڻي ته اسڪول جي ڪتابن ۾ به دل نه ٿي لڳي. تنهنجي صورت هر وقت آڏو رهي ٿي. منهنجي ننڊ به تو ڪسي ڇڏي آهي. مون سان واعدو ڪر ته تون مون کي وساري نه ڇڏيندين. تون ڪهڙو نه وڻندڙ آهين. ڏس متان ٻين چوڪرين کي Lift ڏين. مان توهان ڏاڍو وڙهنديس.“

اهڙيون ڪيتريون ئي ڳالهائون ڪندي رهي. مان هن جي سڃاڻي ۽ معصوميت ڏسي، ڪڏهن ڪڏهن گهٻرائجي ويندو آهيان.

”اسڪول ۾ ٽيون نمبر آئي هئس، سو اڃ اوچتو ئي اوچتو. هيڊ مسٽريس مون کي گهرائي، ايڏائي سؤ رپيا روڪ انعام ڏنو آهي. ٻڌايو توهان لاءِ ڇا وٺي اچان؟“

”مون کي تون ملي وئين، تنهنجو پيار مليو، بي ڪهڙي شيءِ جي تمنا ٿي سگهي ٿي. تنهن کان سواءِ تو ٽيون ڏينهن ئي ته مون کي تحفو ڏنو آهي.“

بيمار آيا ويا پئي ۽ نيٺ بس ٿي ويا. هوءَ ڪمبخت نرس اچي نڪتي. منهنجي ميز وٽ اچي ڪرسيءَ تي وهندي آهي. ٻاهر نڪري چيومانس ”تون اتي ئي وڃي هج، مان اچان ٿو.“ پوءِ وري وڃي مومل سان ويٺس. هن کي چيم: ”هيءَ سين جو پيڇڻ ايندي آهي، مان ڪا Lift کونه ٿو ڏيانس، ڪنهن غلط فهميءَ ۾ نه پئج.“ مان وري ٻاهر نه نڪتس. نرس پيڇڻ تاب کائيندي رهي، ٻه ٽي گهمرا ڪنگهڪار ڪيائين ۽ نيٺ هلي وئي.

مومل جنن پوءِ تڏن وٺڻ لڳي آهي.

بيچيني ڏاڍي ٿي رهي. ننڊ گهٽ ٿي اچي. سوچيان پيو ان جو سبب ڇا آهي؟ وڏو سبب ته اهو آهي ته هن سان پاڻ بابت ڏاڍا ڪوڙ ڳالهائيا اٿم. اصل دوکيياڙيءَ جي حد تائين ۽ اهو به سمجهان ٿو ته هن کي حقيقتن جي سڌ پئجي به ويندي. پوءِ ڇا هوءَ مون سان واسطا هڪدم ٽوڙي ڇڏيندي؟ روز نه ٿي اچي ته انديشو ٿو ٿي سوي ته ڪٿي هن کي منهنجي ڪوڙن جي خبر نه پئجي وئي هجي.

پهرين ته منهنجي نيٺ صاف نه هئي. پر پوءِ جنن هن سان Romance شروع ٿيو آهي ته هاڻي هن لاءِ پيار، عزت ۽ پنهنجائي پڻا ٿي وئي آهي. مان هن کي Spoil نه ڪندس. هن کي پهرين مٺي ڏيندي، پورو مهينو ٿي ويو آهي ۽ اهو مهينو منهنجو ڪيڏي نه خوشيءَ ۾ گذريو آهي. انتظار، بي آرامي، تڙپ، هر چيز ۾ مناس آهي. مومل جون ڳالهائون..... مومل جي پيار جو اظهار.... مومل جو منهنجن امڙين خوبين جي پڌرائي، جي هن کي ئي مون ۾ نظر آيون ۽ جي اڄ ڏينهن تائين ڪنهن ٻئي محسوس نه ڪيون!

سيون ختم ٿي ويون. اهو بهانو به ختم ٿي ويو. هاڻي اسڪول ويندي يا ايندي ڏهه پندرهن منٽ ٿيندي ويندي آهي. يا ڪنهن ساهيڙيءَ جي آڙ ۾ اچيو

پهچي. ڇڻي وئي آهي ته ۲۷ - تاريخ يوه انقلاب تي اسڪول ۾ جشن آهي، ان ڏينهن ڊگهي ملاقات لاءِ اچي سگهندي.

”تون مون کي پهرين ڪڏهن پيار ۾ ڪرڻ شروع ڪيو؟“

مون هن کان پڇيو.

”ڏيڍ سال کن اڳ مان توکان دوا وٺڻ آئي هئس. تون مون کي چڪاسڻ لڳين ته مان ڪلي رهي هئس. تنهن تي تون مون کي چيو ته تو کي ڪلڻ جي بيماري به آهي ڇا؟ ان مهل منهنجي دل چاهيو ته تون وري مون کي اها ڳالهه يا ٻيون اهڙيون ڳالهيون چوندو رهين. تون هڪ دفعي اسان جي گهر هڪ ٻيهر ڏسڻ آئين. ان وقت مان ڪٿ تي لپتي. تنهن ڀي سان آيون ڪري ڪتاب پڙهي رهي هئس. تون مون واري ڪمري جي سامهون ورائندي مان لنگهي وئي. مان پوءِ ٻين تي ڪاوڙيس ته مون کي توهان جي اچڻ جو چو نه ٻڌاين ته فضيلت سان ٿي وهان ها.“

مون ته هن کي ان حالت ۾ ڪونه ڏٺو هو.

”تون منهنجي گهر جو نه ٿو اچين. منهنجي دل ٿي چاهي ته مون وارو ڪمرو اچي ڏس. ذاتي محنت سان سينگاريو اٿم.“

”ڪنهن ڏينهن ڏاڍي بيمار ٿي، مون کي گهر آراءِ ته پوءِ ئي تو وٽ اچي سگهان ٿو.“

”ايترو مڪر ڪرڻ ڪونه ٿو اچيم. پر ڪنهن ڏينهن ائين به ٿي ويندو.“

هن چيو.

۲۸ - آڪٽوبر ۱۹۶۳ع:

۲۷ - تاريخ ڪونه آئي. ڏاڍي اڻ ٿڻ ٿي پير. ڇو نه آئي؟ اڳ ته ائين ڪڏهن به پروگرام رکي پوئتي نه پئي هئي. ننڊ آرام ۽ کاڌو ٻيٽو بي مزو ٿي ويا. ائين ته نه آهي ته سندس مائٽن کي ڪڙڪ پئجي وئي آهي؟ يا اچڻ جو موقعو نه مليو هجيس. سندس پينرو ٻاهران اچيون هيون، مٿان اهي آيون هجن ۽ هن کي ڇڏي نه سگهي هجي. اڳ ته ڪڏهن به ٿي ڏينهن لاڳيتو مون کان جدا نه رهي آهي. ڪا ڳالهه ڪانه ٿي وئير. ڇو نه آئي؟ ڇو نه آئي؟ ڪٿي منهنجي ڪوڙن جي حقيقت ته معلوم ڪانه ٿي وئي اٿس. هن نرس ڪري ته رُسي ڪٽه وئي؟

رات ڏاڍي ڏکي گذير. اڃا انديشن، غمي، اوسيري ۽ وسوسن ۾ پريو وينو هوس. ڪا ڳالهه ڪانه ٿي وئي. ڪم ۾ اصل دل مڪانه ٿي لڳي. هڪ مريض کي

ڏسڻ لاءِ ويٺو هو. اها ڳالهه ئي وسري ويو. هڪ ماڻهو گهر ڏانهن وٺي هلڻ لاءِ آيو. هن کي تاري ڇڏيو. دروازي ۾ اڪيون هجن. شايد اچي وڃي. شايد اچي وڃي. اجهو آئي. اجهو آئي. مڇيءَ وارو ڦٽڪو هو. اهوئي سوال پئي اندر ۾ اڀريو ته هوءَ ڇو نه آئي؟ صفا نااميد ٿي ويس. جو هوءَ اچي پهتي. مسڪرائيندي سامهون لنگهي وئي. جئن سڄ دٻائڻ سان سوجهرو ٿي ويندو آهي تئن هوءَ ڇا آئي. بس پوري بهار آئي. زندگي آئي. روشني آئي. منهنجو سارو انتظار. انديشا. غصو. غم. سڀ ڪجهه هن جي هڪ جهلڪ سان ئي ڪافور ٿي ويو. خيال ڪيو هوم ته ڪوڙ ڪوڙ ۾ هن کي ڪاوڙ ڏيکاريندس. پر ائين ڪرڻ به ياد نه رهيو. ڪالهه نه اچڻ جي ڪارڻ جي باري ۾ ٻڌايائين ته گذريل گهمري ٻڌهن مون وٽ آئي هئي. تڏهن گهر پهچڻ ۾ دير ٿي ويس ته ماڻهن هن جي ان سامهڙيءَ وٽ ماڻهو موڪليو. هوءَ اتي ته ملي ڪانه ۽ ان تي هن کان ماڻس آڏي پڇا ڪئي. مومل ماءُ کي ٻڌايو ته هوءَ ڪنهن ٻي سامهڙيءَ وٽ وئي هئي. اصل ۾ جنهن سامهڙيءَ لاءِ هوءَ ماءُ کي چئي وئي هئي سا ڪانه ملي هئس. ان ڪري ٻي سامهڙيءَ سان مون وٽ آئي هئي. بهرحال دٻ نڪتس ۽ ڪالهه هيڏانهن نه آئي. اڄ گرل گائڊ جي پريڊ هئي ۽ هوءَ مون ڏانهن ڪسڪي آئي هئي. چار ڪلاڪ گڏ هئاسون. قرب ڪجهري. مستيون ۽ شرارتون وقت ڪيترو نه جندي گذري ويو.

”منهنجي شادي، منهنجي سوٽ سان ٿيندي، جو مون کي اصل پسند نه آهي. مون کي هن کان هاڻي ته سخت نفرت ٿي پئي آهي. هو سڪل ڪاٺيءَ جهڙو سنهڙو ۽ ڪارو آهي ۽ عادون به واهيات اٿس. پر ماڻهن جي مرضيءَ کان چند ڇڏائڻ ناممڪن آهي.“

مان خاموش رهيس.

”منهنجي هن شاديءَ جو ٻڌي تو ڇرڪ به ڪونه ڀريو. ڪو اعتراض به ڪونه ورتو، ان جو مطلب ته تون مون کي سڄي دل سان ڪونه ٿو چاهين.“

هن جا هي گستاخاڻا مان هيسجي ويس. جڻ منهنجي اندر جو چور پڪڙجي پيو هو.

”تو کي منهنجي پيار ۾ شڪ هجڻ نه کپي.“ مون هن کي پيار ڪندي چيو.

پنهنجي سوٽ جي ڪافي ڳلا ڪندي ۽ مذاق اڏائيندي رهي ته هو ڪيئن نه هن جي محبت حاصل ڪرڻ لاءِ خوشامد ڪندو آهي. تحفا ڏيندو آهي، فئشن

ڪندو آهي.

هن ٻڌايو ته گرل گائيڊس ۾ هن کي هيڊ گرل Head Girl جو لقب مليو آهي ۽ هوءَ ۲۱ ڇوڪرين جي مهندار آهي.

”تو مون کي ڪڏهن ڄاڻڻ شروع ڪيو؟“ مون اڄ وري پڇيو.

”جڏهن ڏيڍ ٻه سال اڳ مون توکي پهرين ڏٺو. دل پئي ڇڻي توکي وري وري ڏسان. موقعو ملندو هو ته تو وٽ ايندي هئس. مثال طور گهر جي ڪنهن مريض سان گڏ ايندي هئس. هڪ ڀيري تون هن ڪوٺڙيءَ ۾ گهڙئين ته مان هڪدم اٿي بيٺس. ان تي تو چيو: مان ماستر ٿورو ئي آهيان جو اٿي ٿي بيٺن. مان واجهائيندي هئس ته تون مون ڏانهن چڪجين. پر تون مون کي لغت ئي ڪونه ڏيندو هئين.“ هن چيو.

مومل جون اهي ڳالهيون ته مون کي ماري ٿيون وجهن. هن جو پيار ئي ته منهنجو هن سان پيار وڌائي رهيو آهي.

”آڙي چار ڪلاڪ گذري ويا. ڪٿي گهڙي ته غلط نه آهي؟“

۳۰ - آڪٽوبر ۱۹۶۳ع:

اسڪول مان موٽندي، ٻن ساهيڙين سان آئي. رابيل ۽ نازان. رابيل ته ڏاڍي سهڻي آهي. باقي نازان ڊگهي. سڪل ۽ سبيڪڙي جهڙي سلھ جي مريضائي، نه رنگ نه ڍنگ مائهوءَ هن کي ڏٺو ڄڻ ڪوئين جو ڪوڙو مڪسچر پيتو. مون ڄانهه جي صلاح ڪئي مان پر تڪڙيون هيون.

مان سمجهان ٿو ته ڇوڪريون هڪ ٻئي کي پنهنجا عاشق ۽ يار ڏيکارڻ ۾ فخر ۽ خوشي محسوس ڪنديون آهن.

هوءَ ٻين سان گڏ هلي وئي. پر منهنجي پياس وڌائي وئي. ان مامري ۾ مان ڏاڍو خود غرض ٿي پيو آهيان. چاهيان ٿو ته هوءَ روز اچي، اڪيلي اچي ۽ يڪو ويٺي رهي. هوءَ چوي ٿي: ”تو کي خيال ڪونه ٿو ٿئي ته مان به اهو ئي ٿي چاهيان، پر مان ڇوڪري آهيان ۽ تو وانگر آزاد نه آهيان.“ ڪي اندازو ڪونهي ته ڪهڙي مشڪل سان ڪوڙ سوڙ هڻي، لڪي چڇي تو وٽ اچان ٿي. هي رستي وارا دڪاندار مون کي برقي هوندي به سڃاڻن ٿا. هتي تو وٽ جي مريضائون اچن ٿيون. سي به مون کي سڃاڻن، اهي نه ڪڏهن وڃي منهنجي گهر جعلي هئن. ائين نه ٿئي جو اسان جي ملڻ تي صفا بندش پئجي وڃي.“

مون کي پنهنجي بيچينيءَ جو علاج ڪونه ٿو سڄهي. ڇا اها صرف Sex جي ڪشش آهي يا هي ڪي ٻيون تارون آهن. جي اسان کي ڳنڍينديون ٿيون وڃن. Sex ڇا آهي؟ ان جون حدون ڪهڙيون آهن؟ ٻئي جسماني ناتي کي سماجي طرح ايترو خراب نه ٿو سمجهيو وڃي، جسماني ڳانڍاپي جي فقط پڇاڙڪي ڏاڪي کي ايترو خراب ڇو ٿو سمجهيو وڃي ۽ پاپ جي ليل لڳائي وڃي؟ وڃڻ وقت هڪ بند لفافو ڏئي وئي هئي. ان ۾ سندس ننڍپڻ جو فوٽو هو.

۳ - نومبر ۱۹۶۳ ع:

”مان توسان نه ڳالهائيندس.“

”اڙي اهو وري ڪيئن، رڻي آهين ڇا؟“

ڪنڌ ڏوڻي ها ڪيائين.

”پر به ڇو؟“

ماڻ.

”ٻڌاء ته سهين؟“

ماڻ.

”آخر مون کي به ڪجهه ته خبر پوي.“

”تون اتي آئين ڇو نه؟“

”ڪٿي؟“

”مون جو توکي ٻڌايو هو ته ڄام شوري پڪنگ تي وينديوسين.“

”پر مان اتي ڇوڪرين جي وچ ۾ ڪيئن ٿي اچي سگهيس ۽ تو اچڻ لاء ته

ڇيوڻي ڪونه هو ۽ نه وقت جي خبر هئس.“

”ٻن جا آيا ۽ مان حسرت وڃان تنهنجي واٽ ڏسندي رهيس.“

اڳين ملاقات ۾ ٻڌايو هئائين ته سندس ڪلاس جون ڇوڪريون ۽ ماسٽريائيون هن پڪنگ تي وڃي رهيون آهن. بس ايتري ئي ڳالهه ڪئي هئائين. اڄ ڇيائين ته سندس ٻڌائڻ جو مطلب اهو هو ته مان اتي اچان. مون کي ته اهڙو خيال ئي ڪونه آيو هو ۽ نه پاڻ ئي منهنجي اتي پهچڻ لاءِ ڪو پروگرام مون سان رٿيو هئائين.

”اتي ڪيترين ئي ڇوڪرين جا Boy Friends (سنگتي ڇوڪرا) پهچي ويا ۽ سڀڪا پنهنجي سان گهمڻ لڳي. خود ماسٽريائين جا دوست به پهچي ويا نه ڪا

جهل نه ٻل، سیکا پسي پرينءَ کي وارو ڏيک هو. اسين فقط چار چوڪريون اهڙيون وڃي بچيون سين جي اڪيليون پاڻ ۾ گهميوسين.“

”اڙي مون کي چٽيءَ طرح ٻڌائين ها ته مان پنهنجي اسڪوٽر تي تو تائين پهچي وڃان ها. اهڙن سندر نظارن ۾ توسان گڏ گهمڻ ۾ ڪيڏو نه مزو اچي ها.“ مون ظاهري ته ائين چيو. پر چڱيءَ طرح ڄاڻم ٿي ته ائين ڪرڻ جي همت ڪانه هئم.

اڃ صبح آئي ته شام پڻ. سندس پينرون آيل آهن. انهن جا ٻار بيمار آهن. انهن کي آندائين.

هن لاءِ تحفو آندو هوم، سو ڏنومانس. اهو ڏسي هوءَ تڙي پئي ۽ هن جي منهن تي مسرت پري مسڪراھٽ مڙي وئي ۽ ڪجهه شرمائجي به وئي. هوءَ ڏاڍي خوش ٿي ۽ خوشي پڌري ڪرڻ ۾ دير به ڪانه ڪيائين.

”توهان جي پسند ڪهڙي نه پياري آهي.“ هن چيو.

”منهنجي پسند جو ته دنيا داد ڏيندي.“ مون شرارت سان کيس پنهنجي ٻانهن جي گهيري ۾ آڻي چيو. هوءَ منهنجو اشارو سمجهي وئي ۽ مرڪي شرمائجي ڄيائين:

”هان آن!“

اڃ ڏينهن تائين مون پنهنجي واسطي به ڪا وٺ خريد ڪرڻ وقت اهڙي فراخديءَ کان نه ڪم ورتو آهي. جهڙو مومل واسطي هي تحفو خريد ڪرڻ وقت. جا شيءِ وٺي هئي، سا بزار ۾ اوچي ۾ اوچي جا ملي، سا ورتم.

۴ - نومبر ۱۹۶۳ع:

اڃ به صبح جو آئي ته سانجهيءَ به. صبح جو ٻارن سان ۽ سانجهيءَ جو اڪيلي.

”مان پيٽرن سان فلم ڏسڻ ويندس. پوءِ توکي اچي ٻڌايان ٿي ته ڪهڙي سٺيما ۾ ۽ ڪهڙي شو ۾. تون به اها فلم ڏسڻ اڃانء.“ هن چيو.

”ان مان ڪهڙو فائدو؟“

”بس اهو احساس خوشي ڏيندو ته تون ۽ مان ساڳي فلم هڪ ئي وقت پيا ڏسون.“

”پر توسان گڏ ته ويهي ڪونه سگهندس.“

سانجهيءَ جو ڏاڍي دلچسپ نموني ۾ آئي. مان اسپتال ۾ گهڙيس ته هڪڙو مريض ويٺو هو. هن کي چڪاسي نسخو لکيم. ڪمپائونڊر هن کي دوا ڏني. مريض هليو ويو. ڪمپائونڊر کي به ڪنهن ڪم سان ٻاهر موڪليم. اڪيلو ٿيس ۽ مومل جي باري ۾ پئي سوچيم ته ائين محسوس ٿيو ته زناني ڪوٺڙيءَ واري در اندران ڪو ليا پيو پائي. ڪشي جو نهاريان ته مومل! هيءَ بهار اوچتو ڪٿان آئي! خوشيءَ ۾ ڦونڊجي ويس. وڃي ڳرائڙي پاتيمانس.

”اڙي تون ڪيڏي مهل آئين؟“

”مان تنهنجي اچڻ کان اڳ آئي آهيان ۽ هتي انتظار ڪري رهي آهيان.“

”ڪمپائونڊر به توکي ڪونه ڏٺو ڇا؟“

”هن ئي ته چيو ته هو، اجهو ٿو صاحب اچي.“

هوءَ ڏاڍي خوش هئي. تازگي، خوشي، جيون ۽ پيار سان ڀرپور.

”تون ته فلم تي وڃي هئين؟“

”پينرون ته ويون ۽ مان ساهڙيءَ جي بهاني سان هيڏانهن هلي آيس.“

هن کي ڏاڍو پيار ڪيم. ڪالهه مون هن کي ٽوڪ هنئي هئي: ”تون هاڻي

لاڳيتو ٿي ڏينهن ڪونه ٿي اچين.“

”توڪي منهنجي مجبورين جو احساس ڪونهي.“ هن چيو هو. حقيقت ۾ مون

کي هن جي مجبورين جو پورو پورو احساس آهي ۽ مان عجب ڪائيندو آهيان ته اها

ڪهڙي سگهه آهي، جا ايترين پابندين هوندي به هن کي مون تائين پهچائي ٿي.

”مان اچي نه سگهندي آهيان ته پنهنجي گهر جي ڇت تان تنهنجي اسپتال ڏي

ڏسي سگهيندي آهيان.“ هن چيو هو.

”تون خود غرض آهين. تون ته سگهه لاهيو وئين ۽ مان هتي تنهنجي اوسڙي ۾

پيو ترڙقان.“ مون ورائيو هو.

تنهنڪري هينئر چيائين ”هاڻي ته تون مون کي خود غرض ڪونه سڏيندين

نه، ڏس ٻن ڏينهن ۾ چار دفعا آئي آهيان.“

مون کيس ڏاڍو پيار ڪيو.

اڄ هوءَ غرارو پائي آئي هئي.

”تون غرارو به پائيندي آهين ڇا؟“

”ڪڏهن ڪڏهن. فقط هڪ غرارو اٿم.“ هن ٿورو مسجي چيو.

”اها ته لکنوي تهذيب آهي.“ مون توک هئي.

”مان سمجهي ويس. وري هرگز نه پائنديس.“ هن به ڪليو. مون به ڪليو.

هن جي چال به غضب جي آهي. جڏهن اندر ايندي يا ٻاهر ويندي منهنجي سامهون لنگهندي آهي ته هن جي هلڻ ۾ ڏاڍي دلڪشي محسوس ٿيندي آهي. هوءُ جڻ ته هر وڪ سوچي ۽ سمجهي ڪڏهن آهي. هر وڪ تي هن جي جسم جو مٿيون حصو اڳتي ٿي لڏندو آهي ۽ وري پوئتي ايندو آهي. پٺيان، هن جي برقي مان به اڀريل دڏين جي لکن جي لوڏ پڌري هوندي آهي.

مومل جو خاندان آهي ته چڱو مڇي مانيءَ وارو. واپاري ماڻهو آهن. پر مومل جي ڪپڙا لٽا سادا هوندا آهن. فشن ۽ ميڪ اپ به معمولي. هن جي چين تي سرخي يا چهري تي پائوڊر ڪڏهن ڪونه ڏنو آهي. البت نهن تي پالش باقاعدي هڻندي آهي. ٿيڊي لباس جو شوق هوندي به ٺهرائي نه ٿي سگهي. انهن ڳانهن جو سبب شايد هن جي گهر جو ماحول آهي ۽ خاندان به وڏو آهي. مومل کان ٿي پيٽر وڏيون آهن. سڀني جي شادي ٿي چڪي آهي. هن جو پيءُ دين کي گهڻي تعليم ڏيارڻ جي خلاف آهي. مومل کي خاندان ۾ پهرين چوڪري آهي جا مئٽرڪ تائين پهچي سگهي آهي نه ته ٻيون فقط ٻه ٽي درجا پڙهيون. هوءُ چوي ٿي ته مئٽرڪ پاس ڪرڻ سان سندس تعليم به ختم ڪئي ويندي.

منهنجي هڪ شوقين مزاج دوست کي اعتبار ئي نه اچي ته مان هڪ نوجوان چوڪريءَ سان پنج ڇه ڪلاڪ گڏ ٿو گذاريان. اڪيلائي به آهي ۽ موقعو به، ٻيو سڀ ٿئي ٿو. باقي پڇاڙڪي ڏاڪي ڏانهن ڪونه ٿو وڌان. هن جو خيال آهي ته جي اهو سچ آهي ته پوءِ پڪ اها چوڪري نااميد ٿي جلدئي توکي ڇڏي ويندي.

منهنجي شاگرديءَ جي زماني جي ڳالهه آهي. پهرين پهرين اسپتال ۾ ڪم سکڻ شروع ڪيو هو. ان وارد ۾ هڪڙي سهڻي سنهڙي ڪرستان نرس هئي. نرسون شروع ۾ اسان کي ڪم سکڻ ۾ ڪافي مدد ڪنديون آهن. هيءُ نرس مون ۾ ڏاڍو چاهه وٺندي هئي. شروع ۾ شاگردن کي سيون هڻڻ جو ڏاڍو شوق ٿيندو آهي. هيءُ نرس ڪجهه سيون ٻين شاگردن کي ڏيندي هئي ته بيمارن کي هڻڻ. باقي سڀ مون لاءِ رکي ڇڏيندي هئي. پوءِ مون سان گڏ هلندي رهندي هئي ۽ مان سيون هڻندو وٺندو هوس. اهڙي طرح سان ٻيو Practical ڪم به مون لاءِ گهڻو رکندي هئي. ڪڏهن ڪڏهن منهنجا ڪتاب لکائي ڇڏيندي هئي ۽ مان اهي ڳوليندو

ڳوليندو هن وٽ پهچي ويندو هوس. پوءِ ڇڏي وڃي هئي ته ڪاليج جو تائيم پورو ڪري اڇڄانءِ ته ڏيندي سانءِ. ان وقت وارڊ جا ڊاڪٽر توڙي شاگرد هليا ويندا هئا ۽ اسين ڊيوٽي روم ۾ اڪيلا ويهي ڪجهه ڪندا هئاسين. ڄانهه ناهي به پياريندي هئي. مون کي هوءَ وڻندي هئي، پر ڦٽل وڌائڻ جو نه ڏانءِ هوم ۽ نه همت. هڪڙي ڏينهن اهڙي ئي تنهائي ۾ چيائون: ”مون کي ڦرڙي ٿي پئي آهي، ان جي ته پتي ڪر.“ هن کي اها ڦرڙي ساڄي سڌ ۾ جي وڃ تي سامهين پاسي هئي. فراق ڪٿي مٿي کنياين. ڪچو پهريل هوس. منهنجا هٿ ڏڪيا پئي. دل ڏڪي پئي. هن هڪ به پيرو کلي ستر کي وٺي لوڏيو. چيائون: ”ڪٽڪٽائي ٿي اچي!“.... پتي ڪرائڻ کان پوءِ خاموش ويئي رهي. اڳ ۾ جو هيءَ ترو ويهي ڳالهائين. پڇيومانس: ”ڇو ماڻ ٿي وئي آهين؟“ نهاري ٿورو رڪي ۽ چيائون: ”تون صفا ٻڌو آهين!“

پر مومل سان مان ٻڌو ڪونه بنيو آهيان. هن کي منهنجي هر جذبي جو احساس آهي.

سعادت حسن منٽو جو هڪڙو افسانو ”چنڊ“ پڙهيو هوم. پوري طرح ته ياد ڪونه اٿس. پر ان جي ڪهاڻي ڪجهه ائين هئي ته هڪ ڇوڪرو، ڪنهن ڇوڪريءَ سان True Love يا Platonic Love ڪندو هو. ڪيترن مهينن کان هن جو قصو ائين پئي هلندو آيو. هن جا دوست هن تي ٽوڪون هڻندا هئا ۽ چوندا هئس ته اها ڇوڪري موقعي ملڻ تي توکي ٽڏي ڇڏيندي. پر هن کي پنهنجي ۽ ڇوڪريءَ جي پيار تي پورو پروسو هو ۽ پنهنجي ۽ ڇوڪريءَ جي پاڪبازيءَ تي بيحد يقين ۽ فخر. خبر تڏهن پيس جو هڪڙو ٻيو همراھ ٻن ملاقاتن ۾ ئي هن ڇوڪريءَ سان عورتن ۽ مرد جي ڳانڍاپي جا سڀ ڏاڪا اڪري ويو. ان کان پوءِ اها ڇوڪري وري پنهنجي هن پاڪباز عاشق سان ملي به ڪانه.

پر مان ذهني طرح اهڙي پاڪبازيءَ کي پاڪبازي ڪونه ٿو مڃان. منهنجي هن شوقين مزاج دوست آڇ ڪئي ته ”منهنجو گهر خالي آهي. تو واري ڇوڪري پنهنجي ڪنهن ساهيڙيءَ سان اچي. تون پنهنجي ڇوڪريءَ سان رهجان ۽ ٻيءَ ڇوڪريءَ کي مان ٻئي ڪمري ۾ وٺي ويندس. هن جي اها ڳالهه مون کي نه رڳو خراب لڳي، پر صدمو به رسيءَ ڊڄي ويس. مون کي خبر آهي ته اهڙا ماڻهو به ٿيندا آهن جي پنهنجي سنگتياڻيءَ کي چوندا آهن ته سندس دوست واسطي به ڪا ساهيڙي وٺي اچي ۽ پوءِ جوڙو جوڙو ٿي هيش ڪندا آهن. پر مون مومل کي

سنگتياڻي ڪونه ٿي سمجهيو. منهنجو هن سان پيار جو ناتو آهي. هي همراهم پاڻ ئي ته ٻڌائيندو آهي ته هن جي هڪڙي ڪاليجي چوڪريءَ سان سنگت ٿيڻ ڪري، هو سندس ٻيون ڪيتريون ئي ساهيڙيون ۽ ساهيڙين جو ساهيڙيون پنهنجي دامن ۾ ڦاسائي سگهيو. مون کي هي دوست ڏاڍو واعيت ۽ بدنيت ماڻهو لڳو. هو هڪ اهڙو ڪردار محسوس ٿيو جو پنهنجي دوست جي زال مان به نه مڙي ۽ پنهنجي دوست جي محبوب کي به بلڪ ميل ڪري. ائيندي ڪڏهن به هن سان پنهنجي پيار جي ڳالهه نه ڪبي. هوءَ به هن جي ذهنت اهڙي آهي جو هو پريت جي ريت سمجهي نه سگهندو.

۱۰ - نومبر ۱۹۶۳ع :

روزانو يا ٻئي ٽئين ڏينهن ۽ ڪڏهن ته ڏينهن ۾ به پيرا مومل مون سان ملڻ اچي ٿي. ڪونه ڪو بهانو بنائي. ڪنهن نه ڪنهن طرح اچيو پهچي. هن جو مون سان ملڻ جو شوق ڏسڻ جهڙو آهي. منهنجي انا جي تسڪين ۽ منهنجي ڦونڊجڻ لاءِ اها وڏي ڳالهه آهي ته هڪ نوجوان ۽ سندر نينگري مون کي ايڏو چامي ٿي ۽ ڪوڙ خطرا ڪڍي مون وٽ اچي ٿي. مون جوانيءَ جو هوش سنڀالڻ کان وٺي جيڪي هوائي محل اڏيا پئي ۽ جاڳندي خواب ڏنا پئي ته خودبخود ههڙي چوڪري ملي وڃي، سو سڀ ڪجهه مومل جي روپ ۾ حقيقت بنجي رهيو آهي. ٿيو ڏينهن اٺي هئي ته چيو هئائين: ”سپاڻي مان پاءُ ۽ پيڻ سان ڪيل ڏسڻ ويندس. تون به ضرور اچجان.“

مون وري ساڳيو سوال دهرايو ”ڪهڙو فائدو؟“
چيائين ”بس اهو احساس ته تون ۽ مان ساڳي شيءِ ڏسي رهيا آهيون. منهنجو وقت خوشيءَ ۾ گذرندو.“
مون اچڻ جو وعدو ڪيو هو.

ڪالهه هن جي ٻڌايل سئنيما ۾ ويو هوس. سويل پهتس. حال ۾ هيڏانهن هوڏانهن نهاريم. پر سڃاڻي ڪونه سگهيس. ايندڙن کي ڄاڻيندو رهيس. هو، پنهنجي پاءُ هڪ بي عورت سان ڪهڙي. برفعي ۾ هيون. مون ڏٺو ته هن نقاب اندران ئي هيڏانهن هوڏانهن واجهايو، پر پڪ نه ٿيم ته ڪو مون کي ڏٺائين. انٽرول ۾ ٻاهر نڪتس. ان لاءِ ته هوءَ مون کي ڏسي سگهي. ڪيل پورو ٿيو. بهر ڏٺم ته ٿانڪي تي چڙهيا. مان پٺيان اسڪوٽر تي ٿانڪي پٺيان لنگهي ويس. پر اڃا

پڪ نه ٿي هئڻ ته ڪو مومل مون کي ڏٺو هو. ان ڪري رستو مٽائي، پوئتي موٽي وري اچي هن جي پاسي کان لنگهيس. هينئر مومل نقاب مٽي ڪري مرڪي. مان بهار بهار ٿي ويس.

اڄ ٻڌايائين ته هن سئنيما هال ۾ گهڙڻ سان ئي مون کي ڏٺو هو ۽ انٽرول ۾ به رستي تي ٻئي گهمرا ننگهڻ وقت به.

مون کي ياد ٿو اچي ته جيتوڻيڪ سئنيما ۾ هوءَ مون کان ڪافي پري ويهي هئي. پر هڪڙو عجيب وڻندڙ احساس اڀريو هو. جنهن ۾ امنگ ۽ خوشي مليل هئا ته اسين ٻئي هڪ ئي فضا ۾ سامهه ڪئي رهيا آهيون. نظرون ساڳئي هنڌ ڀري ٿي آهن ۽ ساڳئي شيءِ ساڳئي وقت ڏسي رهيا آهيون ۽ اهو به ته گهٽ ۾ گهٽ پيار جا نظارا ڏسي ۽ پريمين جي گفتگو ٻڌي. ٻنهي جي اندر ۾ ساڳيا اڌما ۽ امنگ اٿن ٿا. مومل جي هٻڪار به ته اتي هئي.

ورهيه ٿيا پاڪستاني فلمون ڏسڻ ڇڏي ڏنيون هئڻ. پر هاڻي ٿوريون ۽ اهي فلمون ڏسڻ شروع ڪيون اٿم جن ۾ شبنم انڪريسر هوندي آهي. هن جي مرڪ سو فيصدي مومل واري مرڪ آهي ۽ اها مرڪ منهنجي لاءِ شيرين ڪشش رکي ٿي. اڄ ننڍي ڪڪي سان هئس. پاڻ ٿيڊي لباس ۾ هئي. جياڻين: ”بابي کان لڪي پائي آئي آهيان.“ ان ۾ هوءَ وڌيڪ ٺاهوڪي ۽ ڏاڍي من موهن لڳي رهي هئي. مومل هاڻي ڏاڍو اچڻ نڪي آهي. تڏهن به ڊوئي نه ٿو ٿئي. هن کي جڏهن وجهه ملي ٿو يا ڪو بهانو بڻجي ٿو ته اچيو نڪري. ڪڏهن ڪڏهن ته اسڪول کان به گهڻو وهي. مائٽن ليکي اسڪول ۾ آهي. اسڪول جي جشن Functions ۽ گرل گائيٽ جي ڊرل وارا وقت به اچيو مون وٽ گذاري. ائين نه به هجي پر مون کي ائين محسوس ٿيندو آهي ته ڄڻ سامهون وارا دڪاندار مون کي شڪي نگاهن سان ڏسن لڳا آهن. ڊپ به ٿئي ٿو ته مٿان مومل جي مائٽن کي ڪڙڪ پئجي وڃي ۽ پوءِ يڪي پابندي پئجي وڃي. اهو تصور منهنجو سامهه ڪريو ٿو ڇڏي. پر هوءَ اچي ٿي ته سڀ ڳالهائون وسريو وڃن. سڀ انديشا ڪافور ٿيو وڃن. مون کان به ته مومل کان به. چوندي آهي ته فقط پندرهن مٽن لاءِ آئي آهيان. پر پوءِ به ٻه ڪلاڪ به ويٺا هوندا آهيون.

هڪ ٻهراڙي جي ٻائي پوٽي چوڪري هئي. مومل کان وڌيڪ سهڻي. عمر اها ئي ٻنهن سورهن سال. ٻه چار درجا پڙهيل. هئي ڳوٺاڻي پر ڪچه سس کان هن

شهر ۾ اچي رهي هئي. هوءَ ته مون وٽ پئي ايندي هئي، پر هڪڙي انڪريزي مهيني جا تيهه ئي ڏينهن آئي. ڪڏهن پنهنجي دوا وٺڻ، ڪڏهن گهر جي ڪنهن ڀاتيءَ لاءِ ۽ ڪڏهن ڪنهن ساهيڙيءَ سان گڏ. مان هن سان ڪچهري ته ڪندو هوس. وڻندي به ڏاڍي هئڻ، نيت به صاف نه هئي، پر ڪڏهن به قدم وڌائڻ جي همت ڪانه ٿيڻ. پلا هوءَ ”هڙپ“ ته ڪانه هئي، جو مون سان چنبڙي پوي. هوءَ ايترو ته مون وٽ آئي، جو هڪڙي ڏينهن خود هن جي ماءُ مون کي چوڻ لڳي: ”ڊاڪٽر سائين، ماڻهو ڪهڙا نه ڪڍيا آهن، ساماڻي تو وٽ دوا درمل وٺڻ اچي ٿي ته الاجي ڪهڙيون ڪهڙيون ڳالهيون پيا ناهن.“ ڪيترو وقت پوءِ هڪ هڙپ، جنهن سان منهنجو مڪا ميلو ٿيو، تنهن چيو: ”ساماڻيءَ سان به تون عشق ڪندو هئين نه، اسان کي خبر آهي.“ ساماڻيءَ اچڻ گهڻائي ڇڏيو ۽ هاڻي ته سال ڏيڍ ٿي ويو آهي، جو هوءَ نه آئي آهي.

۲۲ - نومبر ۱۹۶۳ع:

هفتي کان ڪونه آئي آهي. مان هن جون واٽون پيو نهاريان. ڇهه ڏينهن اڳ، هينا بازار کان موٽندي آئي هئي. ڏاڍي ٺهڪندڙ پوشاڪ ۾ هئي. اڄ مون پهريون ڀيرو هن جي چين تي سرخي لڳل ڏٺي.

”آهي ته پڪو رنگ نه؟“ مون پڇيومانس ۽ هوءَ شرمائجي وئي هئي.

هي سڀ ڏينهن هن جو پاڻيڇو بيمار هو. جنهن کي مومل جي پيڻ يا پيڻيو ڪڍي ايندا هئا. پر مومل ڪڍي نه ٿي آئي، جيتوڻيڪ هوءَ اهڙيءَ بهاني جو فائدو وٺندي آهي. ڏاڍا وسوسا ويڙهي ويا اٿم. ڇو نه ٿي اچي؟

اسپتال بند ٿيڻ جي ڦڙت کان ٿورو اڳ اچي پهتي. خوشيءَ سان ٽمٽار هئي. بهڪي پئي بهڪي. سڀ ڏوراپا سڀ مايوسيون، سڀ وسوسا وسري ويا. منهن پئي پاسي ڦيري، ناراض ٿي اچي ڀرسان بيٺومانس. ڳالهائڻ جي ڪوشش ڪيائين. جواب ڪونه ڏنو. انس، پرڇاڀائين، پرڇي وڃڻ ۾ دير نه ڪيم. ٻڌايائين ته ايترا ڏينهن اچڻ جو وجهه ئي نه مليو، گهر ۾ ڪا شادي ٿيڻي آهي ۽ پيڻيو پنهنجي ٻار کي پائڻ ڪڍي اچڻ جو خيال ڏيکاريندو هو.

پوءِ ڇهه ڪلاڪ صفا اڪلاءِ بنا ڪنهن رحني رهيا سين. اسپتال بند رهڻ جو

وقف هو. چڪاس ڪوٺڙيءَ ۾ چڪاس ڪوچ (Examination Table)

ڏاڍي آرام سان ستا رهيا سين. جڏهن اسپتال بند رهڻ جو وقت هوندو آهي ته مون

۽ مان، زناني ڪوٺڙيءَ بدران، چڪاس ڪوٺڙيءَ ۾ اچي وهندا آهيون. هاڻي مومل ۽ سندس سهيليون کي چئي ڇڏيو اٿم ته جنهن وقت به هو اچن ۽ جي چڪاس ڪوٺڙيءَ ۾ ڪو مريض مان نه چڪاسيندو هجان ته، سڌو اچي اتي وهنديون ڪن. ڪمراڻو ندر ماني وٺي آيو، جنهن ۾ مغز جو ٻوڙ هو.

”خير اٿئي طوطيءَ جو مغز پيا کائون.“

”ڇا مطلب؟“

”تنهنجي سهيلي طوطيءَ جي پيءُ جو هوٽل تان ئي ته هي کاڌو آيو آهي.“

هوءَ چرچو سمجهي وئي ۽ کلڻ لڳي.

الائي ڪيئن وقت گذرندو رهيو. ڪڏهن لفظن سان پئي گفتگو ڪئيسين، ڪڏهن اسان جي جسمن پئي ڳالهائون ۽ ڪڏهن اسان جي جذبن پئي پاڻ ۾ رهايون. ڪيون. جذبن جي طوفان ۾ اهڙي سپاويڪ نموني پڇاڙ ڪو ڏاڪو اڪري وياسون. جنهن هڪ ٻئي کي مٿيون ڏيندا آهيون.

هوءَ اداس ٿي ويهي رهي.

”اسان هي ڇا ڪري ڇڏيو؟ تون هاڻي مون کي ڇڏي ته ڪونه ڏيندين؟“

تنهنجي دل ڀرجي ته ڪونه ويندي؟“

مون کي اهي گفتا اڻ وڻندڙ لڳا. انهن ۾ ڪو پڇتا محسوس نه ٿي ٿيو. اهي هن جي دل مان اڀريل نه ٿي لڳا. اهي جڙنو. روايتي، فلمي ۽ ٻڌل جملا هن رڳو ورجايا هئا. مون هن کي لفظن بدران قرب سان اٿت ڏٺو. هوءَ جلد ئي پنهنجي اصلوڪي حالت ۾ اچي وئي. هوءَ ڪلندي رهي، خوش ٿيندي رهي، مستيون ڪندي رهي ۽ مستين جي موت ڏيندي رهي. پنهنجي ساهيڙين جون ڳالهائون ڪندي رهي. مون کي اطمينان ٿيو.

”اڄوڪا هي تنهنجا ڪپڙا ڏسي، مون کي ساڙ ٿو ٿئي.“ هن چيو.

”ڇو؟“

”انهن ۾ تون وڌيڪ سهڻو ٿو لڳين.“

”تو کي سٺا ڪپڙا ۽ تنهنجو وڌيڪ حسن ڏسي ته مان خوش ٿيندو آهيان ۽ فخر محسوس ٿيندو اٿم، تون وري جلين ٿي؟“

”ها، مون کي وڻين ته ڏاڍو ٿو. پر ساڙ به ٿو ٿيڻ ته مان پاڻ اهڙي سهڻي ڇو نه آهيان.“

”اٺين چوڻ سان تون مون کي پڙڪائڻ چاهين ٿي ته مان ويهي تنهنجي سونهن جي واکاڻ ڪريان. پر گهٽ ۾ گهٽ هن وقت تنهنجي اها آرزو پوري ڪانه ٿيندي.“
هوءَ کلڻ لڳي. وايو منڊل ۾ چانديءَ جا گهنڱرو وڃڻ لڳا.

”تو کي خبر آهي ته منهنجي دل چاهيندي آهي ته تون بنا برقي منهنجي پاسي ۾ هجين ۽ اسين رستي ۽ بزارين ۾ هلندا هلون ۽ دنيا وارا ڏسن ته ڪهڙي نه سهڻي چوڪريءَ جو ساٿ مليو اٿس. هو هلندي هلندي ڪنڌ ورائي توکي ڏسڻ ۾ منهنجو ڳاٽ خوشي ۽ فخر کان اوچو ٿي وڃي.“

”نيٺ منهنجي واکاڻ ڪرڻ کان رهي نه سگهين!“

”تون مون کي خط لکندو ڪر. چوڪري بنجي ۽ خط به ڊگهو ڊگهو هجي.“

هن چيو.

”پر چوڪري بنجي مان توکي ڇا ٿو لکي سگهان. پيار جون ڳالهيون ته ڪري ڪونه سگهندس. باقي ڇا رهيو لکڻ لاءِ؟“

”آڙي واه. منهنجي هڪڙي سامهڙي آهي. اها مون کي ڏاڍيون پيار جون ڳالهيون لکندي آهي. اسان هڪ ٻئي کي ايترو چاهينديون آهيون، جو جي هن کي خبر پوي ته مان توسان محبت ٿي ڪريان ته هوءَ مون سان وڙهي پوي. رقابت ۾ سڙي وڃي.“

هن سامهڙيءَ بابت وڌيڪ به ڪجهه ٻڌايائين. مون کي ته مامرو هر جنسي ناتِي (Lesbian) جو ٿو نظر اچي. ڪنهن ٻئي موقعي تي ان بابت تفصيل سان ڇيندو سانس.

اڄوڪي ڇهن ڪلاڪن جي ڊگهي ۾ ڊگهي گڏجاڻيءَ کان پوءِ، دستور موجب موڪلائڻ مهل به محبت جو مينهن وسائيندي وئي.

مان پاڻ کي ڏاڍو تازو توانو محسوس ڪري رهيو هوس. جيون ۾ نئون اتساهه اڀرڻ لڳو هو. هونءَ کان ڪجهه مٿيو ٿي اڏامي رهيو هوس. جيڪي اڄ ٿيو هو، ان تي پنهنجي جذبن جو جائزو ورتو. نه ڪا پريشاني هئي، نه پشيماني. نه پاپ. نه ڇيٽاءُ. جو احساس. مومل لاءِ پيار ۾ ڪا گهٽتائي محسوس ڪانه ڪيم. من جو ساڳيو حال جيڪو ٻين گڏجاڻين ۾ پئي رهيو آهي. جيڪي ٿئي پيو، سو پنهنجائيءَ جي امنگن سان. مومل ۽ پيار مون کي جيون جي نئين جوت، نئين خوشيءَ سان آشنا ڪيو آهي. هن سان ڳالهائيندو، هن بابت سوچيندو، هن لاءِ انسنا ڪندو ٿي سمهي پيس ۽ اهڙي فرحتي ننڊ آڻي جو صدين ۾ نه آئي هئم.

۲۲ - نومبر ۱۹۶۲ع:

”صبح جو سوير ئي اچي وئي. مون کي ٿورڙو خيال آيو هو ته ڪالهه گهر وڃڻ کان پوءِ هن کي ٿڌي دل سان سوچڻ تي متان ڪي احساس جاگيا هجن ۽ پنهنجي ڪرڻي تي پشيمان ٿي عجي يا پڇتايو هجي. پر هينئر اهڙا اهڃاڻ نظر ڪونه آيا. هن جي مک ۾ هن جي انگ انگ مان سونهن، سرهاڻي ۽ سڪ ٽپڪي رهيا هئا. مون سوچيو ته هوءَ اڄ سوير آئي ئي اها خاطري ڏيارڻ آهي ته ڪالهه وڪي ڪرڻي ۽ تي هوءَ رنج نه آهي.“

هوءَ سدائين وانگر ڏاڍي پنهنجائي سان مرڪي، اهائي خوشيءَ سان ڀريل مرڪ. اها ئي هن جي جاتل سڃاتل هٻڪار، ساڳيو روپ، ساڳيو رنگ، ساڳي روش، پيار، جيڪي به خوشيون هن جي جهولي ۾ وڌيون هيون، سي هن جي جهري تي جرڪي رهيون هيون. هن جي آواز ۾ اهي ئي خوشيون هيون ۽ سُرندا هئا. اڄ به سدائين وانگر هن جو انگ انگ چهاڙ لاءِ آتو هو. هوءَ ڄڻ ته چئي رهي هئي ته سڀني نالن تي اخلاقي ماڻن جا پهرا ڪير ٿو وهاري سگهي؟ ماڻهوءَ کي ڇڏيو وڃي ته جيئن جو وسيلو هٿ ڪري. مون محسوس ڪيو ته، هوءَ ان ڪيفيت ۾ آهي، جنهن ۾ هوءَ پيار کي ئي جيون سمجهي ٿي. وجود جي سموري سڃاڻيءَ سان پيار ڪري ٿي ۽ ان پيار خاطر لوڪ لتاڙي، سڀئي ليڪا لنگهي وڃي پار پهچي ٿي.

اڄ ئي مون آغا سليم جي هڪ ڪهاڻي پڙهي آهي. اهوئي سبب آهي جو هن ٻاڻيءَ جي اڄوڪي لکڻيءَ ۾ هن جا ڪي لفظ ۽ جملا خود بخود منهنجي قلم مان نڪري ويا آهن ۽ هن جي هيءَ سٽ ته پوري جي پوري لکان ٿو: ”مان پيار کي جسم جي جسم کي پڪار ٿو سمجهان ۽ جسم جي پڪار جيئري جا ڳنڍي پڪار آهي.“

آغا سليم جي ان سٽ پڙهڻ کان پوءِ منهنجي ذهن ۾ هي خيال اڀريو آهي: روح ملندا نه آهن. روح خوش ٿيندا آهن. ملندا جسم آهن. پيار ۾ جسم ملندا آهن ۽ روح خوش ٿيندا آهن. جسم بنيادي شيءِ آهي جسم کان سواءِ روح جو وجود ڪٿي!

۲۷ - نومبر ۱۹۶۲ع:

ٽيال ۾ هڪ خط پهتو اتر. ان ۾ مون کي گاريون ۽ ڌمڪيون ڏنيون ويون

آهن. جڏهن ته ڏٺو وي آهي ته جي مومل سان وڌيڪ گڏجڻ ڇڏي نه ڏني ته توکي بدنام ڪيو ويندو وغيره. خط پڙهي حالي ته مان عيسجي وٺس. ڳالهه ئي اهڙي هئي. جي ڪو مومل جي مائٽن کي وڃي ٻڌائڻ ته وڏو مڻ مڇي ٿوي پر وري خط پڙهڻ ۽ وڌيڪ سوچڻ سان شڪ پير ته هي ڪنهن دشمن يا رقيب نه نڪيو آهي. پر شرارت طور نڪيو ويو آهي. خط جيتوڻيڪ مذڪر ۾ نڪيل هو. پر اکر چوڪريءَ جا پئي ڏنا. ان ۾ ڪن اهڙين ڳالهين جو حوالو هو. جن جو سواءِ منهنجي ۽ مومل جي ٻئي ڪنهن کي پتو ئي نه هو. ممڪن آهي ته مومل ڪنهن ڪهري ساهيڙيءَ کي آهي ڳالهينون ٻڌايون هجن. اکر مومل جا نه هئا. پر شڪ پير ته شايد هن جي مشوري سان ئي نڪيو ويو آهي.

اهو شڪ هوندي به پڪ ڪانه پئي ٿير ته منهنجا شڪ ڪو سو فيصدي صحيح آهن. ڏاڍي اڻ ٿڌي ٿي پير. مومل سان ملڻ ضروري هو. پر جيستائين هو، يا نه اچي. هن سان ڪيئن ملجي؟ سانجهيءَ جو آئي پر پنهنجي بيمار پيڻ سان ڪڏجي. گفتگوءَ جو وجهه ڪونه مليو. پر هن جي هلت چلت مان ڪابه غير معمولي ڳالهه معلوم ڪانه ٿير. هوءَ دستور موجب لڪي لڪي ساري مري ٿي. خطري ٿير ته ڪهڙي ڳالهه هوءَ مون سان آهي. ٻين سال پڇي سمجهي وٺندي به هرڪر رهجي وئي.

۲۸ - نومبر ۱۹۶۳ع:

صبح جو اسپتال کلڻ کان پوءِ جلد ئي اچي پهتي. ڳالهينون ڪندي ڪندي پاڻ پڇيائين:

”ٻڌو، توهان کي ڪو خط ته ڪونه پهتو آهي؟“

”پاڻ موڪلي وري پڇين ٿي.“

”نه سڄي مون ڪونه موڪليو آهي. پر مون کي به خط مليو آهي. جنهن ۾

اهو لکيو ويو آهي ته توهان ڏانهن پڻ خط موڪليو پيو وڃي.“

پوءِ ٻڌايائين ته هن کي به ڪاريون ۽ ڌمڪيون نڪيون ويون آهن. مون پاڻ وارو خط ڏيکارايو مانس. چيائين ”اگر ٻنهي خطن ۾ ساڳيا آهن ۽ مان اول ئي سڃاڻي وئي هئس ته مون واري ساهيڙي طوطيءَ جا آهن. پاڻهي تعدي ڪندي مانس.“

جار ڪلاڪ مون وٽ هئي. ڪتاب ڪٿي آئي هئي ته هتي ويهي پڙهندي. پرلنري متحان ڏهن ڏينهن کان پوءِ اٿس. هتي ڪٿي ٿي پڙهي سگهي. وقت ڏاڍي مزي ۾ گذريو.

هاڻي ته هن ملاقاتن جو تفصيل لکڻ تي دل نه ٿي چوي.

۱ - بسمبر ۱۹۶۳ع:

طوطيءَ سان گڏجي آئي هئي. چڪاس ڪونٽريءَ ۾ ويٺا هئاسين. طوطي ڏاڍي وائراڌيءَ ۽ ڪٽرپيل چوڪري آهي. پر مومل سان خلوص ڏاڍو اٿس. ڪچهري پئي ڪيسين. طوطيءَ چيو ميوو گهرايو. اهو گهرايم. منهنجي دل چاهيو پئي نويڪلائي هجي ها. اوچتو، جئن دماغي دورو پوي. مون مومل جو منهن هٿن ۾ جهلي. هن کي مٺي ڏئي ورتي. مومل سراپجي وئي. ڪارائجي وئي. طوطيءَ ڏي نهاري ڪنڊ هيٺ ڪري ڇڏيائين. ضوئي مڙڻ واري نه هئي. مون کي چيائين: ”اهڙو چتو عاشق به نه ٿجي. ڪجهه صبر کان ڪم وٺجي.“ مون کي پنهنجي بهرائي، جو احساس ٿي چڪو هو. ڦڪو ٿي مرڪڻ لڳس. ”هل ته هٿون“ مومل ضوئيءَ کي چيو ۽ مان ڪجهه به ڪچي ڪونه سگهيس.

اڳ ڪڏهن به هوءَ مون کي ان نموني ڇڏي نه وئي هئي. ڏاڍو لڳي ٿيس. ڏاڍو شرمندو ٿيس. ڏاڍو پشيمان ٿيس. مان ته ڏاڍو واهيات ماڻهو آهيان. مان ته ڏاڍو خسيس ماڻهو آهيان. منهنجي خوشين تي سينور جڙهي ويو. جيون جون اڳيون شڪستون، محروميون ۽ اڪيلايون اڏو ڦرڻ لڳيون. مان واقعي ئي چتو ٿي پيو آهيان، جن ڪجهه ڏٺو ئي ڪونه اٿم. پاڻ تي ڪوڙ ملامت ڪيم.

ڇا مون هن جي بي عزتي ڪئي؟ ڇا مون بد تهذيبي ۽ بدتميزي ڪئي؟ مان مومل جي بي عزتي ڪيئن ٿو ڪري سگهان. مان هن جي بي عزتي ڪرڻ جو خيال به دل ۾ آئي نٿو سگهان. مان پنهنجي بي عزتي ڪري سگهان ٿو، هن جي نه. مون هن کي بازاری عورت سمجهي نه چميو. هوءَ ته منهنجي پياري ۾ پياري انسان آهي. باقي اها ڪرڻي تهذيب جي خلاف ضرور هئي. سماج جا ڪي غلط يا صحيح ماپا آهن. انهن جي پيڪڙيءَ کي بدتهذيبي ضرور. سجهيو ويندو ۽ جن شين لاءِ ذهن ۾ ويٺل آهي ته اهي تهذيب ۾ شامل آهن ته ان جي خلاف وڃڻ ڪري، ماڻهوءَ جو ذهن زحمتي ضرور ٿيندو. ان ڪري مومل کي صدمو پهچڻ لازمي هو. اها بدتميزي ته اسان جو مون ڪنهن پئي جي سامهون هن کي چميو. حالانڪ طوطيءَ کي اسان

جي انهيءَ روش جي خبر آهي. خود مومل ئي مون کي ٻڌايو آهي ته هوءَ طوطيءَ کي اهي ڳالهيون ٻڌائيندي آهي. هن سماج اسان کي اهڙي قسم جي ٻچاڙائي سيکاري آهي. اسان جيڪي لک ڇپ ۾ ڪريون، سو ٻين جي سامهون نه ڪريون. اسان جيڪو عملي طرح ڪريون، ان کي ظاهري زباني طرح برو چئون.

۲ - بمبر ۱۹۶۳ع:

پڌرو هو ته هوءَ اڄ ڪونه ايندي. تنهن هوندي به آسرو نه لائون هوم ۽ اوسيڙو ڪندو رهيس. منهنجي حالت بري ٿي وئي هئي. نه ننڊ آيم ۽ نه کاڌو وٺيم. ائين پيو محسوس ٿئي جڏهن سڄ پڇ محبت ٿي وئي اتر ۽ هن کان سواءِ جيون گذارڻ ڏاڍو مشڪل ٿي پوندو. هوءَ ته مون وٽ پهچي ويندي آهي، پر مان هن تائين ڪيئن پهچان. پرڃاينس. هاڻي هتي اچي ته پرڃاينس. الائي ڪڏهن اچي؟ جي ڪڏهن به نه اچي ته؟ اهڙي ڳالهه سوچي سامهون سڪي ٿي ويو.

۷ - بمبر ۱۹۶۳ع:

ٻه ڏينهن هن جون واٽون ڏسي، مجبور ٿي ٽئين ڏينهن هن کي پهريون خط لکيم، چوڪري نازان بنجي. انتظار ڪري ڪري مس اچ هن جو خط آيو ۽ پوءِ پاڻ به اچي نڪتي.

هن جي خط جا ڪجهه ٽڪرا هن ريت آهن: توهان صحيح لکيو آهي ته منهنجو غصو جلدي لهي ويندو آهي. پنهنجن سان ڪو ناراض ٿبو آهي. مان ناراض ڪونه آهيان. توهان جي ان حرڪت تان مون کي ڏاڍو ڏک پهتو هو. اهو ڏک به توهان جي هن خط ڏسڻ سان ئي لهي ويو. توهان جي خوشيءَ ۾ منهنجي خوشي آهي. توهان کي شايد معلوم نه هجي ته توهان لاءِ مون کي ڪيڏي نه عزت آهي. ٻن سالن کان مان توهان جي راهه ٽڪيندي رهيس. توهان پنهنجي ڪم ۾ ايترو مڪمل هوندا هئا، جو اهو به احساس ڪونه ٿيو ته ڪو توهان جو چاهڻ وارو ٻڌا ٿي چڪو آهي. توهان جو خيال ايندو هوم، پر چوندي هئس ته توهين رخ ڏيندا يا نه. پر شڪر آهي جو قسمت ساڻ ڏنو. اهو ڏينهن، مون کي پيار ملڻ جو ڏينهن. منهنجي لاءِ ڪيترو نه سٺو هو ۽ مان ڪيتري نه خوش هئس. اهي ڳالهيون قلم ڪٿي ٿو بيان ڪري سگهي.....

اڄ ڇهن ڏينهن کان پوءِ هن کي ڏنر ته ذري گهٽ روئي ڏنر. هوءَ اچي وئي.

مون کان سڀ ڪجهه وسري ويو. شڪايتون ۽ پريشانين ڪافور ٿي ويون.
 ”توڪي مٺي ڏني هئڻ. اهو پيار آهي، پيار جي علامت آهي. ڪا ڏڪار نه
 ڪانه هئي. ڪا گار ته ڪانه هئي ۽ طوطيءَ کي اسان جي انهن ڳالهين جي ڄاڻ
 آهي.“ مون چيو.

”تڏهن به خيال ته ڪرڻو آهي.“ هن چيو.

”ان ڪري ئي ته مون پنهنجي غلطي باسي م خط م افسوس جو اظهار ڪيم.

پر منهنجو به ڪهڙو وس هو. تون چيز ئي اهڙي آهين.“ مون مرڪي چيو

”اها ئي ڳالهه ته طوطيءَ چئي. هتان نڪرندي. واٽ تي مون کي
 سمجهائيندي هلي. چيائين ته تنهنجو هيءُ سڄو عاشق ٿو ڏسجي. تنهنجي عشق ۾
 ڦاٽي ٿو. ان ڪري پاڻ کي روڪي نه سگهيو. هن کي اها به خبر آهي ته مان تنهنجي
 همراز آهيان ۽ مون به ان ڪا ڳالهه نڪل ڪانهي ۽ تون چيز ئي اهڙي آهين.“

نري گهٽ سڄو ديهن گڏ گذاريو. ساڳيون ڳالهيون ساڳيو قرب. ڄڻ
 ڪجهه ٿيو ئي ڪونه هو.

۱۱. ڊسمبر ۱۹۶۳ع.

بن سمين، نائيل رابيل، سن ٽي

”اسان جي هم ڪلاس، ڄاڻن بائي ۽ هندي آهي. اسان جو واپس اچي
 اچي چيائين ته فلاڻي پوڙهي جا اسپتال جي سڌ هون رهندي آهي. سڄي مون کي
 ٻڌايو ته مومل هن ڊاڪٽر وٽ لڪي لڪي آهي ٿي. ان چوڪري. تمڪي ڏني آهي
 ته مان وڃي مومل جي ماءُ کي ٻڌائيندس ته ڏيڻ نوهان جي عرب جو نيلام ڪري
 رهي آهي.“ رابيل چيو.

مان ٿورو ويچار ۾ پئجي ويس ۽ منجهي به پيس.

”اها پوڙهي ته پاسيرو رهندي آهي ۽ منهنجي اسپتال سامهون مرڪز نه آهي ۽
 نه اسپتال ۾ ايندڙ ويندڙ تي هن جي نگاهه پئجي سگهي ٿي. ان کان سواءِ هوءَ
 پنهنجي گهر اندر هوندي آهي ۽ وڌ ۾ وڌ مومل کي گهٽيءَ مان لنگهندي ڏٺو
 هوندائين.“ مون چيو.

”اصل ۾ اسڪول ۾ اها چوڪري اسان جي مخالف پارٽيءَ جي آهي ۽ هن سان
 اسان جو جهڳڙو آهي. هن پاڻ ئي مون کي هتي ڪڏهن ايندي ويندي ڏٺو هوندو ۽
 هاڻي اها ڳالهه ٺاهي اٿائين. مون کي ڊيچارڻ لاءِ.“ مومل چيو.

”تڏهن به خبرداري ڪرڻ گهرجي متان چغلي نه وڃي هئي.“ نازان جو خيال هو.

”هن کي همت ئي نه ٿيندي جو منهنجي خلاف چغلي هئي يا اما کي ٻڌائي. اسان چوڪرين کي هڪ ٻئي جا راز معلوم آهن ۽ اسين هڪ ٻئي جو ڍڪ بنجنديون آهيون. ان چوڪريءَ جي رازن جي مون کي به خبر آهي. هوءُ ڪجهه نه ڪندي.“ مومل اعتماد سان چيو.

۱۴ - ۱۹۶۳ع:

اڄ نوين بجي اچڻ جو چئي وئي هئي پر ائي يارهين بجي. انتظار ڪري ڪري ٽڪجي پيو موس. ٻه ساهيڙيون گڏ هئس. جي هن کي ڇڏي پاڻ هليون ويون. مان به اهو ئي چاهيندو آهيان ته ساهيڙيون نه وهن. نويڪلاڻيءَ ۾ رخنو ٿيون بنجن.

”خير اٿو ڪيڏانهن ويون هيوسين؟“ هن پڇيو.

”ضرور اهڙي جڳهه جا مون کان وڌيڪ اهم آهي.“

”اڙي اڙي، توهين ته ڪاوڙيل ٿا ڏسجو!“

”ٻيو تڏهن.“

”پر جي ٻڌندا ته مان ڪيڏانهن ويئي هئس ته خوش ٿي ويندا.“

”سچي؟“

”سچي.“

”پوءِ جلدي ٻڌاءِ.“

”ووترن جون نئون سنڌيءَ ۾ ڇپرائڻ جي حق ۾ جيڪي ٻه چوڪريون بک

هڙتال تي ويٺيون آهن، تن وٽ وهڻ ويون هيوسين، هنن کي گلن جا هار پارائڻ.“

”جيئي جيئي!“ مون نعرو هڻندي هن کي ٻڌرائي پاتي.

”هاڻي اتي ڳالهه سمجه ۾؟“

”پلا اتي ڪهڙي گفتگو ٿي؟“

”پنهنجي ڌرتي ۽ مادري زبان جون ڳالهائون. اسين سڀ ڏاڍي جوش ۾

ڳالهائي رهيون هيوسين. مون هڪڙي اهڙي ڳالهه چئي، جا ٻئي ڪنهن به نه چئي.“

”ڪهڙي؟“

”مون چيو ته پنهنجي مادري زبان کي ان ڪري به اهميت آهي جو اسين ان ۾

پوري طرح پنهنجي پيار جو اظهار ڪري سگهون ٿا. ڌاري ٻوليءَ ۾ ڪوبه پنهنجا

دلي جذبا صحيح ۽ مڪمل نموني پڌرا ڪري نٿو سگهي. ان ڪري ڌاري ٻوليءَ وارو اسان جا اصلي جذبا سمجهي نٿو سگهي. ان ڪري ٻين تضادن سان گڏ، ان تضاد جي موجودگيءَ ۾ ڌاري ٻوليءَ واري سان دلي پيار ٿي نٿو سگهي. هي پويون جملو توهان جو ٻڌايل هو. جو مون اتي ورجايو.

منهنجي ڳراڻڙيءَ جو گهيرو وڌيڪ سوکھو ٿي ويو.

۱- جنوري ۱۹۶۴ع:

عيد جي مٺائي کڻي آئي ۽ نئين سال جون واڌاريون.

”اڃ اسان جو ملڻ ضروري هو. هاڻي سارو سال سنو گذرندو.“ هن چيو.

چار ڪلاڪ گڏ هئاسين. پنهنجي خاندان جون ٻه ڪجهه ڳالهون ٻڌايائين:

”اما مون کي ٻڌايو ته بابي به عشق ڪيو هو، هڪڙي هندو وڏو سان. اما سان شاديءَ کان پوءِ به ملاقاتون جاري رهيس. پر هوءَ مري وئي. اڃ تائين هن سان گڏ نڪتل تصويرون هو سانڍيندو اچي. ان مامري ۾ اما جي به پرواهه ڪونه ڪيندو هو. هن سان بيحد محبت هوندي هئس.“

”ماءُ کي پنهنجي ڪنواري ڌيءَ سان ٽي اهڙيون ڳالهائون نه ڪرڻ کپن.“ مون چيو.

”مان هاڻي گهر ۾ اڪيلي آهيان. ٻيون پيرون ته پرڻجي ويون، تنهن ڪري مون سان ئي زماني جون ڳالهائون ڪرڻون پونديون اٿس.“

ٻيو ٻڌايائين ته سندس وڏو ڀاءُ ڪن چوڪرين سان ملڻ ويندو هو ته هن کي گڏ وٺي ويندو هو. هوءَ ان وقت چئن چيچن سالن جي هئي. پوءِ هو هن کي کائڻ جون شيون ۽ رانديڪا ڏئي وهاري ڇڏيندا هئا.

مان سوچيان ٿو ته ڪهڙي نه اتساهه پري زندگي بنجي پئي آهي. پيار جي هڪڙي گهڙي. منهنجي جهوليءَ ۾ ڪائنات جون هرئي خوشيون پري ٿي ڇڏي. اخبارن ۾ پڙهيم ته گذريل سال دنيا واسطي منحوس ثابت ٿيو آهي. پر منهنجي جيون جو اهو بهترين سال ٿيو آهي. مون کي پيار مليو. پيار جو پودو وڌي وڻ ٿيو. تڙ مان ٽاريون ٿيون. تارين مان گونج ٿيا، گونچن مان پن ٿيا، پوءِ ٻور ٿيو. ٻور مان مڪڙيون ٿيون، مڪڙين مان گل ٿريا. ساوڪ ٿي. سونهن ٻهڪي. سرهاڻ پکڙي. مومل جو پيار مون کي نين خوشين ۽ نون جذبن سان روشناس ڪرايو آهي. عورت ۽ مرد جي سنڀت جو پورو مزو ئي تڏهن ٿو حاصل ٿئي. جڏهن ساٿي، جذبن

جي موت جذبن سان ڏٺي. هو ساٿيءَ جي خواهش ۾ خوشي ڏيکاري ۽ احساس پيدا ڪري ته هو ان ۾ پوري دلچسپي وٺي رهيو آهي. هوءَ منهنجي هر خواهش. هر فرمائش. هر امنگ ۽ هر تمنا ۾ اهڙي ته شوق سان حصو وٺندي آهي. ايتري ته خوشي حاصل ڪندي آهي ۽ اهو محسوس به ڪرائيندي آهي ته هوءَ خوشي حاصل ڪري رهي آهي. جو منهنجو لڱ لڱ ٽري پوندو آهي. منهنجي روح جو ذرو ذرو راحت سان تـمـتـار ٿي ويندو آهي. منهنجي رڳ رڳ ۾ رباب جي سرن جون ڪڪڙيون ٿينديون آهن.

پيار منهنجي دنيا بدلي ڇڏي آهي ۽ منهنجي حياتيءَ ۾ ڦيرو آڻي ڇڏيو آهي. مان پنهنجو پاڻ تي وڌيڪ ڌيان ڏيڻ لڳو آهيان. بدن جي ڇنڊڇوڪ. هار سينگار. ڪپڙن لٽن جي فشن جو پورو پورو خيال رکڻ لڳو آهيان. مومل جو سهڻو ساٿ ملڻ کان پوءِ منهنجي لاءِ دنيا باغ باغ ٿي پئي آهي ۽ حياتي بهار ئي بهار. مون کي اهو احساس وڌيڪ ٿيو آهي ته هر ماڻهوءَ کي پيار حاصل ٿيڻ ۽ پيار پروان چڙهڻ لاءِ ڌرتيءَ جي آجائپ ۽ غير طبقاتي سماج ضروري آهن.

مان جو اڳ منجهيل ۽ ويڪاڻو رهندو هوس. سو هاڻي سرهو گذارڻ لڳو آهيان. دوستن وٽ وڃي ڪچهري ۾ چاهه وٺڻ ۽ ڳالهه ڳالهه تي ٽهڪ ڏيڻ لڳو آهيان. دوستن کي منهنجي منهن تي نئين رونق نظر اچي ٿي. مون کي دنيا جي هر وٽ ۾ خوشي ۽ سونهن نظر اچڻ لڳي آهي. مان هر انسان کي خوش ڏسڻ جو تمنائي ٿي پيو آهيان.

مان بيمارن کي گهڻي چاهه ۽ همدرديءَ سان چڪاسڻ لڳو آهيان. هنن کي منهنجي وهنوار ۾ وڌيڪ تسلي ٿيڻ لڳي آهي ۽ هن جو تعداد وڌڻ لڳو آهي. منهنجي اپت ۾ خاصو وڌارو ٿي ويو آهي.

مان پنهنجي گهر واري ۽ ٻارن تي تمام گهڻو ڌيان ڏيڻ لڳو آهيان. منهنجو روح جو خوش هو ته سڀني واسطيدارن کي خوش رکڻ جا جتن ٿي ڪيم. ٻارن سان ته اول ئي مون کي بيحد لڳاءُ هو. پر هاڻي هن لاءِ ٽول. رانديڪا ۽ شيون ۽ زال واسطي سوکڙيون. گهر ۽ لٽا ايترا اٿن لڳو آهيان. جيترا اڳ ڪڏهن به نه ورتا هئ. زال سان ناتن ۾ گرمجوشي وڌي وئي آهي. هن جو هر انگل. منهن ۾ ڪهنج وجهڻ بنا پورو ڪندو آهيان. گهر جي ٺاهه ٺوهه ۽ فرنيچر ۾ به ڪسر ڪانه ڇڏي اٿم.

۱۱ - جنوري ۱۹۶۴ع:

پنهجي سامهڙي رابيل سان آئي.

"اڄ توسان لڙائي ڪرڻي آهي، هل ته هن ڪوٺڙيءَ ۾ هلون." هن چيو.

"لڙڻو اٿئي ته رابيل جي سامهون لڙ، ڪو ته مون کي بچائڻ وارو هجي."

مون ورائيو.

"نه، اڪيلائي ڪبي."

رابيل کي اتي ڇڏي، چڪاس ڪوٺڙيءَ ۾ آياسين.

"هڪ ڳالهه چوان؟" هن شرمائيندي پڇيو.

"ائين پڇڻ جو ڪهڙو ضرور آهي؟"

"شرم ٿو اچي."

"اڃا تنهنجو شرم نه ٿو وڃي؟"

"توهين دل ۾ ته نه ڪندا؟"

"وري به اهي ئي حجاب واريون ڳالهيون. جلدي ٻڌاء ڪهڙي ڳالهه آهي؟"

"توهين الائي ڇا سمجهو، الائي ڪهڙو خيال ڪيو ته الائي هيءَ ڪهڙي قسم

جو چوڪري آهي."

"مان توکي هاڻي پنگيءَ رخ ٿو سڃاڻان، اجائي ڊيگهه ڇڏ، هڪدم

ڇڻي ڏي."

"نه، مون کي شرم ٿو اچي. ٺهيو ڇڏيو ان ڳالهه کي."

"هاڻي ته مان به ڪونه ڇڏيندوسان، ٻڌاء ڪهڙي ڳالهه آهي؟"

مون هن کي ڪتڪڻائي ڏني.

"ڇڳو ٻڌو."

هوءَ وري ماٺ ٿي مڙڪندي رهي.

"اڙي ٻڌاء ته."

"مون کي ڪجهه پئسن جي ضرورت آهي."

"اها به ڪا شرمائڻ - بي ڳالهه آهي. تون مون کي اڃا پرائو ٿي سمجهين.

ٻڌاء ڪتر ڪي؟"

"ڳالهه هيءَ آهي ته اڄ اسڪول ۾ امتحان جي في، ڇا پيسا مون کان ڪتر

ڪري پيا. مان ٻن ڏينهن ۾ توهان کي موٽائي ڏيندس."

”پر مون توکان اهو ڪٿي پڇيو ته توکي ڇا لاءِ ڪين ۽ نه وري موتائي وٺندس.“

”ته پوءِ مان نه وٺنديس.“

”وري اها ٻيائي.“

”بس مون کي نه ڪين.“

مون وري هن کي ڪتڪتائي ڪئي.

”ٻڌاءِ ڪيترا؟“

”پهرين واعدو ڪيو ته واپس وٺندا؟“

”تو اڃا ورتا ئي ڪونه آهن ته اول ئي واپسيءَ جو واعدو پئي وٺين. ٻڌاءِ

ڪيترا؟“

”پنجاهه رپيا.“

مون پيسا ڪڍي هن جي پٿون ۽ ڀر وڌا.

”بس ڳالهه به ايتري.“

هوءَ ڪنڌ هيٺ ڪري ڪجهه منجهي بيهي رهي.

”مومل جان ڇا ٿيو؟“

”مون کي شرم ٿو اچي.“

”وري اهي ڳالهيون؟“

مون کي هن جي پئسن گهرڻ تي سچ پچ خوشي ٿي. اهو به ته پنهنجائيءَ جو

ثبوت هو.

منهنجو اهو سچو دوست آيل آهي، جنهن هڪ چوڪري سان عشق ڪيو ۽ ان

عشق ڪري هو ڪاليج ڪورس پورو ڪري نه سگهيو، پر ان چوڪريءَ سان

شادي ٿيس. سڀ دوست مائٽ هن کي ان ڳالهه تي اڄ تائين ملامت ڪندا اچن.

مون کي به ان ڪري هن تي غصو ايندو هو. پر هاڻي احساس ٿيو اٿم ته هن کي

سڀ ڪجهه حاصل ٿيو. محبت جو هڪڙو ڏينهن، محبت جو هڪڙو ڪلاڪ محبت

جي هڪڙي گهڙي مائٽ جي خوشي، پوري حياتيءَ جي ٻين خوشين ۽ ڪاميابين کان

هزار گهرا وڌيڪ آهي.

هن کي منهنجي هن بيار ٿيڻ تي خوشي ٿي آهي. هو سدائين منهنجي بي جوڙ ۽

بي رس شادي. هي مون تي رحم کائيندو آهي. هو ٽي ڏينهن مون وٽ رهيو. اڌ اڌ

رات تائين هن سان ڳالهيون ڪندو رهيس. مومل جون، عمرآز هجي ته محبت جو مزو وڌيڪ ٿو اچي. دل جو بار هلڪو ٿو رهي. هو مومل لاءِ هڪڙو نهايت سهڻو تحفو ڏئي ويو آهي.

۱۵ - جنوري ۱۹۶۴ع:

اڪيلي آئي. منجهيل هئي. ماڻ ۾ هئي. مايوس هئي. چيائين: ”ٿيو ڏينهن منهنجو مڱڻو ٿي ويو.“ پوءِ ڏنڊن ۾ هن جي هٿن تي مينڊي لڳل هئي. هن جي ٻانهن ۾ چوڙيون هيون ۽ نئون ۽ وڳو پاتل هوس. هي وڳو اهو ئي هو جو مون وٺي ڏنو هومانس. چيائين: ”هي ڪپڙا اڄ پهريون ڀيرو پاتا اٿم.“ هوءَ انهن ۾ مون کي وڌيڪ وڻندڙ نظر آئي.

مون منڍ کان ئي هن کان پنهنجي شاديءَ جي حقيقت نڪاڻڻ جي ڪوشش ڪئي هئي. پر جڏهن هن جي سامهڙي طوطيءَ خط لکيو ته ان مان خبر پير ته اها حقيقت مومل کان نڪل نه آهي. ان وقت پڇيو هومانس: ”تو کي منهنجي شاديءَ جي خبر ڪڏهن پئي؟“ چيائين: ”مون کي ساري خبر هئي. توهين خواهه مخواهه غلط ٻڌائيندا هئا.“ مون ان وقت اطمينان جو سامه ڪيو هو ته چڱو ٿيو. اهو مرحلو به طئه ٿي ويو.

ان وقت ئي هن ٻڌايو هو ته هوءَ پنهنجي رت نالي ٿيل آهي. اهو ٻڌي ڏاڍو ڏک ٿيو هوم. اهو تصور ڪري ته هن کي ڪو ٻيو مرد هٿ لائيندو. دلي تڪليف پئي پهتي اٿم. هينئر هن جي مڱڻي جو ٻڌي دل ٻڌي وئي. پر حالتون اهڙيون هيون جو پاڻ کي اهڙي خبر لاءِ ذهني طرح تيار پئي رکيو اٿم.

۲۱ - جنوري ۱۹۶۴ع:

اسپتال جو وقت گذرڻ کان پوءِ به ويٺا رهياسون. ڪمپائونڊر ٻاهر در وٽ ويٺو هو.

ماڻهن جي گهرڻ جو آهٽ ٿيو. ٻاهر نڪري آيس. هڪ پوڙهي مائي ۽ ٻي ڏهن سالن جي چوڪري هئي. پوڙهيءَ پڇيو ”ڊاڪٽر صاحب ويٺا آهيو، مان مريض ٿي آهيان؟“

”هائيلي آهيس. مان ويٺو آهيان.“ مون ورائيو.

مومل هن جو آواز سڃاتو هو.

”هيءَ ته منهنجي ساهرڻ وٽ ٿانو ٿيا مليندي آهي، اتي ته هڪو بيمار ڪونهي.“ هن چيو.

”پوءِ ڇا ٿي؟ ممڪن آهي ته سندس ڪهر جو ڪو ماڻهو بيمار هجي.“
 ”مان ٿيو ڏينهن هيڏانهن ٿي آيس ته مون کي رستي تي ملي. پڇيائين
 ڪيڏانهن ٿي وڃين؟ چيو مانس هڪ سهيليءَ وٽ. چيائين چڱو مان به توسان گڏيو
 ٿي هلان. نوجوان نينگريءَ جو اڪيلو ڪهڻ خراب ڳالهه آهي. مون گهڻوئي هن
 کان جند ڇڏائڻ جي ڪئي پر نه ڇڏيائين. لاجار هڪ ساهيڙيءَ وٽ هلي ويس ۽
 هيڏانهن ڪونه آيس. اڄ به هيءَ منهنجي پٺيان ته نه آئي آهي. متان ڪنهن کي
 کڙڪ پئجي وئي هجي ۽ هيءَ پوڙهي پيڇو ڪندي هجي.“

ڪمپائونڊر اندر اچي چيو ”سائين، اها پوڙهي سامهون واري دڪان تي ويهي
 رهي آهي ۽ چوڪريءَ کي شايد ڪنهن کي وٺي اچڻ لاءِ مڪو اٿائين. بهتر آهي ته
 هن کي هڪدم موڪلي ڏيو، متان ڪو مومن نه مڃي.“

مومل ۽ مان ٻئي گهٻرائجي وياسين. مون مومل کي ائين موڪلڻ مناسب نه
 سمجهيو. ڌرتي سامهون ويئي هئي ۽ جي هيءَ هتان نڪرندي ته هن کي پڪ ٿيندي
 هونءَ ڌرتيءَ ڪو مومل کي اکين سان ته اندر ڪونه ڏٺو هو. مومل جو منهن لهي
 ويو هو. مان تسلي ڏيندو رهيو مانس.

شايد چوڪريءَ واپس اچڻ ۾ دير ڪئي. ان ڪري پوڙهي خود هن جي پٺيان
 رواني ٿي وئي. مون مومل کي آتڻ ڏئي چيو ”هاڻي رعب سان هلي وڃ.“

پوءِ ٻڌم ته مومل جي ساهرڻ ۾ ڪو مرد ڪونه هو. پوڙهي هڪ چوڪري
 کي وٺي آئي. جنهن اچي سامهون وارن دڪاندارن کان پڇا ڪئي. ڪنهن به منهنجي
 خلاف نه ڳالهايو. هن جي سهري مون واري ڪمپائونڊر کي گهرايو. هو صفا الي
 ويو. قسم کڻڻ لاءِ چيائين ته ڪمپائونڊر قسم به کڻي ويو.

منهنجي بيچينيءَ جي حد نه رهي. ڇا هاڻي ائين ته نه ٿيندو ته هن جو ڪو
 سدائين لاءِ بند ٿي ويندو. هاڻي ڪيئن ملي سگهيو. مومل جي محبت منهنجي جيون
 کي نئين خوشي ۽ نئون رنگ بخشيو آهي. ڇا هاڻي اهو سڀ ڪجهه ائين ختم ٿي
 ويندو. اهو به انديشو ٿي پيو اتر ته مومل تي نه ڪا مصيبت اچي. نازو تازو مڱڻو
 ٿيو اٿس. چوندي آهي ته جي منهنجي ماڻهن کي هن مامري جو ڀتو پئجي ويو ته مون
 کي گهر ۾ بند ڪري رکندا. شايد هڪدم شادي ڪري ڇڏيندا. مون ماني به

ڪانه ڪاڏي ۽ رات پاسا ورائيندي بي آراميءَ ۾ گذري. مومل جو ڇا حال هوندو؟
اٿيندي ڇا ٿيندو؟.....

۲۳. جنوري ۱۹۶۴ع:

هي ٻه ڏينهن نه پوري نند آئي آهي ۽ نه ڪاڏو وٺيو اٿم. گذريل چئن مهينن ۾ جيڪو اتساه، جيڪي امنگ، جيڪا خوشي ٿي آهي، سا ڇا هاڻي هميشه لاءِ ختم ٿي وئي؟ هي دلڪش ترقي، سهڻو انتظار، حسين تصور، پيار جون شيرين شرارتون، محبت ڀريون رهاڻيون، سڀ ائين پوريون ٿي ويون؟

ائين ڪيئن ٿيندو؟ مومل مون کان سواءِ ڪيئن رهي سگهندي؟ هوءَ مون کان وڌيڪ ترقي رهي هوندي. اسان جي پيار جو ٻوٽو اهڙو ڪڇو ڪونهي جو ابترو آسانيءَ سان پٽجي وڃي. دنيا جي ڪابه پرواهه نه ڪري هوءَ مون وٽ ايندي رهي آهي. ڏينهن ۾ به ٻه ڀيرا به ۽ ڪلاڪن جا ڪلاڪ گڏ پئي گذاريا اٿئون. مون وٽ هوندي آهي ته ڪيڏي نه خوش هوندي آهي. مون اهڙو خوش انسان ڪڏهن به نه ڏٺو آهي. مون کي ته هن جي خوشي ڏسي، خوشي ٿيندي آهي. مون کي هن جي پيار سان پيار آهي. هن خوشيءَ ۽ پيار مون کي زندگيءَ جو نئون امنگ بخشيو آهي.

جنهن وقت هوءَ اسپتال ۾ گهڙندي آهي ۽ منهنجي هن تي پهرين نظر پوندي آهي، بس اهي ڀل منهنجي جيون جا مسرور ترين ڀل هوندا آهن. مان زندگيءَ جي انهيءَ خوشيءَ کان ڪنهن به قيمت تي محروم ٿيڻ نه چاهيندس.

گذريل ڏينهن جون خوشيون ياد اچي رهيون آهن. ڪالهه بزار ۾ ويس. دڪان تي ڪا سٺي ۽ سهڻي شيءَ ڏسندو آهيان ته خيال ايندو اٿم ته اها مومل لاءِ وڻجي. مگر هاڻ ڇا ٿيندو؟

مون ان واقعي جو حوال ڪونه ڪيو آهي، پر هوءَ اڪثر ياد ڪندي آهي. هڪ ڏينهن جڏهن هوءَ دوا وٺي، شيشي هٿ ۾ کڻي، ٻاهر وڃڻ لاءِ منهنجي سامهون لنگهي ٿي ته هٿ مان شيشي ڪري پيس. مون ڏانهن نهاري رهندي ٿي لنگهي. پرسان هڪ پوڙهي بيٺي هئي، تنهن ٽوڪ هتي چيو ”اڄ جي چوڪرين جو ڪهڙو حال آهي، هندي پيون ٿيڙ ڪاٺين.“ ان تي مومل ڪجهه شرمندي تي مون ڏي نهاري مرڪي. مون به مرڪيو. هن جي اها مرڪ منهنجي دل ۾ چڙهي وئي. هن جي ان مرڪ ڪري ئي مون ان ڏينهن هن بابت سوچيو ۽ هن جي وري اچڻ جو انتظار ڪيو. اها ئي اسان جي پيار جي ابتدا هئي.

ايترو ملندي به اسين هڪ ٻئي کي الاهي خط لکندا رهيا آهيون. هوءَ منهنجو خط ملڻ تي بيحد خوشي محسوس ڪندي آهي. جيتوڻيڪ مان اهي خط چوڪري بنجي لکندو آهيان ۽ کليءَ طرح ڪجهه نه لکي نه سگهندو آهيان. سدائين زور ڀريندي آهي ته ڊگها ڊگها خط لکان. هينئر هن کي خط لکڻ جي ڏاڍي خواهش پئي ٿي. اهو ته ڪنهن نموني معلوم ٿيڻ گهرجي ته هن سان ڇا ويو واپريو؟ پر خط لکڻ مناسب نه آهي. هر ڳالهه تي چوڪسي ٿي رهي هوندي.

شام جو اچي نڪتي. ساڳئي چمڪي، ساڳئي سوجهري سان. مون ته سمجهيو هو ته وري هن جو مک ڏسڻ نصيب ٿيندو الاڻي نه. هن خير جي خبر ڏني: ”ڪجهه به ڪونه ٿيو آهي. مون کي ڪنهن به ڪجهه نه چيو. هر معاملو سدائين وانگر آهي.“

مون هن کي سڀ ڳالهيون ٻڌايون. هوءَ هيسجي وئي.
 ”اڳتي مان گهٽ ايندس ۽ پوري خبرداريءَ سان.“ هن چيو.
 هڪ ڳالهه جو اطمينان ٿير ته هوءَ مون کي نه ڇڏيندي.
 ”مان تنهنجي آهيان، هر حالت ۾ تنهنجي!“
 مون کي اکين ۾ ڳوڙها تري آيا.

۲۸ - جنوري ۱۹۶۴ع:

”اڄ مان پنهنجي چيز کڻي ويندس.“ مومل چيو.

”بندوبست ٿي ويو؟“

”ڇا ڪجي. ناٽڪ رڃاڻو ٿو پوي.“

مان کلان ٿو.

”پيار ۾ مان ڏاڍا ڪوڙ ڳالهائڻ ۽ بهانا بنائڻ سکي وئي آهيان، سي به پيءُ ۽ ماءُ جهڙين هستين سان. اڳي ته مون کي ياد نه ٿو اچي ته مون خاص ڪري ماءُ سان ڪو ڪوڙ ڳالهايو هوندو.“

”هي سماج ئي اسان کي بچاڙائي ۽ منافقت سيکاري ٿو.“

”منڍ ۾ ته پاڻ تي ٿوري گهڻي ملامت ڪندي هئس، پر هاڻي ته تو الاڻي مون تي ڪهڙو جادو ڪري ڇڏيو آهي جو پاپ کي پاپ ڪونه ٿي سمجهان ۽ ماءُ جهڙي هستيءَ کي دوکو ڏيڻ ۾ به ضمير جي جهنڊڙي ڪانه پویر.“

”ڪنهن نه ڪنهن کي مون کي به دوکو ڏيڻو پوي ٿو. ڪوڙ ڳالهاڻو پوي

ٿو، بهانا بناڻا پون ٿا. اهڙي دوکي يا پاپ کي بغاوت به چئي سگهي ٿو. سماج سان بغاوت.

”تو کي ته خبر آهي ته ناٽڪ رجائڻ واسطي مون کي ڇا ڇا ڪرڻو پيو آهي. مهينو کن اڳ جڏهن توهان اها سينگار پيتي مون لاءِ وٺي آيا ته مون توهان کي چيو هو ته حالي هتي ئي رکو جيستائين مان گهر ۾ اها ڪٿي وڃڻ جو بندوبست ڪريان. ان ڏينهن ئي مون امان کي چيو ته مان بزار ۾ هڪڙي ڏاڍي سٺي سينگار باڪس ڏسي آئي آهيان. مون کي ڏاڍي وڻي آهي. مون وٽ پنهنجي خرچيءَ مان گڏ ڪيل ڪجهه پيسا آهن ۽ وڌيڪ گڏ ڪري مان اها خريد ڪندس. ڪالهه پاڻ ئي اوچتو ياد اچي ويس ۽ مون کان پڇيائين ته سينگار باڪس واسطي پيسا ڪٿا ڪيئي. مون چيو مانس ته پندرهن رپيا کن مٿيا اٿر. پڇيائين اها ڪهڙي ٿي ملي. مون چيو مانس ويهين رپين، جيتوڻيڪ توهان ٻڌايو هو ته اها سٺ جي آهي، پر اما کي هنن شين جي ڪهڙي ڄاڻ. هن کي خبر ئي ڪانه پوندي ته هيءُ اهڙي قيمتي وٽ آهي ۽ منهنجي لاءِ ته تنهنجي ڏنل هر شيءِ املهه آهي.“

”پوءِ تنهنجي اما ڇا چيو؟“

”هن چيو ته چڱو باقي ڪٽل پنج رپيا مان ٿي توکي ڏيان، سڀاڻي وڃي اها سينگار باڪس وٺي اچجان، منهنجي ٻچڙي هيترن ڏينهن کان پئي ٿي سگهي.“

ٻئي کلڻ لڳاسين.

”اڄ طوطي منهنجي گهر آئي ته مان اما کي چيو ته هن سان سينگار باڪس وٺڻ ويڃان ٿي. طوطي مون کي هتي ڇڏي وئي. ٻن ڪلاڪن کان پوءِ مان هن جي گهر ويندس. هوءَ مون کي منهنجي گهر ڇڏڻ هلندي ۽ منهنجي هٿ ۾ توهان جو پيارو تحفو هوندو ۽ اما سمجهندي ته بزار مان وٺي آئي آهيان.“

ڪڏهن به هن کي قيمتي سوکڙي ڏيندو آهيان ته هن کي اهڙي قسم جو سانگ رجائڻو پوندو آهي، هوءَ چوندي آهي ته اما وٽ منهنجي خرچيءَ جي حيثيت کان مٿي آهي. هڪڙي ڀيري هن لاءِ ڪپڙا وٺي آيس. عيد ويجهي هئي، سو ماءُ کي چيائين ته مون کي پئسا ڏجان ته مان سامهڙين سان وڃي پاڻ پنهنجي پسند جو ڪپڙو وٺي ايندس. اهڙي طريقي سان اهو ڪپڙو گهر ڪٿي وئي. پيسا ڏهين رپين وال جي حساب سان مليا هئس. جيتوڻيڪ ڪپڙو ويهين رپين وال وارو هو. ماءُ کي ڏهين رپين جو اکهه ئي ٻڌايائين.

هن کي سوکڙيون ڏيڻ تي ڪيترو نه دل ٿي چوي. هن کي سوکڙي ڏيڻ وقت ڪيڏي نه خوشي ٿي ٿئي. سوکڙي ڏسندي ۽ سوکڙي وٺندي هن جي چاهري تي ڪيڏي نه رونق، چمڪ ۽ سرهاڻي اچي ويندي آهي. هن جي اها سرهاڻي ڏسي، مون کي به ڪيڏي نه سرهاڻي ٿيندي آهي. بزار ۾ يا ڪٿي به ڪا وڻندڙ، سهڻي يا انوکي جيز ڏسندو آهيان ته دل چاهيندي آهي ته مومل واسطي وٺان. ڪنهن چوڪريءَ کي ڪو ٺهندڙ ۽ ٺهڪندڙ لباس ڏسندو آهيان ته شوق ٿيندو اٿم ته مومل اهڙو پائي. عيد يا ٻئي موقعي تي هن واسطي ڪو تحفو خريد ڪرڻ لاءِ بزار ويندو آهيان ته ڪو تحفو چونڊ ڪرڻ واسطي جدا جدا دڪانن ۾ رکيل شيون ڏسندي ۽ اهو فيصلو ڪرڻ جي دوران ته ڪهڙو تحفو وٺان، مون ۾ هڪ عجيب خوشي پيدا ٿيندي آهي. جاگيرداري ۽ سرماڻيداري نظام ۾، ماڻهوءَ جي ذهنت ”وٺڻ“ واري ٿي پوندي آهي. ٻين کان وٺڻ، ٻين کي ڏيڻ، ٻين جي ڪمائي هڙپ ڪرڻ. اهڙي ماحول ۾ فقط پيار جو جذبو آهي جو ”ڏيڻ“ جي ذهنت کي جنم ڏئي ٿو. هوءَ به ته ڪيسي خرچيءَ آهر، سٺيون سٺيون سوکڙيون مون کي ڏيندي رهندي آهي: سرهاڻيون، رومال، فائوٽن پين، ٽاء، جيتوڻيڪ مان هن کي منع ڪندو آهيان ته تون شاگردپاڻي آهين، پنهنجي خرچي ائين خرچ ڪري ٿي ڇڏين ته هوءَ چوندي آهي ته مون کي ان خوشيءَ کان محروم ٿيڻ لاءِ نه ڄڻو.

تازو Erich Fromm جو ڪتاب Sane Society پڙهيم. هڪ هنڌ هن پنهنجا ويچار ڪجهه هن ريت ڏنا آهن: پيار چُرپُر پريو (Active) عمل آهي. ”ڏيڻ“ چُرپُر پريو عمل آهي. ان جي ابتڙ ”رَسڻ“ جي عمل ۾ مائساڻي (Passivity) آهي. پرماري نظام ۾ ”ڏيڻ“ کي، محروم ٿيڻ سمجهيو ويندو آهي. جي ماڻهو سدائين وٺندا رهن، ذخيرا ڪندا رهن ۽ ٻين جي ڪمائي ڦهائيندا رهن، تن جو ذهن ”ڏيڻ“ کي فقط اها ئي معنيٰ پهرائي سگهي ٿو. يا اتي ماکيت واري مٽاسٽا (Exchange) وارو ڏيڻ آهي. ڪي ماڻهو ”ڏيڻ“ ۾ قرباني يا خيرات سمجهندا آهن، يا قرباني يا خيرات ڪرڻ جي خيال کان ڪجهه ڏيندا آهن..... پيار جي حالت ۾ ماڻهو ”ڏيڻ“ ۾ پنهنجي سگهه، پنهنجيون خوبيون ۽ پنهنجي زندگيءَ جي جرير محسوس ڪري ٿو ۽ اهي احساس هن کي نئين خوشي ڏين ٿا. پيار ڪندڙ سڀ ڪجهه هڪ ٻئي کي ڏين ٿا، هڪ ٻئي کي پنهنجو پاڻ اڀرن ٿا. ”ڇو نه سڀ ڪجهه ڏئي ڇڏيو مان؟“ فقط پيار ڪرڻ وارن جي هڪ ٻئي لاءِ سوچ هوندي آهي.

ڏيڻ کان پوءِ ئي هنن کي خوشيءَ جي دولت حاصل ٿيندي آهي. پيار ۾ مادي شين جي ڏيڻ جي اهميت ايتري نه هوندي آهي. پيار ۾ ماڻهو پنهنجي شخصيت ڏيندو آهي، جوڪجهه هن جي شخصيت ۾ زندهه هوندو آهي؛ پنهنجي خوشي، پنهنجي سونهن، پنهنجو اتسام، پنهنجي گرمجوشي، پنهنجيون دلچسپيون، پنهنجو دڪ ۽ غم پڻ. پنهنجي شخصيت جون زندهه خصلتون ٻئي کي ڏئي، هو ٻئي جي شخصيت جي زندهه خصلتن کي اجاگر ڪري ٿو، انهن خصلتن جو احساس پيدا ڪري ٿو، انهن خصلتن لاءِ اتسام وڌائي ٿو. هڪ ڪجهه ”رَسَن“ لاءِ نه ٿو ڏئي، پر خود ”ڏيڻ“ ئي هن لاءِ خوشيءَ جي انتها جو باعث بنجيو پوي. ”ڏيڻ“ خود ”رَسَن“ جو روپ آهي. پر پيار جي ڏيڻ سان ٻئي جي شخصيت ۾ جيڪي زندگيءَ جون خوبيون پيدا ٿين ٿيون، سي ان شخص کي ”ڏيندڙ“ بنايو ڇڏين ۽ پيار ڪندڙ هڪ ئي وقت هڪ ٻئي جا ”ڏيندڙ“ ۽ ”رَسندڙ“ بنجيو پون ۽ هڪ ئي وقت خوشين جي خزانن سان مالا مال ٿيو وڃن. ”ڏيڻ“ تخليق ڪري ٿو، ”ڏيڻ“ خالق بنجيو وڃي. ان حوالي سان پيار اهڙي سگهه آهي جا پيار پيدا ڪري ٿي، ورنه اهو پيار ئي نه آهي. پيار باهمي ناتي کي چڱو آهي. پيار ۾ ڏيڻ باهمي ٿيندو آهي. جيڪڏهن ڪنهن جو پيار، پيار پيدا ڪري نٿو سگهي ۽ پاڻ کي محبوب بنائي نه ٿو سگهي ته ان جو مطلب ٿيو ته توهان جي شخصيت جي اظهار ۾ ”ڏيڻ“ پيداوار يا تخليق نه ٿو ڀاري.

مان سوچيندو آهيان ته جي مون کي مومل جو پيار، جو گهرو ۽ باهمي آهي، نه ملي ها ته جيون جي بهترين نعمت کان پالو رهجي وڃان ها. مومل هڪ ٻار جي دوا وٺڻ لاءِ ان ٻار سان گڏجي اٿي هئي. هن ٻڌايو ته هينئر به ان ڌوٽيءَ مون کي هيڏانهن ايندي ڏٺو. ٻنهي گڏجي ان ڌوٽيءَ کي خوب ڪاريون ڏنيون.

سوچي رهيو آهيان ته ملڻ لاءِ ڪا ٻي جاءِ ڳولجي.
هن دائري لکڻ تي هاڻي ايترو دل نه ٿي چوي.

۲ - فيبروري ۱۹۶۴ع:

هن جو خط مليو آهي: پهرين اهو ٻڌايو ته مون ڪهڙي خط جو جواب دير سان لکيو آهي. جئن توهان لکيو آهي. مون کي ته پنهنجو خط توهان وٽ پهچائڻ جي ايتري بيتابي هوندي آهي جو يا ته خود توهان کي ڏيڻ ايندي آهيان يا ڪنهن

سهيليءَ هت موڪيندي آهيان. جڏهن اهي وسيعا موجود نه هوندا آهن ته پوءِ تپال جي دٻي ۾ وجهندي آهيان..... مهرباني ڪري پنهنجي خط کي ايترو مختصر ڪرڻ کان باز اچو. ايترو انتظار ڪرڻ کان پوءِ مس توهان جو خط اچي ۽ ڪوليان ته هيانءَ سڙيو وڃي. جيڪڏهن هاڻي توهان جو ايترو ننڍڙو خط ڏنر ته پڙهڻ بنا واپس ڪري ڇڏيندي سانءِ، يا ڪا ٻي سزا!

منهنجي پڙهائي برابر ٿي رهي آهي. مان ته توهان وٽ روز اچي سگهان ٿي، پر هوءَ منحوس ڌرتي منهنجي پٺيان پئجي وئي آهي، جن ته اسان جي خاندان جي عزت جي حفاظت ڪرڻ جو ٺيڪو ڪيو اٿس. هن جو ڪهڙو علاج ڪريان؟ ان ڏينهن جو مان توهان وٽ آئي هئس ته هوءَ اما وٽ آئي ۽ هن کي چيائين ته ڊاڪٽر وٽ موڪلڻ لاءِ توهان وٽ مومل کان سواءِ ڪو ٻيو ماڻهو ئي ڪونهي ان تي امان کي ڪاوڙ اچي وئي ۽ هن کي ڏاڍي چنڊ ڪڍيائين ۽ چيائين ته جي ڊاڪٽر اهڙا ٿين لڳن ته پوءِ هن وٽ علاج لاءِ ڪير ويندو ۽ نه وري منهنجي ڌيءُ اهڙي آهي. مطلب ته هن کي ست سريون ٻڌائي ڪڍي ڇڏيائين. ان جو مطلب ته ڌرتي هاڻي اسان سان وڌيڪ چپ پوندي ۽ ثبوت هٿ ڪري ڏيڻ لاءِ پوري ڪوشش ڪندي. ائين نه ٿئي ته مان اما جي ڄاڻ کان سواءِ توهان وٽ اچان يا آويلي وقت اسپتال ۾ هجان ته هيءَ ڌرتي، اما کي وٺي اچي مٿان بيهي.....

۵- فيبروري ۱۹۶۴ع:

ٽيو ڏينهن آئي هئي. اسڪول مان جلدي موڪل ملي هئس ته اهي ٻه ڪلاڪ مون وٽ اچي گهاري هڻائين. پوءِ گهر وئي هئي. اڄ سندس خط مليو آهي. لکيو اٿائين ته سندس ماءُ کي اسان جي ملاقاتن جو هڪ وڌيڪ ۽ پڪو ثبوت ملي ويو آهي. ٽيو ڏينهن جو هوءَ مون وٽ ويئي هئي ته پاڙي جي هڪ بيمار مائي دوا وٺڻ آئي. اها پنهنجي ڪنهن ڪم سان مومل وارن جي گهر، ان شام جو وئي هئي. ڳالهين ٿي ڳالهين ۾ هن جي ماءُ کي ٻڌايائين ته تنهنجي ڌيءُ به ته بيمار آهي. هن کي اهو به ٻڌايائين ته ڊاڪٽر وٽ ويئي ته مون کان اول ٿي هئي، مان پوءِ ويس ته به ڊاڪٽر پهرين مون کي ڏٺو ۽ جيڪي ٻئي مريضائون آيون انهن کي به ڏٺائين ۽ مومل اچان ويئي هئي. مائيءَ جي وڃڻ کان پوءِ ماءُ، مومل کي ڏاڍي دٻ ڪڍي ۽ ڌمڪي ڏني ته جي باز نه آئي ته ڀڄس کي ٻڌائيندي. اهو به حڪم ڪيائين ته ان اسپتال ۾ منهنجي اجازت کان سواءِ ساهيڙيءَ لاءِ دوا وٺڻ وئي هئي پر ڳالهه ڪانه

نهي. ماءُ سڀ ڪجهه سمجهي وئي آهي.
 مان سمجهان ٿو ته هاڻي خلاصي ملاقات لاءِ، ٻي ڪنهن جڳهه کان سواءِ
 چارو ڪونهي.

۲۹ - فيبروري ۱۹۶۴ع:

هن جو اچڻ بند ڪونه ٿيو آهي. مون کي هن جي جرئت ۽ سچائيءَ تي حيرت
 ٿي لڳي. گهڻو ڪري گهر جي ڪنهن ڀاتيءَ سان ٿي اچي. پر ڪڏهن ڪڏهن بل
 ملڻ تي اڪيلي به اچيو نڪري. هاڻي خطن ۾ سلسلو تيز ٿي ويو آهي. ٻئي ٽئين
 ڏينهن هن جو خط ضرور ملي ٿو. ڪڏهن ٿيل رستي اچي. ڪڏهن ڪا سامهڙي
 ڏيو وڃي. ڪڏهن خود ئي اچي ته لکايو منهنجي هٿ ۾ ڏيو وڃي يا منهنجي
 کيسي ۾ وجهيو ڇڏي. مان به چوڪري بنجي هن کي خط موڪليندو رهان ٿو. ان
 ۾ خير خيريت يا اشاري لفظ (Code-words) ۾ ڇيڙڇاڙ يا مسخري هوندي آهي.
 هن جي ڪن خطن جا ٽڪرا هي آهن:

”هن وقت پروگرام پورو ٿيڻ ڪري. ريڊيو سيلون تان سندن قومي ترانو
 اچي رهيو آهي. يعني رات جا ساڍا ڏهه ٿيا آهن. ساري ڏينهن جي ٽڪاوٽ ۽
 پڙهائيءَ ڪري اکيون ڳوريون ٿي رهيون آهن ۽ ننڊ پرجي آئي آهي. پر دل اکيون
 بند ڪرڻ تي نه ٿي چوي. دل چوي ٿي ته هي خط پورو ڪريان. خبر ناهي تون
 منهنجي خطن جو قدر ڪرين ٿو يا نه.“

”اما مون سان ايڏي جُٺ ڪئي، تڏهن به تو وٽ اچڻ کان نه مڙيس. مون
 کي وري اڃا ايل ڏسي. نوهان ضرور سوچيو هوندو ته هيءُ ڪيڏي نه بي حياءِ
 چوڪري آهي. خبر ناهي نهنجو چهرو ڏسي. ڇو منهنجو سارو غم رفوچڪر ٿي ٿو
 وڃي. اما جو منهن هاڻي سڄيل رهي ٿو. مصيبت جو سارو ٻهاڙ منهنجي مٿان اچي
 ٿو آهي. توکي چير ته ڪجهه ڪر ته تو ورندي مون کان پڇيو نه ڇا ڪريان؟
 هاڻي هڪ چوڪري ان جو ڪهڙو جواب ڏئي! مان تو وس آهر ڪريان پئي. ڪوڙ
 ڳالهائي ٿڪجي پئي آهيان..... اڄ مون کي توهان ڪهڻيون ئي ڳالهائون ڪرڻيون
 هيون. پر طوطيءَ جي موجودگيءَ ڪري چئي ڪونه سگهيس. هوءَ اسان جي
 ڪينري به رازدار آهي. تڏهن به ڪن ڳالهين لاءِ اسان کي خلاصڪائي ڪبي.....
 تنهنجي دوست جي جاءِ جي ڇاڀي ملي يا نه؟“

”اسان جي خاندان ۾ شادي آهي. گهر جا مڙئي پاتي ان ۾ رڌل رهندا. مان

متحان ڪري شريڪ نه ٿيندس. مان آسانيءَ سان تو وٽ اچي سگهان ٿي. پر اسپتال ۾ نه. تو واري دوست جي گهر ۾. مون کي ۷ يا ۸ تاريخ ۽ وري ۱۲-۱۳ ۽ ۱۴ مارچ جون تاريخون وجهه ملي ويندو. شرط اهو آهي ته مون کي ٿوري سائنس به پڙهائيندين، امتحان جي تياريءَ لاءِ. رڳو عشقبازي نه ٿيندي..... ڌوئي، طوطيءَ جي گهر به پهچي وئي. هن جي ماءُ اسان ٻنهي کان پڇيو. مون چيو ته ڊاڪٽر وٽ ڪير نه ويندو آهي. هي ڊاڪٽر ته اسان جو فئملي ڊاڪٽر آهي. مان ته اتي ويندي آهيان، پر طوطي ڪڏهن نه وئي آهي. هن ٻيون به ڊگهيون ڳالهيون ڪيون، جي مان توکي روبرو ٻڌائينديس."

"اڄ هڪڙو خط اول ئي لکي چڪي آهيان. جيءُ ئي نٿو ڀرجي. پرينهن پنهنجي دوست جي جاءِ ۾ صبح جو يارهن بجي اسان جو انتظار ڪجان. تون منهنجي سامهڙي کي به سوکڙيون ڏيڻ لڳو آهين. ڇو تو پنهنجو گهر لٽائين. مون کي اها ڳالهه نه ٿي وئي. طوطيءَ مون کي اها سوکڙي ڏيکاري آهي. توکي منهنجو عيد ڪارڊ ڇو نه مليو. کٽڪو ٿي پيو اٿم. خير ان تي منهنجو نالو ته لکيل ڪونهي، پر تنهنجي ڪري ٿي گهرايان."

منهنجو هڪڙو وڏيرو دوست، جو تمام پري هڪڙي ڳوٺ ۾ رهندو آهي، تنهن جي هن شهر ۾ جڳهه آهي. پاڻ مهيني ماسي شهر ۾ ايندو آهي، ورنه سارو وقت جڳهه خالي رهندي آهي ۽ تالو چڙهيل هوندو اٿس. هن اها جڳهه منهنجي حوالي ڪري ڇڏي آهي ۽ تالن جون چاٻيون ٺهرائي ڏئي ڇڏيون اٿائين. جڳهه عاليشان ۽ خوبصورت فرنيچر واري آهي. مومل کي اها ڏيکاري اٿم. پروگرام سٺي، اتي ملڻ شروع ڪيو اٿئون.

منهنجي زال تائين افواهه پهچي ويا آهن. هن به ٿي پيرا مون کان آڏي پڇا ڪئي آهي. مان آڏا ابتا جواب ڏيندو آهيان. هاڻي منهنجي ڪوڙن ڳالهائڻ جو وارو آهي. ائين تو محسوس ڪريان ته منهنجي زال کي هن مامري جي خبر پوڻ ڪري نه مان ڊنو آهيان ۽ نه ڪو ارمان ٿيو اٿم.

تازو مومل منهنجي گهر واريءَ کي ڪنهن زالن جي جشن ۾ ڏٺو.

"تنهنجي زال توکان عمر ۾ ڪافي وڏي ٿي لڳي." هن چيو.

"ها، ڏهه سال مون کان وڏي آهي." مون ورائيو.

"تنهنجي ڏاڏي پوئي مان آهي؟"

”اسين هڪ ئي خاندان جا آهيون. هوءَ منهنجي نالي ڪئي وئي هئي. يا ائين سمجهه ته مان هن جي نالي ڪيو ويو هوس.“

”هوءَ ڪمزور به ڏسجي ٿي.“

”هوءَ ڪيترن سالن کان دائمي مريض آهي. مان هن جي علاج تي پورو ڌيان ڏيندو آهيان.“

”توهان کي ٻه ٻار آهن نه؟“

”ها.“

”مون کي سڀ خبرون آهن.“

”اها خبر ائين ته مان توکان ڪيڏو وڏو آهيان.“

”ان ڳالهه تي مون ڪڏهن سوچيو ئي ناهي. منهنجي لاءِ تون. تون آهين. جنهن آهين. منهنجو ان سان پيار ٿي ويو ۽ پيار آهي ۽ ان کي چاهيان ٿي!“

۳ - مارچ ۱۹۶۴ع:

اج پروگرام اهو هو ته مان کين اسڪول جي سامهون ملندس. هو اتي بيٺيون هيون. اچي دوست جي گهر پهتاسون. هو. منهنجي اهڙي گهر جون انتظار ڪرڻ تي حيران ٿي ويون.

”مومل جو ڪاڪ محل آهي.“ مون چيو.

”خير ائين تنهنجي مومل اڄ مار ڪاڏي آهي؟“

طوطيءَ چيو.

”ڇا مطلب؟“ مون پڇيو.

”مان کي سڀ خبرون پئجي چڪيون آهن. هن ماريو آهي.“ مومل غمگين

ٿي چيو.

”ڇا سچ پڇ ماريائين؟“ مون پڇيو.

”نه. هن رڳو منهنجا ڪن پٽيا.“

مون مرڪي ڏنو.

”ياد اٿي اڳئين مهيني ۾ تون پنهنجي ماءُ سان اسپتال ۾ آئي هئين. تنهنجي

ماءُ بيمار هئي. مون هن جي چڪاس ڪري بس ڪئي ته تون ڏاڍي ادب سان چيو:

ڊاڪٽر سائين مون کي ڪن ۾ سور آهي. مون کي به ڏسجو. شايد توکي

خواهش ٿي هئي ته مان توکي ڇهان. پوءِ چڪاسڻ جي بهاني سان مون تنهنجو ڪن

مهڻو هو.

هن مرڪي ڏٺو. هن جي اصلي مرڪ، جيون سان ٽٽار مرڪ.

”هاڻي اسان جي ڪٽنب جو ڪوبه ماڻهو توهان وٽ علاج لاءِ ڪونه ايندو ۽ مان به هاڻي اسپتال ۾ نه ايندس. ايتري جاسوسي آهي جو هر هڪ ڳالهه جي خبر ڪهر پهچي وڃي ٿي.“

چار ڪلاڪ گڏ هئاسون. طوطي به هئي.

اڳ هڪڙو خط ڪم ٿي ويو هو ۽ نه مليو. ٻيو خط به اٺن ڏينهن کان ڪم هو. اڄ مليو اٿر. اهو ڪنهن ڪولي ۽ وري بند ڪيو هو. لفافي جي ڪنڊ تي ڪولينڊر لکيو هو: ”تون ۴۲۰ آهين.“

هوءَ ضد ڪري رهي آهي ته مان سائس وانگر ڪيس ڊگها ڊگها خط لکان. منهنجو چوڻ هو ته مون کي چوڪري بنجي لکڻو پوي ٿو ۽ ٽپال ذريعي موڪلڻو پوي ٿو، ان ڪري نه مان کلي ٿو لکي سگهان ۽ گهڻو ٿو لکي سگهان. هن چيو ته پوءِ توهان لکي رکندا ڪريو ۽ جڏهن ملاقات ٿئي ته روبرو مون کي ڏيندا رهجو. انهيءَ لکيت کي هوءَ ڊائري سڏي ٿي.

۴ - مارچ ۱۹۶۴ع:

مون هن لاءِ هي خط لکيو: مومل منڙي! ڪالهه تون هلي وئي ۽ مان غر جي سمنڊ ۾ غوطا کائيندو رهيس. غر ان ڳالهه جو ته توکي منهنجي ڪري ڪيترين نه تڪليفن سان منهن ڏيڻو ٿو پوي ۽ هيءَ تڪليف ته ٻين سڀني تڪليفن کان ڳوري آهي، جو تنهنجي ماءُ، جا توکي ايترو پيار ڪندي آهي، تنهن پهريون ڀيرو توتي هٿ ڪنيو. سچ پچ ته ان ويچار مون کي بيچين بنائي ڇڏيو آهي. پر هڪڙي حقيقت ٻڌايائين. مون کي خوشي به ٿي. اها ان ڪري ته ان هوندي به تون مون سان ملڻ آئين. اهو ثبوت هو ته تون مون کي دل سان چاهين ٿي. هونءَ به پيار ۾ اهي ڏاڪا ايندا آهن.... بدنامي، سختيون، بندشون....

تنهنجو پيار پختو نه هجي ها ته ملڻ ڪيئن اچين ها. ڏٺو وڃي ته آخر مون ۾ رکيو ئي چاهي؟ ڪڏهن ڪڏهن ته سوچيندو آهيان ته تو مون ۾ آخر ڇا ڏٺو؟ پر تو ته مون کي نئين جيون عطا ڪئي آهي. مون تنهنجي پيار ۾ جي خوشيون ڏنيون آهن، اهي اڄ ڏينهن تائين نصيب نه ٿيون هئڻ.

مومل ڊارلنگ! تون ته منهنجي زندگي آهين، منهنجي بندگي. تنهنجي پيار مون

ڪي هر چيز کان بي نياز بنائي ڇڏيو آهي. نه زال جي ناراضگيءَ جو خيال ۽ نه ماڻهن جي گلا جو. مومل جو پيار مليو اتر. ڪوئي به منهنجو ڪجهه بگاڙي نه ٿو سگهي. يا مون کي ڪنهن بگاڙ جي پرواهه ئي نه رهندي. مون واسطي تنهنجي پيار جو اطمينان ڪافي آهي.

تنهنجي وڃڻ کان پوءِ، اڪيلائي ۽ اداسيءَ ۾ سوچيندو رهيس. ڏاڍو اداس ٿي پيس. توکي جا تڪليف سهڻي پئي ان ڪري ۽ ان خيال ڪري به ته مان هاڻي تنهنجي ماءُ جي نظرن ۾ ڪري پيس. هاڻي تنهنجي گهر وارا مون وٽ علاج واسطي ڪونه ايندا. تون به ان بهاني سان ايندي هئڻ ۽ گهر جي ٻارن کي به بيماري سيماري ۾ تون ئي وٺي ايندي هئڻ. هاڻي ته خود تون بيمار ٿيندين، تڏهن به مان توکي نه ڏسي سگهندس. هڪ لڳا، جڏهن توکي ڪنڌ ۾ سور پيو هو ته مان سڄي رات سمهي نه سگهيو هوس. ڊاڪٽر جو جڏهن ڪو پنهنجو پيارو (يا پياري) بيمار ٿيندو آهي، ته هن جي دل ۾ ڪيئي انديشا ۽ وسوسا پيدا ٿيندا آهن ته متان فلاڻي خطرناڪ بيماري نه هجي. يا ان بيماريءَ مان فلاڻي خرابي نه اڀري. ان رات مان اهي ڳالهائون سوچيندو رهيس ۽ تون اهڙي بي پرواهه نڪتڻ جو منهنجي تاڪيد هوندي به ٻئي ڏينهن نه آئي هئڻ ۽ مون کي تنهنجي خيريت معلوم ڪرڻ لاءِ چوڪري بنجي، توکي خط لکڻو پيو هو. شل تون هاڻي ڪڏهن به بيمار نه ٿين؟ تون ته مون وٽ اچڻ واسطي ڪوڙ ڪوڙ ۾ به بيمار ٿي پوندي آهين. اڙي ان ڏينهن طوطيءَ سڄ پئي چيسو ته تون پنهنجي بدن تي ڪا شيءِ ملي، مصنوعي شاپاڪي جي بيماري پيدا ڪندي هئڻ، جڏهن توکي اسپتال اچڻ جو عذر ملي؟

اهو پاڻ ياد رکجانءِ ته هاڻي توکي ڪنهن به ٻئي ڊاڪٽر جي دوا فائدو ڪانه ڏيندي ۽ تنهنجي اما کي توکي مون وٽ ئي علاج واسطي آڻڻو پوندو. (آمين)

هاڻي تون هيڏانهن نه ايندين ته مان هڪ وڏي مسرت کان محروم رهجي ويندس. جڏهن تون دڪان ۾ داخل ٿيندي آهين ۽ منهنجي نظر تنهنجي مرڪنڊڙ چهر تي پوندي آهي ته ان گهڙيءَ مون کي اها خوشي حاصل ٿيندي آهي، جو ان هڪ گهڙيءَ تان سڄي حياتي قربان ڪري ڇڏيان. ڇا مان هاڻي ان خوشيءَ کان وانجهو رهجي ويندس. دنيا وارا ڇو ڪنهن جي خوشي برداشت نه ٿا ڪن؟ (هيءُ جملو فلمي ٿو معلوم ٿئي. پر آهي سچ).

مومل، هاڻي تون ڪڏهن ايندين ۽ پنهنجي پنهل جي اسپتال ۾؟ تنهنجو اوسيڙو

ايا به رهيو ٿو. اڪيون تنهنجي راهه ٽڪينديون رهن ٿيون ته شايد تون اچي وڃين. جڳو ته مان توکي ٻڌائي رهيو هوس ته تنهنجي وڃڻ کان پوءِ مان اداس ٿي ويس. ڪوڙ ڳالهائون دماغ ۾ اينديون وينديون رهيون. جي مان خلاصگائي نه ملڻ ڪري، تون سان نه ڪري سگهيو هوس. مون کي ته ايترو پيار اچي رهيو هو جو سوچيم ته طوطيءَ جو خيال نه ڪري، توکي پنهنجي آغوش ۾ پڪوڙي ڇڏيان. تون انهيءَ فراق ۾ ڪيتري ڀلي لڳي رهي هئڻءِ اصل صفا گڏي (مٿي نه ڇڙهجان جي مٿي ڇڙهڻ جو ارادو هجي ته منهنجي سامهون مٿي ڇڙهجانءِ تان ڪو ڪرڻ لڳن ته بچائڻ لاءِ مان موجود هجان).

پوءِ سڌو گهر پهتس. ٺي وڃي چڪا هئا. زال دير جو سبب پڇيو. اڌ ماني مس ڪاڌم. زال چوندي رهي ته تون ضرور ڪجهه کائي آيو آهين. مون چيو طبيعت نيڪ نه آهي. هوءَ مون کي شڪي نگاهن سان ڏسندي رهي، مون کي ائين محسوس ٿي رهيو هو. طبيعت ايتري اداس رهي جو زال بار بار پڇندي رهي ته ڪهڙي ڳالهه آهي اڄ ڇا ٿيو آهي؟ پنج وڃي ويا. اسپتال وڃڻ تي دل نه ٿي ٿي. هاڻي ته تنهنجي اچڻ جو آسرو به ڪونهي ته پوءِ اسپتال ۾ شوق ۽ پابنديءَ سان وڃڻ ڪيئن ٿيندو. مگر وڃڻو ته هو.

تنهنجي گهر جي ڇت ڏانهن ڪهڙيءَ ڪهڙيءَ نهاريندو رهيس. ڏاڍو بيقرار هوس. بيقراريءَ جو سبب اهو هو مان تنهنجي ماءُ جي نگاهن ۾ پست ٿي ويس ۽ هاڻي تنهنجي گهر وارا مون وٽ نه ايندا. مان ته ان گهر کي پنهنجو گهر ٿو سمجهان ۽ تنهنجي عزيزن کي پنهنجو عزيز. هنن کي ڏسي به مون ۾ خوشيءَ جي لهر اڀرندي آهي. (تنهنجي ساهيڙين کي ڏسي پڻ خوشي ٿيندي اٿم.) دل چاهيو ٿي ته ڪنهن سان تنهنجون ڳالهائون ويهي ڪريان. دلي دوست ته هتي هو ڪونه. دل ئي دل ۾ توسان ڳالهائيندو رهندو آهيان. خبر ناهي منهنجي دل جو آواز تو تائين پهچندو آهي يا نه؟

اچڻ سان ئي پليٽ جي تلاش ڪيم. اها پليٽ جنهن ۾ تون مون لاءِ پنهنجي هٿ جا پڪايل ڇولا آندا هئا ۽ جنهن لاءِ تو چيو ٿي ته ڪمپائونڊر تنهنجي سامهون مان ڪنهن کي ڏئي ڇڏي آهي. اها موجود هئي. پنهنجي ڪٽ ۾ رکي اٿم. ڪمپائونڊر کان پڇيم. هن ٻڌايو ته اسان جي مامي بابت هن پنهنجي زال يا سس کي ڪجهه نه ٻڌايو آهي. مون ته توکي چيو هو ته هو ڀروسو جهڙو ماڻهو آهي.

اهڙي تڙرائي ڪونه ڪندو. باقي عيد ڪارڊ جو اڃا پتو ڪونهي. خبر ناهي اهو ڪنهن جي هٿ چڙهيو؟

رات جو به ماني ڪانه وئي. هاڻي ڏسندين ته مان به تو جهڙو سنهڙو ٿي ويندس. مون کي پنهنجي مومل جهڙو بدن ٺاهڻو آهي. يا ته تون ڪجهه ٿلهي ٿي؟ ريڊيو ٻڌڻ ۾ به مزو ڪونه آيو. يارهين بجي ڌاري اک لڳي ۽ وري ٽين بجي جاڳي پيس. ان وقت توکي ئي خواب ۾ ڏسي رهيو هوس.

تون پنهنجي ڇت تي برقي ۾ بيٺي هئڻ ۽ (هي برقي ڪيترو نه تنهنجي قريبن ۾ رهي ٿو) پوءِ ننڊ اچڻ مشڪل ٿي پئي. منهنجي دل ۽ دماغ تي مومل چاڻهي رهي. صبح جو ايتري ٽڪاوٽ ۽ مستي هئي جو اسپتال وڃڻ تي دل ٽٽي چيو.

جيستائين تنهنجو پيار نه مليو هو ۽ ان خوشيءَ کان آشنا ڪونه ٿيو هوس، نيستائين ته ڪجهه احساس ئي ڪونه هو. پر هاڻي سوچيان ٿو ته توکان سواءِ منهنجي حياتي ڪيئن گذرندي؟ اهڙي خوشي مون کي ٻيو ڪٿان ملي سگهندي. تو کان جيڪڏهن جدا ڪيو ويس ته حيدرآباد ڇڏي ڏيندس يا شايد جيون به. عجيب عجيب خيال اچي رهيا آهن. تون مفرور ته ڪونه ٿي ويندين ۽. ائين ته ڪونه ٿي سمجهين ته پنهل مون واسطي مري ٿو..... اهڙي غلط فهمي ۽ ۾ نه پئجانءِ. اڙي چري! مان ته تو واسطي جيان ٿو!

مومل ڊارلنگ مون کي اهو ڏينهن ڇڻيءَ طرح ياد آهي. جڏهن اسان جي پهرين ڊگهي ملاقات ٿي هئي. جمعي جو ڏينهن هو. ساڍا ٻارهن وڃڻ وارا هئا جو تون مرڪندي اچي پهتي ۽. تنهنجي هٿن ۾ ڪتاب هئا ۽ توکي گرل گائيڊ واري يونيفارم پهريل هئي. پوءِ مان ان Head Girl سان پيار ڪندو رهيس. ان ڏينهن تو چيو هو ته ”توهين منهنجي جسم جي هر حصي تي پيار جي مهر هڻندا ٿا وڃو.“ اٿئي نه ياد؟ ان ڏينهن پهريون گهمرو مان تنهنجي گود ۾ مٿو رکي لپتي پيو هوس ۽ تون منهنجي وارن کي سنواريندي ۽ ڪيڏندي رهين ۽.

هينئر رات جا ساڍا اٺ وڃي رهيا آهن. هيءُ خط لکڻ کان پوءِ طبيعت ڪجهه هلڪي محسوس ٿئي ٿي. مومل هڪڙو ڪم ڪر. ڪا اهڙي ترڪيب سوچ جو منهنجو خط تو تائين پهچي سگهي. پوءِ اهو ڪنهن ماڻهوءَ ذريعي هجي يا تپال رستي. طوطيءَ کي چئي ڇڏ ته هوءَ به مون کي خط لکندي رهي. ان مان به مون کي ٿوري ٿوري آسپس ملي ويندي آهي.

جڳو مومل جان، شل تنهنجي عزت سلامت رهي ۽ تون امتحان ۾ ڪامياب ٿين. تون هر جڳهه سرخرو رهين منهنجي پياري، پياري، پياري، پياري مومل.

۵- مارچ ۱۹۶۴ع:

ڪلهوڪو خط جاري رهيو: پياري مومل! هن وقت ساڍا يارهن وڳا آهن. بيمار پنهنجي رفتار سان ايندا ويندا رهن ٿا. مگر اميد نه هوندي به مان تنهنجي اوسيڙي ۾ آهيان. سامهون نظر اٿم ۽ هر آهت تي دل ڌڙڪي ٿي اٿي ته شايد مومل هجي، جا رڪجن واري ناهي. شايد وجهه وٺي اچي نڪري، صرف پنجن منٽن واسطي. ٽپاليءَ جو پڻ ڏاڍو انتظار ٿي پيو اٿم. ٽيو ڏينهن ئي ته مليا هئاسون، پر ڪيئن ٻڌايان ته مون کي ڪيتري بي چيني آهي (جيتوڻيڪ چانهه ۾ خوب چيني وجهي پي آيو آهيان) دل چاهي ٿي ته روز روز اسان جو مڪاميلو ٿئي ۽ مان توکي ٻڌايان ته منهنجو ڏينهن ڪيئن گذريو ۽ منهنجي رات ڪيئن بسر ٿي ۽ توکان به ٻڌان ته تو ڪهڙي ريت وقت ڪاٽيو؟

اڄ خميس آهي. شام جو ريڊيو تان اها فرمائش اچڻ واري آهي، جا دنيا جا سڀ ڪم ڇڏي مان ٻڌندو آهيان. تنهنجو ۽ منهنجو اهو گڏيل فيصلو آهي ته حيدرآباد ريڊي جو اهو ”توهان جي پسند“ پروگرام ضرور ٻڌنداسون. ان وقت اهو ئي تصور رهندو اٿم ته تون به ڪٿ تي اونڌي لپتي، اهي راڳ ٻڌي رهين آهن. (نيڪ ٿو جوان نه؟)

منهنجي جندگي! تون ڪهڙي حال ۾ آهين؟ وقت ڪيئن پيو گذري؟ سامهون اهي طاقت جون گوريون رکيون آهن، اهي به ته ڪٿي وڃ. ڊاڪٽر جي پرينءَ کي ڪمزور ٿيڻ نه گهرجي ۽ هي هيڏانهن ميز جي خاني ۾ ڏس. تولا معمولي سوکڙيون ۽ ڪمٽڙا وٺي رکيا اٿم. دنيا وارا به ڪهڙا آهن، اسان جون هي ننڍڙيون ننڍڙيون پتڪڙيون خواهشون به پوريون ٿيڻ نه ٿا ڏين. تو چيو هو ته مٿي تي استعمال ٿيندڙ مان ڪابه شيءِ توکان نه وٺندس (اهي تنهنجا پيارا پيارا وسوسا) ان ڪري هيءَ سرهي تيل جي شيشي شايد طوطيءَ کي ملندي يا رابيل کي.

ٻڌ، اڳتي جو خط لکين ان ۾ طوطيءَ کي ننڍي پيڻ ۽ رابيل کي سالي سڏيندي ڪر. مان سمجهي ويندس. هنن خطن جي ٻين جي نظرن ۾ چڙهڻ جو خطرو رهي ٿو. خط دل کولي لکندي ڪر ۽ سڀ ڪجهه لکندي ڪر. مون کي ڊگهو خط گهرجي. هيئر تنهنجو امتحان ويجهو آهي، ان ڪري معاف ٿو ڪريان. امتحان کان

پوءِ ڪو بهانو نه هلندو. تون چوندي آهين ته منهنجو مختصر خط ڏسي، تون سڙي ويندي آهين. هاڻي ته خوش ٿي ويئيءَ نه. ڏس پورو ناول لکيو اٿم. حقيقت ۾ منهنجو هيءُ پهريون ئي خط آهي. تپال رستي جي خط موڪليان ٿو، سي دل کولي لکي نه ٿو سگهان. هي خط لکي ته رهيو آهيان، پر پڪ نه اٿم ته تو تائين پهچندو به يا نه؟ روبرو ئي ڏئي سگهندس.

مٿڙي مومل! مان ايترو خود غرض ٿي ويو آهيان جو دل ٿي چوي ته توکي ڪير به نه ڏسي. تون ساري دنيا کان پردو ڪر. مون کي لطيف سائين جي هن بيت ۾ ڏنل جذبن جو احساس هاڻي ٿيو آهي:

اکين ۾ ٿي ويهه ته توکي واري ڍڪيان،

توکي ڏسي نه ڏيهه، مان نه ڏسان ڪو ٻيو.

تنهنجي زبان مان تنهنجي مڱيندي جو نالو ٻڌي، مان سڙي ڪامي ويس. ان وقت تو شايد منهنجو چهرو ڪونه ڏٺو هو. جيتوڻيڪ مون کي پورو يقين آهي ته تنهنجو پيار مون سان آهي.

هيءُ کانو وڃي رهيو آهي: ”موسر آهي رنگيلي، مومل وٺي اڃ پيارا.“

پر توکي ته بنا موڪل ٿي اچڻو پوندو. منهنجو هڪڙو دوست اهو کانو ٻڌي چونڊو آهي ته ڪا سهڻي چوڪري ائين چوي ته موڪل ته ڇا پر استعيفا ڏئي به هليو اچجي.

خط پڙهندي پڙهندي ٿڪجي ته ڪونه پئي آهين؟ جي ٿڪجي پئي هجن ته ڄانهه ٻي تازي ٿي وٺ. اڃا ته ڪڇ ڳالهين ڪرڻيون آهن..... خبر نامي توسان ڪهڙو ويل ٿي رهيو آهي. وري ڪا گرڙپ ته ڪانه ٿي؟ ڪمبخت ٽپالي به اڃا ڪونه آيو..... اجهو هو اچي پهتو ۽ سامهون اها چيز رکيائين، جنهن منهنجي لاءِ چوقير سوجهرو ڦهلائي ڇڏيو، جنهن جي مون کي تلاش هئي. مون کي انتظار هو. هي ٽپالي ته شهنشاهه آهي شهنشاهه. دل چاهيو ته هن کي دل گهريو انعام ڏيان.

پر مومل تو هي لکيو آهي ته مون توکي اڪيلو ڇڏي ڏنو آهي ۽ اهڙي وقت تنهنجو ساٿ نه ٿو ڏيان. پستول سان گولي هڻين ها، اهڙي ڳالهه نه چوين ها. تنهنجي ان واقعي ٻڌائڻ کان پوءِ، منهنجي جا حالت بڻي. سا اول ئي لکي چڪو آهيان. تون مون کي هر چيز کان پياري آهين. تنهنجي عزت ۾ هي مان پنهنجي عزت کان وڌيڪ عزيز ٿو سمجهان. مون توکان اهو ان ڪري پڇيو ته ڇا ڪيو وڃي ڇو

ته منهنجو خيال هو ته گڏجي صلاح ڪري ان معاملي کي منهن ڏجي. جيڪڏهن تنهنجي ماءُ مون وٽ آئي ته مان هر طريقو هن سان شڪن دور ڪرڻ جي ڪوشش ڪندس. پليٽ منهنجي قبضي ۾ آهي، باقي ٻيو ثبوت عيد ڪارڊ آهي. ان جي باري ۾ ته ڪا خبر ئي ڪانه ٿي پوي. مون کي جو تو بابت فڪر آهي، سو پاڻ بابت نه آهي.

شڪر آهي جو توکي احساس آهي ته تنهنائي، تنهنائي آهي. پيار تنهنائي گهرندو آهي (نه فقط قرب واسطي، پر رهائين واسطي پڻ.)

ڪڪيءَ جي باري ۾ تنهنجي همدرديءَ ڏسي، منهنجي دل ڀرجي اٿي. تون ڪيتري نه سٺي آهي. هن کي هاڻي تپ ڇڏي ويو آهي.

(۷-بجا شام) اڙي هي ته تنهنجي گهر وارا هينئر اسپتال ۾ گهڙيا آهن. هنن کي ڏسي مون کي خوشي ٿي رهي آهي.... ٻار جي دوا ورتائون. جڳو ملاقات تائين موڪلائي ڪانهي.

۱۱- مارچ ۱۹۶۴ع:

(خط جاري آهي): ڪالهه تنهنجو خط مليو آهي. توکي ته غصو به اچي ٿو وڃي، پر مون کي ڪوشش ڪرڻ تي به توتي غصو ڪونه ٿو اچي. ورنه ان ڏينهن مان ڪافي پريشان ٿيو هوس. پورو ڪلاڪ اسڪول جي آسپاس وارين گهٽين ۾ ڦرندو رهيس ۽ بس اسٽاپ وٽ انتظار ڪندو رهيس. تو نوين بجي جو ٽائيم ڏٺو هو، مان پوئين ڏهين بجي تائين تنهنجي راهه ٽڪيندو رهيس. پتو ناهي تون ڪٿي بيٺي هئينءَ، رابيل کي مون چوڪرين سان ويندي ڏٺو. هن به ڏٺو يا نه، سا خبر ناهي. جي ڏٺائين ته واپس اچي مون سان ڳالهائين ڇو نه؟ خير، هو تنهنجي سهيلي آهي.

بس اسٽاپ ته هڪ ئي آهي. تون ڪنهن ٻئي هنڌ ته ڪونه وڃي بيٺي هئينءَ؟ هاڻي ته بهتر اهو ئي آهي ته تون به سڌو ان گهر ۾ هلي اچجانءِ. مان اڳواٽ ئي اتي موجود رهندس. منهنجي خيال ۾ ان گهر جو رستو تون هاڻي سمجهي وئي هوندينءَ ۽ اتي پهچڻ تائين ڪا دقت محسوس نه ڪندينءَ.

تون اڳي چوندي هئينءَ ته مان هاڻي هفتي ۾ هڪ ڀيرو ملندس. پوءِ مهيني ۾ هڪ ڀيرو ۽ پوءِ سال ۾ هڪ ڀيرو. شايد خدا تنهنجي ٻڌي آهي ۽ ائين ئي ٿي رهيو آهي. پر خدا رڳو تنهنجي ڇو ٿو ٻڌي، منهنجي به ڇو نه ٿو ٻڌي. مان ته دعا

ڪهرندو آهيان ته اسين ڏهاڙي ملون، بلڪ هر وقت گڏ هجون.

مومل ڊارلنگ! ڏس هتي ڪيتري ويراني آهي. ڪاش، تون اچي وڃين ته بهار ٿي وڃي، هيءَ چڪاس ڪوٺري هڪڪار سان ڀرجي وڃي ۽ اسپتال خوشيءَ جي سوجهري سان بهڪڻ لڳي. هينئر دل ٿي دل ۾ ڳالهيون ڪري رهيو هوس. مومل واسطي ڏاڍو بيقرار آهيان. هڪ ڊگهو خط لکي رکيو اٿم ۽ ان ڏينهن روبرو ڏيڻ لاءِ ڪڍي آيو هوس. پر تون ملينءَ ڪونه. دل جو بار هلڪو ڪرڻ لاءِ وري هي به لکي رهيو آهيان. ڳالهيون توسان ڳچ ڪرڻيون آهن. توکي خبر آهي ته اڪيلائي ۾ توسان مان ڪٿي ڳالهيون ڪري سگهان ٿو.

خبر ناهي هن پيري به ملاقات ٿيندي يا نه. الاهي ڏينهن گذري ويا آهن. توکي ڏسڻ لاءِ دل بيهڪڻ چاهي پئي. هينئر ملندس ته توسان آئيندي زندگيءَ جي باري ۾ پروگرام بنائيندس. اهڙو ڪو طريقو اختيار ڪجي، جو اسين سدائين ملندا رهون. مون کي پنهنجي دوستن جي باري ۾ به توکي ٻڌائو آهي.

تو اهو ڪيئن سوچيو ته مون توکي دوکو ڏنو آهي ۽ ڄاڻي وائي پروگرام موجب نه آيس. توکي ته اهو سوچڻ کپندو هو ته يا ته مون کي خط نه مليو يا ته وقت ۽ جڳهه بابت ڪا غلط فهمي ٿي وئي آهي. اهڙي حالت ۾ هڪ ٻي ڳالهه جي ڳڻتي به ڪندي ڪر ته شايد پنهل سان ڪو حادثو ٿي پيو.....

مومل، تون ته منهنجي جيون آهين. تون مون لاءِ سڀ ڪجهه آهين. تون گڏ هوندي آهين ته مان دنيا جو هر غم ۽ هر دک وساري وهندو آهيان. تون ملينءَ، تنهنجو پيار مليو. ڪوئي ارمان ڪونه اٿم. اهو ته ٻڌاء ته توسان ڪهر ۾ ڇا پيو وهي واپري. هوءَ ڌوٽي ڏسندو آهيان ته باهم وٺي ويندي اٿم. هن اسان جي خوشي پرين گهڙين ۽ بهار آڻيندڙ ڳالهين جو خاتمو ڪري ڇڏيو. شل ٻيڙي غرق ٿئيس. مون وارو دلي دوست چوي ٿو ته هن کي خريد ڪرڻ سولو هو. صرف ڪجهه رپيا. پر اهڙي اٽڪل ته مون کي اچي ڪانه ۽ نه ان روش کي ذهني طرح قبول ڪريان ٿو ۽ نه تنهنجو منهنجو ناتو ڪو واهيات ناتو آهي.

تنهنجي پڙهڻ جو ڪهڙو حال آهي؟ شل امتحان ۾ سويلاري ٿئين.

طوطيءَ معرفت خط لکيو اٿم. اميد ته ملي ويندءَ. اهڙي ڪا ترڪيب سوچ جو مان کي خط لکندو رهان.

اڄ يارهين تاريخ آهي ۽ يارهن وڳا آهن. اڃا ته پورا ٻه ڏينهن پيا آهن. ڪيئن

ڪٿا؟ هڪ هڪ ڀل ڳڻي رهيو آهيان. ڪيترو دل گهري ٿي ته هن دم اچي وڃين. اسپتال ۾ روشني پڪڙجي وڃي. فرمائش ضرور ٻڌندي ڪر. اها شيءِ مون کي ڏاڍي پياري ٿي پئي آهي. ان مهل منهنجي دماغ ۾ جو تصور پيدا ٿيندو آهي. ان مان بيحد لطف ايندو اٿم.

مون اهڙيون ڳالهيون لکيون آهن. جي پڙهي تون ضرور مٿي چڙهي ويندينءِ. مان به اهو ئي چاهيان ٿو ته تون مٿي پنهنجي گهر جي ڇت تي چڙهين تانڪ مان تنهنجو درشن ڪري سگهان.

تنهنجي طبيعت ته نيڪ آهي نه؟

۱۲ - مارچ ۱۹۶۴ع:

ڪلهوڪو خط جاري رهيو: مومل ڊارلنگ! هڪ ڏينهن ٻيو به گذري ويو. سياڻي جي ملڻ جي خوشيءَ ۾ هڪ هڪ ساعت ڳڻي رهيو آهيان. گڏوگڏ گهٻراهٽ به ٿي رهي آهي. جي سياڻي به ملاقات کان وانجهو رهجي ويس ته پوءِ ڇا ٿيندو. هي خط پڻ توکي روبرو ئي ڏئي سگهان ٿو. پهريون خط به اڃا رکيو آهي. اهو به ڏيڻو آهي.

رات نند تمام گهٽ آئي. ”داستان“ ڏسڻ ويو هوس. چڱي فلم آهي. سارو وقت اها ئي تمنا رهي ته تون منهنجي پاسي ۾ هجين ها. ڪالهه تنهنجي اسڪول طرف هڪڙو بيمار ڏسڻ ويو هوس. هينئر به اتان اچي رهيو آهيان. تون ڪٿي به نظر ڪونه آئينءِ. پهرين ته مريض ڏسي موٽندو هوس ته اميد هوندي هئي ته شايد تون اسپتال ۾ ويٺي هوندينءِ. هاڻي ته اهي اميدون به ٽٽي پيون آهن. مومل مٺڙي. اهي ڏينهن وري ڪڏهن ايندا، جو تون منهنجي اسپتال پهچڻ کان اڳ ئي چڪاس ڪوٺڙيءَ ۾ لڪي وهندي هئڻءِ. مان توکي ڏاڍو ساريان پيو. ڪاش، تون هن گهڙيءَ اچي وڃين، يا ته دعا ڪر جو ڪم ايترو وڏي وڃي جو توکي ياد ڪرڻ جي فرصت ئي نه ملي. ڏينهن ائين گذري وڃي ۽ پوءِ رات ۽ تنهنجي تات.

سياڻي ته ملنديءِ نه. جيڪڏهن نه ملينءِ ته اهڙي مار ڪيندوسانءِ جو بس ياد رکيندينءِ. اڙي ڏس، وري مون کي گهٻراهٽ ٿي رهي آهي. جي سياڻي به ملاقات نه ٿي سگهي ته پوءِ؟؟؟

هي خط سنڀالجانءِ. اڳي به هڪ ٻه خط تو پنهنجي چوليءَ اندر لڪايا هئا ۽ پگهر لڳڻ ڪري ڪيترا اکر ميسارجي ويا هئا.

۱۲ - مارچ ۱۹۶۴ع:

اڃا اڪيلي آئي. دوست جي گهر پورا پنج ڪلاڪ ڏاڍي موج ۽ مستيءَ ۾ گذريا. اهڙا اطمینان ۽ ناپر واري گڏجاڻي اڳ نه ٿي هئي. اڄوڪو ڏينهن به ياد رهندو.

۱۴ - مارچ ۱۹۶۴ع:

مومل خط ۾ لکيو آهي: مون کي پڪ آهي ته تون اڃا ڏاڍي موج ۾ هوندين ۽ موج ۾ به ڇو نه هجين. ڪالهه جو پنهنجي مومل سان مليو آهين ۽ پنهنجو هر امنگ پورو ڪيو آهي. خوشيءَ کان تنهنجا پير زمين تي نه ٽڪندا هوندا ۽ توکي ايترو هوش به نه هوندو ته ڪو ٽپ ۾ به امتحان جو پيپر ڏئي آيو ۽ ٿورو آرام ڪري، وري توکي خط لکڻ ويٺو آهي..... توهان خط لکڻ جو انجام جو ڪري چڪي هئس.

شام جو پنجين بجي ۱۰۱ ڊگريون بخار هو، هيئر جهڪو آهي. بخار تنهنجي لاءِ تانگهه وڌائي آهي، پر بيوس آهيان.

اما مون تي هٿ ڪيو. توکي ڏک ٿيڻ ڪيندو هو ۽ ٿيو به. پر اما به پنهنجي جڳهه تي صحيح آهي. مان ته چڙي چاند آهيان ۽ رڳو تصور ڪري سگهان ٿي. پر توهان پاڻ سوچيو ته جي توهان جي ڌيءُ (هوءَ ته اڃا ننڍڙي ۽ معصوم آهي، پر مثال خاطر ٿي جوان) جي اهڙي ڳالهه ٻڌو ته تنهنجو ۽ تنهنجي بيگم جو موت عمل ڇا ٿيندو؟ اها ٻي ڳالهه آهي ته سڀ ڪجهه سمجهندي ۽ ماءُ پيءُ جي عزت جو سوچيندي به پاڻ کي روڪي نٿي سگهان. الاڻي ڪهڙي سگهه آهي جا مون کي توڏانهن چڪيو. توهان ملڻ ۽ تو ۾ پيهي وڃڻ تي مجبور ٿي ڪري!

مان ته خاموشي اختيار ڪئي آهي. ڪوڙ ڳالهائي ڳالهائي ٿڪجي پئي آهيان. اما چيني ته به ماڻ. ماڻهو طعنا هڻن ته به ڇپ. مان سمجهان ٿي ته اها ٿوري خاموشي، هزار مصيبت کان بچائي ٿي. اما جو به ڪهڙو قصور. هر طرف کان جو اهي ڳالهيون ۽ ميهڙا ٻڌائين. مون تي هٿ ڪڍڻ جو هن کي به صدمو آهي. انهيءَ هوندي به جڏهن ڪافي دير تائين مون کي پڙهندي ڏسندي آهي ته اچي پير ۾ وهندي آهي ۽ ڳالهيون ڪندي آهي ۽ مون کي ڪير يا چانهه پياري پوءِ منهنجي ڪمري ۾ رهندي آهي.

مان به تنهنجي ساراھ جا ڍڪ پريان ٿي. پر دل ئي دل ۾. جي توکي ٻڌايم ته خط ۾ لکيم ته ڊپ ٿو ٿيم ته تون مٿي ۾ رهي ويندين ۽ مان اڪيلي رهجي ويندس ۽ پوءِ منهنجو ڇا ٿيندو! پر هڪڙي ڳالهه هينئر لکڻ کان رهي نٿي سگهان: جڏهن منهنجي هٿ مان شيشي ڪسڪي ڪري پڇي پئي هئي ته تنهنجي مسڪراھت ۾ ڪجهه عجيب ڪشش نظر آئي هئي. ان کان ڪجهه ڏينهن پوءِ اوچتو تنهنجو هٿ خبر ناهي ڇا ڪرڻ ٿي ويو ۽ گهٻراھت ۾ مون تنهنجو اهو هٿ پڪڙي هٽايو هو. شايد توکي ياد نه هجي ته هڪدم منهنجي نظر تنهنجي اکين تي پئي هئي. ڪجهه عجيب طرح سان مون کي ڏسي رهيو هئڻ. انهن اکين ۾ ان وقت مون پنهنجي تقدير ڏٺي هئي. اهڙين حسين ۽ اهڙين پيارين اکين وارو ٿي ڪري مون کان پڇين ٿو ته مون تو ۾ ڇا ڏٺو آهي. شايد تون ڳالهه ايتي ڪري وئين. اصل ۾ تو چوڻ ٿي چاهيو ته ”اي مومل! تو ۾ ڇا آهي جو مان توکي پيار ڪريان؟“

مون کي ته جاني. خيال ٿو ٿئي ته تون منهنجي ڪري پاڙي ۾ بدنام نه ٿي وڃين. تون ڊاڪٽر آهين ۽ انهن ڳالهين جو تنهنجي ڌنڌي تي اثر پوندو. ان ڪري مان دل ئي دل ۾ شرمسار ٿي رهي آهيان. هڪڙي ڳالهه مون به محسوس ڪئي آهي ته مون تنهنجي اسپتال ۾ اچڻ بند ڪري ڇڏيو آهي ته جن ماڻهن جي هٿن تي ڌڻو چنڊو پيو آهي ۽ تنهنجي ۽ منهنجي باري ۾ هاڻي ايتري چڱيڻ ڪونه ٿا ڪن. اسان کي منڍ ۾ ئي سوچي قدم کڻڻ کپي ها ۽ ايتريون ملاقاتون نه ڪيون ها. اهو سڀ ڪجهه منهنجي ڪري ٿيون. پر مان به ڇا ڪريان. پاڻ کي روڪي نٿي سگهيس. فلمي پاڳل نه پر اصلي پاڳل ٿي پئي آهيان. پر هاڻي تون نه رڳو پاڻ کي روڪجان پر مون کي به روڪجان هاڻي اسان جي نئين ”پرپر نگر“ ۾ گڏجاڻي جو سلسلو جلدي جلدي ٿيڻ نه کپي. اهو نه وسارجي ته پيار ڪرڻ وارن جا هر دور ۾ دشمن پڻا ٿيندا رهيا آهن.

مان ته تنهنجي اکين ۾ وهڻ لاءِ تيار آهيان. ان کان وڌيڪ خوبصورت وٿاڻ منهنجي لاءِ ڪهڙو ٿي سگهي ٿو! تڪل به آهيان، بيمار به آهيان، پر توکي خط لکڻ مان جيءُ ئي نه ٿو پرڃي. ڏاڍو وڻندڙ آٽ ملي رهيو آهي.

مون سئندل واسطي ناٽڪ تيار ڪري ڇڏيو آهي. فقط آخري سين رهي ٿي. مون ته گهڻو ئي انڪار ڪيو، پر تون پنهنجيءَ تي ٿي بيٺين ته هڪڙي دڪان تي

ڏاڍو سهڻو سٺنڊل ڏسي آيو آهين ۽ چاهيان ٿو ته اهو پائين. رڳو پنهنجي پير جو لمبو ٻڌاء. تنهنجي آڏو منهنجي ڪهڙي معاملي ۾ هلي آهي جو هن معاملي ۾ هلندي. هيءَ ترڪيب طبعي ئي ٻڌائي. ڪجهه وقت اڳ بابي مون لاءِ هڪ اڇو سٺنڊل آندو هو. مون کي يورو نه آيو ته پنهنجي پيڻ کي ڏئي ڇڏيم. اڄ صبح جو بابي کي چيم ته مون کي اڇو سٺنڊل وٺي ڏيو. (اڇو رنگ به تو ٻڌايو آهي) ڇو ته اڳيون پيڻ کنيو هو. بابو به موڊ ۾ هو سو پئسا ڪڍي ڏنائين. منجهند جو گهر ۾ آيو ته پڇيائين ڏسان ته ڪهڙو سٺنڊل وٺي آئي آهين. منهنجي بدران اما ئي چيو ته امتحان اٿس. پوءِ وٺي ايندي. مون بابي کي چيو ته ڪنهن ڏينهن اسڪول مان موٽندي. سامهڙيءَ سان گڏجي وڃي وٺي ايندس. هاڻي آخري سين رهيل آهي. جنهن ۾ ڀردي جي پٺيان ائڪٽر تون هوندين. آئي ڳالهه سمجهه ۾ آئي. امتحان لاءِ پڙهي پڙهي ته مغز ڪڍجي ٿو پوي. باقي توسان ملڻ ۽ تنهنجو درشن ڪرڻ جون ترڪيون سوچڻ مان ٽڪان ئي ڪانه ٿي ۽ ڏاڍو مزو ٿو اچيم. اجهو هيئر سوچيو اٿم ته اسان جو گهر به ماڙ تي آهي. اتان ڇت ئي بيهڻ سان تنهنجي اسپتال صاف ڏسي آهي. رات جو نوبن بچي، اسپتال بند ڪرڻ وقت تون اسپتال جي در وٽ بيهندو ڪر ۽ مان ڇت تي پهچي ويندس. مان ته اسپتال جي روشنيءَ ڪري توکي صاف ڏسي سگهندس ۽ تون، جي چاندوڪي هوندي ته ڏسي سگهندين ته ته به ڪجهه نه ڪجهه منهنجي وجود جو اندازو ڪري سگهندين، ان ريت روزانو درشن ٿي ويندو.

۲۰ - اپريل ۱۹۶۴ع:

مومل جي ڪن تازن خطن مان ٽڪرا:

تون اسپتال جي ٽائيم ۾ مون سان "پریم نگر" ۾ ملين ٿو. تي تي چار چار ڪلاڪ، لڳيو وڃن. پٺيان مريض انتظار ڪري ڪري هليا ويندا هوندا. پاڙي ۾ منهنجي ڪري تنهنجي بدناميءَ جو به تنهنجي ڌنڌي تي اثر ٿيندو هوندو ان ڪري مان سوچيان ٿي ته مان هٿ وٺي توکي تباهه نه ڪندس. پيار ته ترفيءَ جي راهه ڏيکاريندو آهي ۽ نه تباهيءَ جي. اسان کي هوش ۽ حد ۾ رهڻ ڪپي. روزگار ته بنيادي ضرورت آهي. بکڻي پيٽ تي پيار جي هوا ئي نڪري ويندي. بهرحال مان به ان لاءِ پاڻ کي ذميوار سمجهان ٿي. هاڻي ملاقاتون به گهٽ ڪنداسين ۽ ملاقاتون ٿينديون به مختصر ۽ ڪوشش اها ڪبي ته اهڙي وقت ملون جو تنهنجي اسپتال جو وقت نه هجي.

روزانو بيھڻ لاءِ لڪ قرب. هونءَ ته خبر ناهي پر مون واسطي ته تون حد کان وڌيڪ واعدي جو پڪو ۽ وقت جو پابند آھين. سارو ڏينهن انهيءَ انتظار ۾ گذرندو آھي ته ڪڏهن ٿي رات ٿئي ۽ ٺو وڃن. ڇت تان توکي ڏسي سڄ پڇ ته منهنجو اڌ پاءُ رت وڌي ويندو آھي. ان ڪري ئي ته اڄڪلهه منهنجي صحت ڏاڍي ٺيڪ ٿي وئي آھي. ساري ڏينهن جي بوريت ۽ ٽڪاوٽ دور ٿي ويندي آھي.

اڄ اما تنهنجي ڪمپائونڊر جي سس جي گهر وئي هئي ان وقت ڪمپائونڊر به اتي هو ۽ ٻنهي ۾ سخت جهيڙو ٿي رهيو هو. اما چيو ته هي ڪمپائونڊر ته ڏاڍو بدسميز ماڻهو آھي. ڊاڪٽر کي به اهو ئي بدنام ڪندو هوندو، مون کي ته ڊاڪٽر ۾ ڪا برائي نظر نه ٿي اچي. ٻارن ٻچن وارو آھي، چو ٻين جي ننگن ۾ نظرون وجهندو. مون به دل ۾ چيو: ”هاڻو، ڊاڪٽر پنهنون خان (منهنجي پنهل) ۾ ڪابه برائي ڪانهي.“ چڙهي وئين نه مٿي اهي منهنجيون ڳالهيون ٻڌي.

عید ڪڏهن ملون؟ مون طوطي ۽ رابيل سان پروگرام ٺاهي ڇڏيو آھي ۽ ۲۵- تاريخ تي هو مون کي وٺڻ اينديون گهر مان ۽ ”پریم نگر“ ۾ ڇڏي وينديون. تون مقرر وقت کان اڳ اهو گهر کوني وينو هجبان.

۲۱- اپریل ۱۹۶۴ع:

هي خط لکڻ شروع ڪيم: مڙي! پنهنجو پاڻ کي گهڻو ئي روڪيم ته خط نه لکان. پر مجبور ٿي شروع ڪري رهيو آھيان. ڏاڍي بيقراري ٿي پئي آھي (تون ته چوندينءَ ته اهوئي بيقراريءَ جو پراڻو راڳ شروع ڪري رهيو آھي.)

مومل ڇا ٻڌايانءَ. هڪ ڏينهن به تنهنجو درشن نه ٿو ٿئي يا خط نه ٿو اچي ته ڏاڍو بيقرار ٿو ٿي پوان خبر اٿئي اڄوڪي بيقراريءَ جو سبب ڪهڙو آھي؟ چاندوڪيءَ هوندي به تون نظر نه آئينءَ. نه گذريل رات جو ۽ نه اڳين رات جو.

ٻڌ. لسي گهرائي اٿم. مون کي گرمين ۾ لسي ڏاڍي وڻندي آھي ۽ لسي به ها جا مٺي هجي ۽ جنهن جي مٿان گجي موجود هجي. گجي چين تي چن وقت ڏاڍي پلي محسوس ٿيندي اٿم. پر جو مٿان تنهنجي رس ٻريل چين ۾ آھي. اهو هنن شين ۾ ڪٿي. ها ته مان چئي رهيو هوس ته لسيءَ جو ڪلاس اڳيان رکيو آھي. مان پنهنجي مومل کي خط به لکي رهيو آھيان ۽ ڊڪ ڊڪ ڪري اها به پي رهيو آھيان. ڏاڍو لطف پيو اچيم. ڪو ايڪٽر پيڪٽر اچي ٿو. تون هن وقت ڇا ڪري رهي آھين؟ ٻڌاءِ نه!

اسان جي گذريل گڏجاڻي به ڪيتري نه خوشين ڀري ٿي هئي. هر پيري ائين محسوس ٿيندو اٿس ته مون کي ايتري خوشي ڪڏهن حاصل نه ٿي آهي. پر هي سماج وارا به ڪيڏا نه احمق آهن. اسان جي خوشين ۾ شريڪ ٿيڻ بدران، اسان جي خوشين جو مزو خراب ڪرڻ چاهين ٿا. ٻين کي خوش ڏسي، خوش ٿيڻ ڪپي. اصل خوشي، گڏيل خوشي آهي. منهنجي جنهن خوشيءَ ۾ تون به شامل هوندينءَ. ان خوشيءَ جو مزو چوڻو پنجوڻو ٿي ويندو.

ڏس. نسيءَ جو گلاس خالي ٿي ويو. پر منهنجي پيار جو پيالو اڃا به وڌيڪ ڀرجي ويو. دل چاهي ٿي ته هينئر جو هينئر تو وٽ پهچي وڃان. مگر ان معاملي ۾ مان مجبور آهيان. توکان به وڌيڪ مجبور.

اهو ٻڌاءُ ته تون رات ڇت تي چو نه موجود هئينءَ؟ يا بيٺي هئينءَ ۽ منهنجيون نظرون دوکو کائي ويون. تنهنجي هڪ جهلڪ به مون کي خوشيءَ جي آسمان تي پهچائي ڇڏيندي آهي ۽ منهنجي رات سٺي ۽ فرحت ڀري ٿي ويندي آهي. تون به ته ان گهڙيءَ جي اوسيڙي ۾ هوندي آهين.

هاڻي ته منهنجي حياتيءَ جي هر خوشي توسان ڳنڍجي وئي آهي. ڏينهن توسان ملڻ جي اوسيڙي ۾ گذري ٿو. سڀني ۾ تون اچين ٿي. ڪپڙا پهرڻ وقت اها تمنا ٿئي ٿي ته مومل مون کي ان لباس ۾ ڏسي. اسپتال ۾ هوندو آهيان ته تنهنجي خط ملڻ جو آسري جي خوشي هوندي آهي. (هن پيري ته تون ائين ڏينهن ۾ هڪ ئي خط اماڻيو آهي.) هي ڳالهيون ٻڌي تون سمجهنديءَ ته هي منهنجي واسطي مري ٿو. ائين هرگز نه آهي. مان تنهنجي ڪري مران ڪونه ٿو. مان تنهنجي لاءِ جيان ٿو. مون کي تنهنجي پيار سان پيار آهي تنهنجي پيار مون کي نئين حياتي بخشي آهي. (مٿي نه چڙهجانءِ)

تون ڳالهائين جو نه ٿي. ڏس ڪيتري خواهش ٿي رهي آهي ته مومل جو آواز ٻڌان. مان هيترو پيو ڳالهائبان، تون ته ڪجهه ٻڌائين ٿي!

۲۴ - اپريل ۱۹۶۴ع:

ساڳيو خط جاري: اڄ مان تنهنجي راهه ڏسي رهيو آهيان. شايد تون عيد ملڻ اچين ڪالهه ته مون توکي پري کان، راڻي باغ ۾ ڏٺو ۽ منهنجي عيد ٿي وئي. اڳي آءُ جڏهن به ان باغ ۾ ويندو هوس تڏهن سوچيندو هوس ته راڻي باغ ۾، راڻي ته آهي ئي ڪانه، رڳو باغ ئي باغ آهي. پر ڪلهه پهريون ڀيرو محسوس ٿيو ته هي واقعي

ئي راڻي باغ آهي.

تنهنجي خط مان معلوم ٿو ٿئي ته تون بيمار ٿي پئي هئين. ڀلائي ڪري ٻيو جيڪي وڻي سو ڪندي ڪر، پر بيمار نه ٿيندي ڪر. تنهنجي بيماريءَ جي حالت منهنجي سهڻ کان ٻاهر ٿيو وڃي.

تو اهو صحيح لکيو آهي ته ڪا به ماءُ، ڌيءَ جي اهڙي روش برداشت ڪري نه سگهندي. تنهنجا ماءُ پيءُ به موجود آهن ۽ منهنجا پيءُ ماءُ به جئرا آهن. هاڻي جيڪڏهن ڪو مون کان پڇي ته جئن مومل ۽ تون پاڻ ۾ آهيو، تون چاهيندين ته تنهنجي ڌيءُ به اها راه اختيار ڪري؟ اتي سوال ٿو اٿي ته اسان جو ڪجهه ڪريون ٿا. سو ڪو پنهنجي پنهنجي پيءُ ماءُ کان پڇي ٻيا ڪريون؟

الاهي ڪالهيون ڪريون اتر توسان. سڀاڻي واري ملاقات جي شوق ۽ خوشيءَ ۾ اڃ جو باقي ڏينهن ۽ رات سٺي گذري ويندي.

۲۶ - اپريل ۱۹۶۴ع:

مومل لکيو آهي: هيترا ڪلاڪ توسان ”پرير نگر“ ۾ گڏ هئس. پر هتي پهچڻ سان وري رات جي نوين بجي جو انتظار ٿيڻ لڳو ۽ نوين بجي وارو تنهنجو درشن ڪري وري اچي خط لکڻ وڻي آهيان. ڏاڍي اڪيلائي ٿي محسوس ٿئي. تون ته کهر وڃي پنهنجي زال ۽ ٻارن سان جڻي ويندو هوندين ڀمان ياد به ڪانه رهندي هوندس. هروڀرو ائين به نه هوندو. تون ۽ مان هڪ ٻئي جي ايترو ويجهو اچي ويا آهيون ته ظاهر آهي ته توکي منهنجو خيال ايندو ئي هوندو.

اڄوڪي ملاقات به موج ۾ گذري، پر پڇاڙيءَ ۾ مون کي رڻ اچي ويو. تو مون کي پرچائڻ جي ڪوشش ڪئي ۽ سبب پڇندو رهين. مون ڏٺو ته تون ڏاڍو ششدر ٿي ويو هئين ۽ ڪجهه شرمساري محسوس ڪري رهيو هئين. پاڻ ملي جڏهن جدا ٿيندا آهيون ته مون کي ڪي خيال وڪوڙي ويندا آهن. پاڻ کي اڪيلو محسوس ڪندي آهيان ۽ تنهنجي زال لاءِ ساڙ جا جذبا پيدا ٿيندا آهن. اهو به سمجهان ٿي ته هن جو توتي پورو حق آهي. پر مون وٽ ته رڳو تنهنجو تصور رهجي ويندو آهي ۽ پڇاڙيءَ ۾ به اهو تصور ئي مون کي پلٽ پوندو. اسين ڪيترو نه اڳتي وڌي چڪا آهيون، تون تسلي ته ڏيندو آهين ۽ ڊاڪٽر جو ڪم آهي تسلي ڏيڻ. خبر ناهي ان وقت تون ڊاڪٽر بنجي تسلي ڏيندو آهين يا پيار ڪندڙ..... تون ته دعا به ڪونه گهرين ۽ ٻانگ ٻڌڻ سان تنهنجي نند خراب ٿيندي آهي. منهنجي نه

مڃين ته رات جو اٿي دعا گهر ۽ خدا جو فضل طلب ڪر. نماز ۽ دعا جا ڪيترائي موقعا آهن. خدا جي رحمت جو سمنڊ ڏاڍو گهرو آهي، جو ڪڏهن به ختم ٿي نه ٿو سگهي ۽ جنهن کان تلاش ڪرڻ وارو ڪڏهن به محروم نه ٿو ٿئي..... تون چوندين ته اڄ هيءَ ملياڻي ڪٿان اچي وئي. شايد پور به ٿيو هوندين.

مان توکي اهو نه ٻڌايو آهي ته مان هاڻي منجهند جو هڪ بچي، جنهن وقت اسڪولر ٿي تون پنهنجي گهر ڏانهن ويندي، اسان جي گهر جي گهٽيءَ مان لنگهندو آهين ته پنهنجي گهر جي هڪ ڳڙڪيءَ مان توکي ڏسندي آهيان.

۲۹ - مئي ۱۹۶۴ع:

مومل کي نڪير: مٿڙي مومل! هيءَ جمعي جي شام آهي. پر تڏهن به اسپتال ۾ اچي ويٺو آهيان (هونءَ نه بند رکندو آهيان) خبر اٿئي ڇو؟ تون ڏاڍو ياد اچي رهي آهين. ڪمبخت ٽيالي منجهند جو اسپتال بند ٿيڻ کان پوءِ به ايندو آهي. هينئر فقط ان آسري تي آيس ته شايد تنهنجو خط آيو هجي. پر سو فيصدي نااميدي حاصل ٿي. اڪيلو ويٺو آهيان. سامهون مٿي ٻه چار پيرا نظر ڪير. پر منهنجو چنڊ نظر ڪونه آيو. پوءِ تنهنجي تصوير ڪڍي، ان کا ڏاڍي شوق ۽ پيار جي نظرن سان ڏٺم. ڇا ڪريان، تو تائين ڪيئن پهچان؟ توسان ملي ٻه هفتا ٿي ويا آهن. جيستائين چانڊوڪي هئي، تون رات جو ڇت تي نظر ايندي رهينءَ. ڏسندي آهين ته مان ڪيترو وقت بيٺو رهندو هوس. جي سامهون ماڻهو دڪانن تي ۽ رستي تي نه ويٺا هجن ته مان جيڪر سڄي رات بيٺو رهان ها ۽ توکي ڏسندو رهان ها. پس منظر ۾ چنڊ ڏاڍو خوبصورت لڳندو آهي. خبر ناهي چنڊ جي خوبصورتي تنهنجي ڪري هوندي آهي يا تنهنجي خوبصورتي چنڊ جي ڪري. بهرحال مان منڊجي ويندو آهيان. اڱاري ڏينهن بيٺي بيٺي پاڙي وارن جي ريڊئي تي وڃندڙ فرمائش به ٻڌندو رهيس ۽ توکي به ڏسندو رهيس. پوءِ ڪي پاڇا تنهنجي پاسي ۾ اچي بيٺا. خيال ڪير ته مون کي سڃاڻندا نه هجن، ان ڪري دروازي وٽان هڻي، ديوار جي پاڇي ۾ ٿي بيٺس.

جنهن ڏينهن تنهنجي خط ۾ تنهنجي اکين جي آپريشن جو پڙهيم، ان ڏينهن منهنجي پريشانيءَ جي حد نه رهي. اهو ئي سوچيندو رهيس ته ڪنهن به ريت مان تنهنجي آپريشن وقت تو وٽ موجود رهان ۽ آپريشن کان پوءِ تنهنجي ٽهل ٽڪور مان ئي ڪريان. سڄي سڄي رات جاڳي توکي سنڀاليندو رهان ۽ ستائيندو رهان.

وري خيال آيم ته تنهنجيون اکيون ته بند هونديون پوءِ مان توکي ستائيندس ڪيئن؟.... منهنجي هر طبيعت واسطي ذميواري تون آهين. مان خوش آهيان ته به تنهنجي ڪري. جي اداس آهيان ته به تنهنجي ڪري.

۲۷ - جون ۱۹۶۴ع:

مومل جي تازن خطن مان ڪي ٽڪرا:

ڪالهه منهنجي ٿيڻ واري سس آئي هئي. منهنجو نڪ ٽوپڻ لاءِ. ڏاڍو انڪار ڪيم پر خاندان جي رسم آهي ۽ اڪيلي هئس. اسان جو پيار به ڪهڙو آهي جو مصيبت وقت هڪ ٻئي جو ساٿ نه ڏئي سگهون. يا هي پيار ڳو پريم نڪر ۾ ملڻ لاءِ آهي؟ منهنجي نڪ ۾ زبردستي سئي ٽنبي وئي. غصو به آيو ۽ سور به ڏاڍو ٿيو. وڏن جي سامهون ڇا ٿي ڪري سگهيس. هوءَ مٺائي به ڪڍي آئي هئي. هيڏانهن هي تياريون ٿي رهيون آهن ۽ هوڏانهن تون هٿ نه رکي آرام سان ويٺو آهين. گهر ويني جو ملي ٿي وڃان!

تون ڏاڍو ياد اچين ٿو. هر ڪم ۾ تنهنجو خيال اچي ٿو ۽ سوچڻ لڳان ٿي ته تون هن وقت ڇا ڪري رهيو هوندين؟ ڪتاب پڙهان ٿي ته توسان گهاريل گهڙين جون تصويرون سامهون ڦرڻ لڳن. ڪڏهن ته ايتري سڪ ٿي لکيم جو ڊوڙندي مٿي ڇت تي ويندي آهيان ته شايد تنهنجي جهلڪ نظر اچي وڃي. منجهند جو هڪ بچي ۽ رات جو نوين بچي ته ڏهاڙي درشن ڪريان ٿي. ٽڪجي لیتندي آهيان ته دل چاهيندي آهي ته تون پاسي ۾ هجن ته توسان ڪجهه نخرا ڪريان. تون به ڇا ياد ڪندين ته هڪ ڏيواني چوڪري گلي پئجي وئي آهي. يا ته هفتي ۾ هڪ خط لکي يا ته روز روز خط لکي پور ٿي ڪري. سج ٻڌايانءِ مون کي تنهنجي "ياد" ايتري پياري ٿي وئي آهي جو تنهنجي پرواهه ئي ڪانه رهي اٿم. پر توسان ملڻ لاءِ به دعائون گهرندي رهندي آهيان ته توکي پنهنجي ياد ڏيندي رهاڻ. متان وساري نه ڇڏين.

تو منهنجو رول نمبر پڇيو آهي. هاڻي مون کي اخبار جي صفحن تي به تلاش ڪندين. پر مون کي پنهنجي زلزلت سجهي ٿي. ان وقت نه توکي احساس هو ۽ نه مون کي. مستين ۾ پورا هئاسين.

منهنجي ساهيڙي رابيل جو پيءُ گذاري ويو. ويڃاري ڏاڍو پئي رئي. مان ۽ ٻيون ساهيڙيون روز هن وٽ وينديون آهيون. تون به چوڪري بنجي هن کي پرڄاڻي

جو خط ضرور لکجان. توکي ته اندازو هوندو ته منهنجيون هي سامهڙيون اسان کي ڪيترو نه ڪم اچن ٿيون.

توڪي ته اهڙن لفظن ۽ جملن کان چڙ ايندي آهي ته مان تنهنجي ٻانهي آهيان يا "مان تنهنجي داسي آهيان" يا "مان تنهنجي قدمن جي مٽي آهيان" پر سچ ٿي چوان ته مان اهي جذبا دڪ کان مجبور ٿي ظاهر ڪندي آهيان ۽ پاڻمرادو وات مان نڪري ويندا آهن يا نڪرڻ چاهيندا آهن.

۱ - جولاءِ ۱۹۶۴ع:

مومل کي خط: مٺڙي! مون کي چڱي طرح ڪاڻو آهي ته اڄ تون ڪيترو نه غمگين هوندين. توکي مون تي ڪاوڙ به ڏاڍي هوندي. مان جو ڪجهه هينئر لکندس، تون سمجهيندين ته مان مڪڻ لڳائي رهيو آهيان. (تنهنجي چوڻ موجب مان تنهنجي زخمن لاءِ لوڻ نه ٿي نه ٿو سگهان) پر جو ڪجهه منهنجي دل ۾ آهي، سو ئي نڪان ٿو.

قصور منهنجو به آهي. خبر ناهي مون کي ڇو يقين هو ته تون ڪڏهن به ناپاس نه ٿيندين. تون ايتري ذهين ۽ هوشيار آهين جو مان تصور به ڪري نه ٿي سگهيس ته تون ڪو فيل ٿيندين. توکي ڪيترو نه ڏک هوندو. معلوم ناهي گهر ۾ توکي ڇا ڇا چيو ويو هوندو ۽ ٻين توکي ڪهڙا مينها ڏنا هوندا. تو جهڙي پياري صورت واري ڇو ڪريءَ جي دڪن جو سبب مان ٿي آهيان. مون کي پشيماني ٿي رهي آهي. مون کي تنهنجي پڙهائيءَ جو خيال رکڻ ڪپيندو هو.

اڄ مون کي تنهنجي محبت جو وڌيڪ اندازو ٿي رهيو آهي. تون مون کي ايترو پيار ڪرين ٿي، جو دنيا جي هر شيءِ يلجي ويڃي ٿي ۽ مان ايترو خود غرض آهيان، جو تنهنجي ڪاميابيءَ طرف گهڻو توجه ٿي ڪونه ڏنر. تون به ملاقاتن ۾ مڪڻ رهين. ههڙي خلاصي جڳهه جو ملي وئي آهي. پريم نگر ۾ تنهنجيون سامهڙيون ته پنهنجي ڪتابن کي لڳي وينديون هيون، پر پاڻ ٻئي جدا ڪمري ۾ ڪلاڪن جا ڪلاڪ قرب جي ڪچهرين ۾ گذاريندا هئاسون. ڪيتري نه مدھوشيءَ ۾ هوندا هئاسون.

مون سمجهيو هو ته تون رات جو نظر نه ايندين پر دستور موجب تون ڇت مٿان موجود هئين ۽ مان مشڪل سان پنهنجا ڳوڙها روڪي سگهيس. تون ڪيتري نه سٺي آهين، تون ڪيتري نه پياري آهين. تنهنجيون اهي ڳالهيون ئي ته مون

کي مارن ٿيون (نه چيارن ٿيون).

تون چوندي هوندين ته پيار جا ٻه ٻول لکي دل ٿو وندرائي يا مڪڻ ٿو
نگائي. (نيڪ آهي منهنجي پياري ڊبل روٽي).

پهرين سنڌي اخبار ڏنم ۽ وري انگريزي اخبارون پڻ. پر جنهن ڳالهه جي
ڳولا هئي، اها نظر نه آئي.

هاڻي گهڻي ماتم ٿيو. چڱو، هاڻي ڪجهه ٻيون ڳالهيون ڪريون. سڄي
ٻڌاءَ، زلزل ڏسي، تنهنجي دل ۾ مون بابت ڪهڙو خيال پيدا ٿيو؟ ڪهڙيون
ڪهڙيون ڪاريون ڏٺي، مٿيون مٿيون يا ڪوڙيون ڪوڙيون؟ تو ڪيترو رنو،
يعني ڪيترو وقت رنو، ڪيترو زور سان رنو ۽ ڪيترا ڳوڙها نڪتا (گلاس جي
حساب سان)؟

تنهنجي پيءُ توکي ڇا چيو، ماءُ ڇا چيو؟ منهنجي ته دل چاهي ٿي ته تسلي
ڏيڻ لاءِ تو وٽ پهچي وڃان، پر خبر ناهي تون مون کي ڇا ڇا ٻڌائيندين ۽ ڪيترو
پڇيندين. پر ائين ڪرڻ سان گهٽ ۾ گهٽ تنهنجو جيءُ ته هلڪل ٿي پوندو. چڱو
ٻڌاءِ توکي مون تي ڪيترو غصو آهي. تمام گهڻو! چڱو مون کي سزا ڏي. جيتري
وڻيئي. تنهنجيون مون لاءِ تجويز ڪيل سزائون به ڪيتريون خوبصورت ۽ پياريون
هونديون آهن.

۲ - جولاءِ ۱۹۶۴ع:

ساڳيو خط هلي پيو: مومل! اڄ تون ذري گهٽ بيوهه بنجڻ کان بچي وئين. ان
حادثي لاءِ جوابدار تون ئي آهين. سامهون بس اچي رهي هئي. منهنجي دل ۽
دماغ تي سوار هئڻ ۽ مان اسڪوٽر تي سوار هوس. ٿورا انچ بس کان پري وڃي
ڪريس. اڄ جيڪڏهن مان ختم ٿي وڃان ها ته پڇاڙڪو خيال جو منهنجي دماغ ۾
هو، اهو تنهنجي ئي هو ۽ اهو ڪيترو نه ٺاهوڪو موت ٿئي ها. جڏهن اسين
مرنداسين، تڏهن توکي ٻڌائيندس ته ان وقت مان ڇا سوچي رهيو هوس.... اڄ به
تنهنجو خط ڪونه آيو.

۷ - جولاءِ ۱۹۶۴ع:

مومل جي خط جو ٽڪرو: زندگيءَ کان پيارا پنهل! تو ته منهنجي فيل ٿيڻ تي
اهڙو ماتم جو خط لکيو آهي، جن نه مان مري وئي آهيان. پر مون کي پنهنجي

ناپاس ٿيڻ جو ملال ڪونهي. پيار جي بدلي ٿي ته فيل ٿي آهيان. پيار ۾ ته فيل ڪونه ٿي آهيان. اسڪول جي امتحان ۾ فيل ٿي آهيان. پيار جي امتحان ۾ ته فيل ڪونه ٿي آهيان. پيار ۾ جو ڪجهه ملي رهيو آهي. امتحان پاس ٿيڻ سان ان جي ذري به حاصل ڪونه ٿئي ها. پر امتحان ۾ ناپاس ٿيڻ جي مون کي خوشي آهي. خبر اٿئي ڇو؟ ان ڪري جو اڃا مان اسڪول وڃي سگهندس. پاس ٿيان ها ته. جيئن بابو چوي ٿو، مئٽرڪ کان پوءِ مون کي، تعليم ختم ڪرائي گهر ۾ وهاريو وڃي ها. ناراض نه ٿجو. متان سمجهو ته مان ڄاڻي وائي فيل ٿي آهيان ۽ محنت ڪانه ڪيم. مان ته توهان جي تاڪيد موجب پڙهائيءَ ۾ خوب محنت ڪندي رهيس ۽ هاڻي سيلميٽريءَ لاءِ به پوري پوري محنت ڪندس. رڳو توهان ناراض نه ٿجو.

۲۳ - آگسٽ ۱۹۶۴ع:

مومل جي خط جو ڪجهه حصو: خبر نه ٿي پوي ته مان ڇا ڪريان. توڏانهن خط لکي. ان تي تنهنجي ائڊريس لکي لڪائي رکيو هوم ته ٻاهر نڪرڻ تي ٿيل جي ڊبي ۾ وجهندس. خبر ناهي اهو خط ڪيئن گهر ۾ پڪڙجي پيو. هاڻي ته سڀ لافا مون کان ڪسيا ويا آهن ۽ منع ڪئي وئي آهي ته مان ڪنهن کي به خط نه لکان. مائٽن جي شڪ کان بچڻ لاءِ حالي رات جو ڇت تي ڪونه ٿي وڃان. تون مون کي نه ڏسي ناراض ته ٿيو هوندين. مان ته ٻن باهين جي وچ ۾ اچي وئي آهيان. پر تون ته ناراض نه ٿي. ڀلي سڄي دنيا مون کان ناراض ٿئي پر تون نه ٿئي. تون ته مون کي سمجهي سگهين ٿو. مائٽن تي ته عزت جو پوت سوار آهي. مان توکان معافي ٿي گهران (تون هن قسم جا گفتا پسند نه ڪندو آهين. پر مان لکڻ تي مجبور آهيان). تون ته مرد آهين. آزاد آهين. هاڻي ته جي مون کي ٻاهر نڪرڻ جي ضرورت پوي ٿي ته ڪو گهر جو ڀاتي ساڻ هلي ٿو. هي خط مشڪل سان رابيل کي لڪائي ڏنو اٿم.

۶ - سيپٽمبر ۱۹۶۴ع:

مومل جي خط جو هڪ ٽڪرو: مصيبت مٿي مصيبت اچي رهي آهي. اڄ توسان پريم نگر ۾ ملاقات ڪري گهر پهتس ته اتي مون لاءِ پادر پُسيا پيا هئا. خدا کان پوءِ تون ئي منهنجو رکپال آهين. بس اسٽاپ وٽ منهنجي پيءُ جي هڪڙي گهاٽي دوست جو گهر آهي. هو مون کي ننڍي هوندي کان سڃاڻي. وري ڪڏهن ڪڏهن سهلين سان بيٺي هوندي آهيان ته پوست ڪري برقي جو نقاب مٿي ڪري ڇڏيندي

آهيان. هن مون کي ڪيترائي ڀيرا اتي ڏٺو آهي. اڄ به ڏٺائين ۽ مان اڪيلي پريم نگر ڏي اچڻ لڳس ته هو به منهنجي پٺيان آيو ۽ مون کي ان گهر ۾ گهڙندو ڏٺائين. پاڙي جي ڪري هن کي خبر آهي ته ان جاء (پريم نگر) جو مالڪ ڪڏهن ڪڏهن ايندو آهي ۽ هن جا ٻار ٻچا هتي نه آهن. هو باپي کي ڳوليڏو ڳوليندو، اسان جي گهر آيو. بابو گهر ۾ هو ۽ پوءِ ٻئي گڏجي پريم نگر ڏي روانا ٿيا. منهنجي هتي پهچڻ سان امان مون تي ڏاڍي ٿڪ لعنت ڪئي ۽ اهي ڳالهيون ٻڌايائين. مون کي ته تنهنجو خيال ٿي پيو آهي ته باپي جن تنهنجي ان گهر مان نڪري وڃڻ کان اڳ نه پهتا هجن. مان ته هاڻي باپي جي نظرن ۾ به ڪري پيس. پاڇائيءَ کي به اڄ بل ملي ويو آهي. امان کي ٻئي چوي ته مان چوريءَ جي ڪرتوتن بابت توهان سان ڪوڙ ٿورو ئي ڳالهائيندي هئس، مون تي يقين ڪريو ها ته هيستائين حد نه پهچي ها. مان ته روئي روئي ڪن ڪري ڇڏيا آهن. هاڻي ته ڪوڙ ڳالهائڻ ۽ ڳالهه ٺاهڻ جي به گنجائش ڪانه رهي آهي. ان ڪري جو سوال ٿئي ٿو، جا جڻ ٿئي ٿي ان جو جواب ۾ رهندي رهان ٿي. تو وٽ ڪو اچي ته پنهنجي نموني دليريءَ سان منهن ڏجان. منهنجو فڪر نه ڪر. هاڻي طوفانن سان منهن ڏيڻ سڪي وئي آهيان. مان سمجهي وئي آهيان ته تنهنجو پورو ساٿ هوندي، تنهنجو پورو خلوص هوندي، تنهنجو پورو پيار هوندي حالتون اهڙيون آهن ۽ اهڙيون رهنديون جو مونکي طوفانن سان اڪيلي سر ئي مقابلو ڪرڻو پوندو..... هنن حالتن هوندي به ڏس، توکي هي خط لکي رهي آهيان ۽ پڪ اٿم ته تو تائين پهچائي به سگهندس.

ڏيڍ سال کان پوءِ منهنجي گهاٽي ۾ گهاٽي سامهڙي منيران اچي وئي آهي. هن واسطي ئي ته مون توکي چيو هو ته جي خبر پويس ته مان توکي پيار ڪرڻ لڳي آهيان ته ساڙ ۾ سڙي ويندي. هو ٻئي شهر ۾ وڃي رهي هئي. هاڻي واپس هتي اچي وئي آهي.

۸ - سيپٽمبر ۱۹۶۴ع:

جهه مهينا ٿي ويا آهن، ڪوشش ڪندي به هيءَ دائري لکڻ تي دل ڪانه ٿير. هڪ ٻه ڀيرو قلم تيار ڪري نوٽبڪ کولي ويٺس، پر سوچي سوچي وري بند ڪري ڇڏيم. رڳو هڪ ٻئي جا خط ڏنا اٿم.

هنن ڇهن مهينن ۾ گهاٽي واقعا پئي ٿيا آهن. هاڻي اسين دوست واري جڳهه ۾ ملند. آهين، جنهن کي ”پريم نگر“ جو نالو ڏنو اٿئون. هن جو اسڪول ان جي

ويجهو آهي. مومل خط رستي پروگرام ڏيندي آهي. جنهن ۾ ڏينهن وقت نڪندي آهي. مان مقرر وقت کان اول وڃي وهندو آهيان. بعضي سامعڙين سان ايندي آهي. بعضي اڪيلو. ڏاڍي آرام ۽ اضمينان سان وقت گذرندو آهي.

هڪ ٻي جو ديدار ته اسين روزانو ڪري سگهندا آهيون. اسپتال کان هن جو گهر به گهڻيون پري آهي. وڃ ۾ ڪجهه گهر آهن. پر هن جو گهر ٻماڙ تي آهي ۽ اسپتال جي سامهون آهي. مومل پنهنجي ڇت تي بيهندي آهي ته منهنجي اسپتال صاف ڏسڻ ۾ ايندي آهي. مان در وٽ بيهندو آهيان. پهرين ته ڏينهن جو وقت مقرر ڪندا هئاسين. هڪ ٻئي کي ڏسڻ سان دل ۾ خوشيءَ جون لهرون پندا ٿينديون آهن. پوءِ وري خيال ڪيوسين ته ڏينهن جو ٻين جي نظر پوي ٿي. ان ڪري رات جو ديدار ڪجي. نوين بجي جو وقت مقرر ڪيوسين. هن کي ته مان نظر ايندو هوس. پر اونداهين راتين جو مان هن جي جهلڪ ڏسي ڪونه سگهندو هوس. پر رڳو اهو احساس ته مومل مون کي ڏسي رهي آهي. عجيب خوشي پندا ڪندڙ هو. البت چاندوڪين راتين جو مان به هن کي ڏسي سگهندو هوس. پوءِ وري هن ڇا ڪيو جو مٿي هڪڙو بلب کڻي لڳايائين. انهيءَ بهاني سان ته هوءَ ڇت تي آرام سان پڙهي سگهندي. هوءَ گهڙيءَ گهڙيءَ اچي بلب جي روشنيءَ ۾ بيهندي آهي ۽ مان بهار بهار ٿي ويندو آهيان. سارو ڏينهن نوين بجي جو اشارو مقرر ڪيوسين. جنهن ڏينهن ملڻو هوندو آهي. ان جي اڳين رات جو هوءَ بلب کڻي ڪناري واري ڀت مٿان رکندي آهي. ٽائيم جو اول ئي فيصلو ٿيل هوندو آهي.

ملاقات جي انتظار واري رات به عجيب خوشيءَ ۾ گذرندي آهي. ڪيترائي ڀيرا ننڊ مان جاڳي پوندو آهيان ۽ آسمان طرف ڏسي. يا ڪڪڙن يا ٻانگ جو آواز ٻڌي. وقت جو اندازو لڳائيندو آهيان. پوءِ تمام سویر اٿي. پنهنجي بدن جي چنڊ ڦوڪ ۾ وقت گذاريندو آهيان. بک ته ائين محسوس ڪانه ٿيندي آهي. باقي ملاقات پوري ٿيڻ کان پوءِ ننڊ نه ڏاڍي ايندي آهي ۽ بک به سٽائيندي آهي. کائڻ لاءِ کٽمڙا، ميوو وغيره وٺي ويندو آهيان. ڪڏهن هوءَ به کائڻ لاءِ ڪجهه آڻيندي آهي. پر مومل کائيندي تمام ٿورو آهي. چوندي آهي ”اهو وقت به چو نه پيار ڪرڻ ۽ پيار جي رهائين ۾ گذاريون.“ حقيقت ۾ منهنجي دل به ائين گهرندي آهي. هڪ ٻئي کي ڪارائڻ ۾ به لطف آهي. مان پاڻي پئندو آهيان ته ڪلاس مان پهريون ڀيرو ڊڪ مومل کي پرائي پوءِ پاڻ پئندو آهيان. هڪ ئي بسڪوٽ کي ٻئي جڻا هڪ ئي وقت چڪ

هڻندا آهيون.

اسپتال جو ملڻ بند ڪيوسين ته اتي ملڪ مانيٽو ٿي ويو آهي. ڌوٽيءَ به چڪر هڻڻ ڇڏي ڏنا آهن. ڪنهن کي به ڪجهه چوڻ جو موقعو ڪونه ٿو ملي. مومل جي گهر وارن به سمجهيو ته اهو سڀ ڪجهه سندن ڌيءَ تي بهتان هو. هنن وري علاج واسطي اچڻ شروع ڪيو. البت مومل کي اڪيلو نه موڪليندا هئا. انهن ڇهن مهينن ۾ هوءَ مون وٽ فقط ٻه گهرا آئي. هڪ گهمرو لڪي ۽ ٻيو گهمرو وڏي پيٽ سان گڏجي.

مئٽرڪ ۾ ناپاس ٿي پئي. چوي ته صفحا پڙهي وڃان. پوءِ وري جو کڻي ڏسان ته منهنجي دماغ ۾ ته سارو وقت تنهنجو خيال پئي هليو ۽ ڪتاب مان ته ڪجهه به ڪونه سمجهيم. امتحان وارن ڏينهن ۾ ملاقاتن جو پروگرام رهندو هو. طوطي ۽ رابيل ته پريم نگر جي ورائنڊي ۾ پڙهنديون هيون ۽ اسين ٻئي پنهنجين مستين ۾ پورا. چوي پئي ته پير هلندي به اها تڪڙ ته جلدي وقت ختم ٿئي ته اچي توسان ملان. پتو ڪونه پوي ته ڇا پئي لکان. اڳئين سال ته پنهنجي ڪلاس ۾ ٽيون نمبر بيٺي هئي. پر مون ڏٺو تي فيل ٿيڻ جو هن کي ارمان ڪونه ٿيو هو. چيائين ”مون کي تون گهرجين، تنهنجو پيار آهي ته بي ڪنهن ناڪاميابي جو افسوس ٿي نه ٿو سگهي.“ مون کي هن جي ناپاس ٿيڻ تي ڏک ٿيو. مون ته هن جي پاس ٿيڻ جي خوشيءَ ۾ جشن ملهائڻ جو سوچيو هو.

اسان پنهنجي پنهنجي زندگيءَ جو سڀ ڪجهه هڪ ٻئي کي ٻڌائي ڇڏيو آهي. پهرين پهرين مون کي خيال آيو هو ته مان هن لاءِ پهريون مرد نه آهيان. پر اها منهنجي غلطي هئي. مون کي رڳو هن جي ڳالهائڻ ٻولائڻ ۽ جلدي منهنجي بنجي وڃڻ ڪري غلط فهمي ٿي هئي. پر پيار اهڙي شيءِ آهي جو هڪ ڀل ۾ ائين محسوس ٿيڻ لڳندو آهي جڏهن ته ورهين کان لاڳاپو پئي رهيو آهي. حجاب جا پردا هڪدم هٽيو وڃن. وري شهري چوڪري هجڻ ڪري، ناولن ۽ سٽيمما جي اثر ڪري پڻ هن جي گفتگوءَ ۾ کڙائي تڙائي پڻا ٿيو وڃي.

پرينءَ کي سوکڙي ڏيڻ ۾ ڪيترو نه مزو آهي. ان جو ڪاٿو ٻيو ڪير ڪري نه سگهندو. بزار ۾ اڳي به ويندو هوس، پر هاڻي وڃڻ جو لطف ئي ٻيو آهي. نظرون سٺي ۽ سندر وٽ جي تلاش ۾ رهن ٿيون ۽ هر دلپسند شيءِ مومل کي دٻ تي دل چاهي ٿي. سوکڙي خريد ڪرڻ جو ارادو ڪري بزار وڃڻ ۾ لطف هي.

سوڪڙي ڳولڻ ۾ مزو حاصل ٿئي ٿو. سوڪڙي خريد ڪرڻ ۾ خوشي ملي ٿي ۽ پرينءَ کي اها ڏيڻ وقت ۽ ان تي هن جي ٻهڪڻ کي ڏسي ماڻهو مسرت سان پرجيو وڃي. اڄ تائين مون کي ڪنهن لاءِ ڪا چيز وٺڻ ۾ ايترو شوق نه ٿيو آهي ۽ نه ايتري خوشي ملي آهي. هيءَ به جيون جي هڪ وڏي خوشي آهي. ڪي سوڪڙيون اهڙيون هونديون آهن، جي گهر کڻي وڃڻ مومل واسطي مسئلو هوندو آهي. البت ڪتابن جي سوڪڙيءَ ۾ ائين ڪونه ٿئي ۽ هوءَ ڪتاب پڙهڻ جي شوقين به آهي. مان به چاهيندو آهيان ته هوءَ سنڌي ڪتاب گهڻا پڙهي. ان ڪري ڪتاب هن کي جام وٺي ڏيندو آهيان.

مان سمجهندو هوس ته مومل سان سڀ دوريون اورانگهڻ کان پوءِ شايد مون لاءِ هن ۾ ايتري چڪ نه رهندي. پر ڳالهه صفا ابتڙ نڪتي. هوءَ منهنجي لاءِ وڌيڪ ڊنڪش ٿيندي وڃي. حجاب جا پردا هٽڻ سان، نئون نئون حسن، نئين نئين جاذبيت پندا ٿيندي رهي ٿي. هوءَ محبت جي مامري ۾ ڏاڍي Submissive آهي. قرب مان هوءَ خود بيحد خوشي حاصل ڪري ٿي ۽ ان خوشيءَ جو اظهار به ڪري ٿي. هن کي خوش ڏسي ۽ دلچسپي وٺندي محسوس ڪري پاڻ وڌيڪ سرهاڻي حاصل ٿئي ٿي.

مون کي هاڻي سڌ پئي آهي ته سمهڻ ڪوئيءَ جي سونهن (Bed Room Beauty) به ٿيندي آهي. لباس اندر جن عضون جي سونهن لڪل رهي ٿي، سا سمهڻ ڪوئيءَ ۾ پڌري ٿئي ٿي. ان کان سواءِ بيجان بت واري سونهن ڪافي نه آهي. چرپر، زندگيءَ جي نشاني آهي. چرپر، ناز، ادا ۽ مستيءَ جي سونهن ئي مست ڪندڙ ٿئي ٿي.

بهرائڙيءَ جا ڪيترا ڪامورا ۽ وڏيرا ۽ خود نوجوان شاگرد، شهرن ۾ ڪاليجن ۽ يونيورسٽين ۾ اچڻ کان پوءِ، پنهنجيون سهڻيون سيميتيون سوٽيون ماساٽيون، جن سان هنن جو مڱڻو يا پرڻو ٿيل هوندو آهي، تن کي ڇڏي، هو شهري ڌارين چوڪرين سان شادي رجائندا آهن. اهڙين شهري چوڪرين جي چڪ، ظاهري ڏيک ويڪ، ٺٽ نانگر، ناز نخري، ڪڙائي تڙائي ۽ فشن ڪري به ٿي سگهي ٿي. پر ان چڪ جو بنيادي ڪارڻ سمهڻ ڪوئيءَ جي سونهن (Bed Room Beauty) ٿي سگهي ٿو. بهراڙيءَ جي چوڪرين ۾ سمهڻ ڪوئيءَ جي سونهن نه ٿي ٿي. پابندي ڪري، پنهنجن جذبن جو اظهار نه وات سان ڪن ۽ نه جسم

سان. گهر جي تربيت ۽ ڳوٺ جو ماحول هن کي پنهنجيون خواهشون دٻائڻ سيکاري ٿو. عورتون هن سماج ۾ غلامن جون غلام آهن. هڪڙي سماج ۾ طبقاتي غلامي ۽ ٻيو گهر ۾ مردن جي غلامي. ان ڪري هو جهڙيون ٻاهر هيسيل تهڙيون سمهن ڪوئي ۽ ۾ هيسيل. جنسياتي جذبي سان پاپ جو احساس ڳنڍيل هجڻ ڪري، ان جي اظهار کي ئي پاپ سمجهن. غلام ماڻهوءَ ۾ نه زندگي ٿيندي آهي نه زندگيءَ جو اظهار، نه سونهن جو اظهار ۽ نه پيار جو اظهار. هڪ ٻوتي ۾ ڪهڙي زندگي، ڪهڙي سونهن، ڪهڙو پيار، جيتوڻيڪ نالي ۾ سڀ ڪجهه ٿي سگهي ٿو ۽ پيار، آزاديءَ جي جذبي سان مالا مال ڪري ٿو.

ٻڌندا رهيا آهيون ته بت پرستي گناهه آهي، بت پرستي حرام آهي، بت پرستي ناجائز آهي..... پر انسان بنيادي طرح بت پرست آهي. پيار جيون جو مرڪزي جذبو آهي ۽ بت پيار جو محور آهي. انسان لاءِ سندر ۾ سندر، سهڻي ۾ سهڻي، حسين ۾ حسين وٽ انسان جو بت آهي، انسان جو بدن، انسان جو سرير، هن واسطي دنيا ۾ ٻي ڪابه شيءِ ايتري ڪشش نه ٿي رکي، جيتري انسان جو بت. هو جڏهن پنهنجي من پسند انسان جي بت ۾ مڪن ٿي ويندو آهي ته هن کي دنيا جي ٻي ڪابه وٽ پاڻ ڏانهن متوجهه ڪري نه سگهندي آهي.

انسان بنيادي طرح بت پرست آهي. سهڻي ۽ خوبصورت بت جي پوڄا، بدن جي ذري ذري سان پيار ڪرڻ، انگ انگ کي چمڻ، لڱ لڱ مان لذت حاصل ڪرڻ، ان ئي پرستش جون پڌاريون آهن. جنسياتي بک ۽ جنسياتي هيجان جي حالت ۾ خوبصورت ته ٺهيو، بدصورت ۽ ڪوجهي بدن جي به انسان پرستش ڪري ٿو: ان کي پيار ڪري ٿو، ان کي چمي چٽي ٿو، سڀ ڪجهه ان کي اري ٿو.

شعر، نفعا، غزل، قصا، داستان، ناول، ڪهاڻيون، چترڪاري، مورتيسازي، راڳ، ناچ ۽ هر فن، بت پرستيءَ جو نتيجو ۽ پڌرائي آهي.....

اسان کي پنهنجي ڳالهين ۾ اهڙو مزو ايندو آهي، جو ٻين بابت تمام گهٽ ڳالهائيندا آهيون.

هڪ ڏينهن پڇيومانس ”تنهنجي هنن سهيلين جا به دوست هوندا ۽ تون به هنن جو ائين ڍڪ بنجندي هوندينءَ، جئن هو تنهنجو ڍڪ بنجن ٿيون.“

چيائين ”رابيل جو به دوست آهي ۽ طوطيءَ جو به. مان طوطيءَ سان به چار دفعا ڪڏجي، هن جي دوست جي گهر وئي آهيان، جتي سندس ان دوست جي زال به

موجود هوندي آهي. مان هن سان ڳالهائيندي ضرور آهيان، پر برقي اندران.“
 هڪ ڏينهن مومل چيو ”طوطي چوي ٿي ته اسان کي ڪا ٻي جڳهه ڪانهي،
 ان ڪري اعتراض نه هجي ته مان پنهنجي دوست کي هتي ئي ملان.“
 مون کي اها ڳالهه پسند ڪانه آئي. پر جئن طوطي، مومل جي رازدار هئي ۽
 وقت بوقت اسان جي مدد پئي ڪئي اٿائين، ان احسان هيٺ قبول ڪير، پر ان
 شرط تي ته مون بابت هن کي ڪجهه نه ٻڌايو ويندو، هو پئڻين دروازي مان اچي
 ڪمري ۾ طوطيءَ سان ڪچهري ڪندو ۽ هيڏانهن نه ايندو ۽ نه مون سان ڳالهائڻ
 جي ڪوشش ڪندو.

مومل ٻڌايو ته طوطي پنهنجي دوست کي ڪڏهن به اسان بابت ڪجهه نه
 ٻڌايو آهي، ڇو ته تنهنجي ڊاڪٽر هجڻ جي نازڪ مسئلي جو هن کي به احساس
 آهي ۽ هن کي اهو چيو ويو آهي ته هي مومل جي ماسيءَ جو گهر آهي.
 اهڙي طرح هن جون ٽي چار ملاقاتون ٿيون آهن. اها ڳالهه مون کي پسند
 ڪانهي. مومل به اهو سمجهي وئي آهي ۽ چيو اٿائين ته اڳتي جڏهن به طوطي
 پنهنجو پروگرام رکندي ته مان بهانو بنائي نٿاڻي ويندس يعني ان ڏينهن اسان کي
 پنهنجي ملاقات ملتوي ڪرڻي پوندي. ٻي ڳالهه ته در جي پٺيان هو طوطيءَ جي
 دوست سان ڳالهائيندي هئي. اهو ڏسي، ڪاوڙ کان منهنجو منهن ڳاڙهو ٿي
 ويندو هو. هڪ لڳا غمي مان ان تي چڙب به ڏنيمانس. هن وري ائين نه ڪرڻ جو
 انجام ڪيو.

مومل بعضي روئي به ڏيندي آهي. پهريون ڀيرو هن ريت رنائين: ليتيا پيا
 هئاسين ۽ پيار ۾ مدھوش ته اوچتو چيائين. ”تون مون کي ڇڏي ته نه ڏيندين؟“
 ائين چئي اچي رڻ ۾ چٽڪي، مان ڪجهه سمجهي نه سگهيس. سڌا ڳاڙهي پري پئي
 رنائين. اکين مان لڙڪ بند ٿي نه ٿين. مان گهڻو ئي پرچايومانس. پيار ڪيومانس.
 پر جواب ڪونه ڏئي. ان رڻ جو ڪارڻ اڄ ڏينهن تائين ٻڌائي نه سگهي آهي.
 چوندي آهي: ”الاڻي ڇو اکين جو بند ٿئي پيو.“

هڪڙي ڏينهن خط ۾ لکيائين: ”هاڻي ته مون کي فرصت ڏي ته ڪجهه
 پڙهان.“ مون کي ڏاڍو ڏک ٿيو ته هاڻي مومل کي منهنجو خط به بار ٿو لڳي، جو
 هن کي اهو پڙهڻ جو فرصت ڪانهي. ٻئي ڏينهن جو ملياسين ته مان منهن ٻئي
 پاسي ڪري ليتي پيس ۽ هن سان نه ڳالهائيم. هن ڏاڍي ڪوشش ڪئي، ڪيترائي

سوال پڇيائين پر مان ڇپ. نيٺ سندس خط ڪڍي سامهون ڪيومانس ۽ اهو جملو ڏيکاري ڇيومانس: ”هاڻي توکي منهنجي خط پڙهڻ جي به فرصت ڪانهي، اها آهي تنهنجي محبت!“ منهنجو ايترو چوڻ هن جي نيٺن جو بند ٿئي پيو. پوءِ وري مون کي هن کي پرڄاڻو پيو. چيائين: ”خبر ناهي مان اهو جملو ڪيئن لکي ويس. ورنه هر وقت توکي ياد ڪندي رهندي آهيان ۽ تنهنجي مختصر خط جو به الاجي ڪيترو انتظار ڪندي آهيان ۽ اهو بار بار پڙهندي آهيان، مان ڪيئن تنهنجي خط کي بار سمجهنديس. مون کان غلطي ٿي، مون کي معاف ڪر.“

مون کي احساس ٿيندو آهي ته مومل کي پيسن جي ضرورت پوندي هوندي. شاگردياڻي آهي. محدود ڪيسي خرچي ملندي اٿس. هن کي مون تي به خرچ ڪرڻو پوي ٿو. مون وٽ اڃڻ واسطي ناڻڪي يا رڪشا جو پاڙو، تحفا به ڏئي پئي، ڪاٺڻ جي شيء به ڪڏهن ڪڏهن وٺيو اچي.

هڪ ڀيري ڇيومانس: ”تو کي پيسن جي ضرورت پوي ته حجاب نه ڪجانءِ.“

چيائين ”مون کي منهنجي ضرورت لاءِ ڪافي خرچي ملي ٿي، مان تمام سادي ۽ ڪفايت شعار آهيان.“

هڪ ڏينهن چيائين ”هڪڙي ڳالهه چوندي ڳچي ٿي ٿيان، خبر ناهي توهين ڇا سمجهندا.“

ڪافي ڏيکھ ڪرڻ کان پوءِ ٻڌايائين ته هن ماڻهن کان پنجاهه رپيا امتحان جي فيءَ وغيره لاءِ ورتا هئا، پر اهي ڪٿي ڪري پيا. ان ڪري حالي مان هن کي ڏيان. پوءِ واپس ڪندي. مان ڪجهه غصو ڏيکاريندي چيو هومانس: ”واپسيءَ لاءِ ڇو ٿي چوين، ڇا منهنجا پيسا تنهنجا نه آهن، تو ايتري ڏيکھ ڇو ڪئي، سڌو سئون حجت سان چوين ها ته هيترا پيسا ڏي.“

چيو هئائين ”جي واپس نه وٺندين ته مون کي نه کپن.“

ڪن مهڻي چيو هومانس ”گهڻو نه ڳالهه.“

”مون توهان سان هڪ ڀيري ڪوڙ ڳالهيو هو.“

”ڪڏهن جي ٿي ڳالهه ڪرين؟“

”مون توهان کان پنجاهه رپيا ورتا هئا، ان جي باري ۾.“

”ڪيئن ڀلا؟“

”توهان کي مون اهو نه ٻڌايو آهي ته منهنجي سامهون نازان تمام غريب آهي، ايتري قدر جو اسڪول جي ٻه ڀيري ڪانه سگهندي آهي. مان پنهنجي کيسي جي خرچيءَ مان ڪڏهن ڪڏهن هن جي مدد ڪندي آهيان. اها ڪي اها سڌ آهي، هوءَ به مدد ڪندي آهي. ان ڏينهن مئٽرڪ جو فارم ڀرڻو هو، هن وٽ فيءَ جا پئسا ڪونه هئا، ڪٿان به انتظار ڪونه ٿي سگهيو. ان ڪري توهان کان ورتا هئس.“

هن جي اها ڳالهه ٻڌي، مون کي ڏاڍي خوشي ٿي ۽ هن تي پيار آيم.

”تون هن عمر ۾ ئي اهڙا خير جا ڪم پئي ڪرين.“

”پر اڄ اهي پئسا واپس ٿي ڪريان. پنهنجي کيسي جي خرچيءَ مان ڪڍ ڪيا اٿس.“

”وري اهي ٻاراڻيون ڳالهيون. تو ۽ مون ۾ ڪهڙو فرق آهي. منهنجا پيسا، سي تنهنجا پيسا.“

”پر مون کي شرم ٿو اچي، تون الائي ڇا سمجهين.“

”مان ته بس اهو ئي ٿو سمجهان ته تو نهايت عظيم ڪم ڪيو.“

ان هوندي به پنجاهه رپيا زوريءَ منهنجي کيسي ۾ وجهڻ جي ڪوشش ڪرڻ لڳي. مون انڪار ڪيو مانس ۽ وري واپس سندس پٽيءَ ۾ وڌم. وري موڪلائڻ وقت ڪٿ تي پيسا رکيائين.

”ڏس مومل، جي هي پيسا نه ڪٽنديءَ ته مون کي صدمو رسندو ۽ مان ناراض ٿي ويندوسان.“

”خدا جي واسطي ٻيو جيڪي وٺي سو مون سان ڪر، پر مون سان ناراض نه ٿيندو ڪر.“

”ته پوءِ اهي پيسا پاڻ وٽ رک ۽ وري اهڙي ڳالهه نه ڪجانءِ.“

نيٺ پيسا واپس ڪٿا پيس.

ٻه ٽي گهمرا مون هن جي پٽيءَ ۾ ڪجهه رپيا وجهي ڇڏيا. خبر پوڻ تي موناڻي ڏنائين.

منهنجي سڄي دوست هن کي پيئڻ بنايو آهي. صرف اهو ئي هڪ دوست آهي، جنهن جي سامهون مومل کي آندو اٿس. هن کي ته اهڙي وڻي جو مون کي چيائين ته هن کي ڪنهن به قيمت تي نه ڇڏجان، ڇا هي شادي ٿي چوڻ ڪرڻي پوئي.

عید تي اٽڪل سوچيم. جڏهن مليا سين تڏهن مٺائيءَ جو پڙو ۽ ويهه رپيا ڏيندي چيو مانس ”هي تنهنجو پاءُ (مون واري سڄي دوست) تولا ۽ عید جي خرچي ڏئي ويو آهي.“

آخر اهي وٺا پيس.

ڪڏهن ڪڏهن ڏورايو ڏيڻو هوندو اٿس. ته چوندي آهي ”مان توکي آسانيءَ سان گهر وٺي ملي وئي آهيان. ان ڪري قدر ڪونه ٿو ڪرين. ورنه جڏهن مهينن جا مهينا منهنجو پيڇو ڪرڻو پوئي ها. گهر جي چوڌاري چڪر ڪاٽيا پوئي ها. منهنجي هڪ جهلڪ ڏسڻ خاطر ڏينهن جا ڏينهن انتظار ڪرڻو پوئي ها. جنن ٻين ويچارن عاشقن کي ڪرڻو پوي ٿو. پوءِ پتو پوئي ها.“

”تون چوین ٿي ته تو ئي مون کي اول پيار ڪيو. پوءِ مان به توکي سولائيءَ سان حاصل ٿي ويس.“

”سولائيءَ سان ٿو چوین! مان ته ٻن سالن کان تنهنجي پيار جي نگاهه جي بکي هئس. توکي ڪڏهن احساس به ڪونه ٿيو ته ڪونه ٿيو ته ڪو تنهنجو چاهڻ وارو پيدا ٿي چڪو آهي.“ هوءَ کلڻ لڳي.

اتفاق سان اسان کي ملڻ جون بي شمار سهوليتون پئي ميسر ٿيون آهن. ان سان گڏ دوستن ۽ سهيلين جي مدد ۽ مهرباني.

ڊاڪٽر وٽ اچڻ ائين به سولو آهي. شيشي هٿ ۾ کڻي، پوءِ هٻڪڻ جو سوال ٿي ڪونهي. پنهنجي اسپتال ۾ ڏاڍي مزي سان ملندا رهيا سين. ڏينهن ۾ به، ٽي ٽي دفعا به آئي. هتي ڳالهه ڪلڻ کان پوءِ دوست جي جنهن جاءِ ۾ ملندا آهيون، اها سدائين خالي رهندي آهي. اهو دوست مهيني ۾ هڪ ٻه ڏينهن به مشڪل سان اچي رهي. وڏي ڳالهه ته اها جاءِ مومل جي اسڪول کي ويجهي آهي. پٺيان به دروازو اٿس. هر سهوليت موجود. هڪ ٻئي سنگتيءَ جي جڳهه به آهي. هو چٽرو رهندو آهي. پريم نگر وارو دوست آيل هوندو آهي ته، ان سنگتيءَ واري جڳهه ۾ پروگرام رکندا آهيون.

مومل چوندي آهي: ”ماڻهن وٽ رهڻ لاءِ جاءِ ڪانهي، ۽ توکي عشق ڪرڻ لاءِ ايتريون جايون آهن.“

انهن ملاقاتن کان سواءِ اسين روز رات جو نوين بجي هڪ ٻئي جو درشن ڪندا آهيون. ان وقت جو به ڏاڍو انتظار رهي ٿو. مومل ته بعضي بعضي ائين بجي

اچيو بتي ٻاري ڇڏي. مان پنهنجي اسپتال ۾ هلندي هلندي انهيءَ احساس ۾ بيحد خوش پيو هلان ته هوءَ منهنجي انتظار ۾ بيٺي آهي ۽ مون کي ڏسي رهي آهي. ڪڏهن ڪڏهن فلم جو پروگرام پڻ رکندا آهيون. هوءَ پنهنجي ڪنهن پيڻ يا پاڇائيءَ سان ايندي آهي. مان به پهچي ويندو آهيان. لکي لکي هڪ ٻئي کي ڏسي سگهندا آهيون. حيدرآباد ريڊيو جو ”توهان جي پسند“ وارو پروگرام ضرور ٻڌندا آهيون. گڏجندا آهيون ته هڪ ٻئي کان انهيءَ پروگرام جي ٻڌڻ جو ضرور پڇندا آهيون. اها به اسان جي هڪ پياري پابندي بنجي وئي آهي.

هن جي خوشي، منهنجي خوشي بنجي وئي آهي ۽ منهنجي خوشي، هن جي خوشي بنجي وئي آهي. دل چاهيندي آهي مومل مون سان منهنجي هر خوشيءَ ۾ شامل هجي. ڪابه چڱي چيز خريد ڪندو آهيان ته دل گهرندي آهي ته هوءَ به اها ڏسي. گهر جي سينگار لاءِ ڪي شيون ورتي، دل چاهيو ته مومل به اهي ڏسي سگهي ها. هن کي انهن چيزن جو ٻڌائيندو ته ضرور آهيان. هوءَ ٻڌي ڏاڍو خوش ٿيندي آهي. دنيا جي ڏکڻ ۽ تڪليفن ۾ به مومل جو ڏاڍو ڏڍ ٿيندو اٿم. اهو احساس ته مومل مون کي پيار ڪري ٿي، مون کان دنيا جا ڏک درد و سارڻ لاءِ ڪافي آهي.

اسان جون ملاقاتون ڏاڍيون فرحتي پئي ٿيون. مومل جا مٿ مائٽ به وري علاج لاءِ ايندا ٿي رهيا. رات جو به ڏهاڙي درشن ٿيندو ٿي رهيو. خطن جو به ڌم لڳي پئي هئي. هوءَ ته الاهي خط موڪليندي ٿي رهي. روز يا ٻئي ٽئين ڏينهن، تپال رستي، ساهيڙين رستي، هٿون هٿ. اسين فل ٽائيم عاشق بنجي ويا هئاسين. اوچتو طوفان آيو.

اڳئين مهيني جي يارهين تاريخ مومل جون ٻه وڏيون پيڻر آيون. مون پاننيو دستور موجب دوا وٺڻ آيون آهن. منهن تي مرڪ پڌا ڪري، آجيان ڪئي مان. ”اسان جي ننڍيءَ پيڻ توهان کي جيڪا عطر جي شيشي ڏني آهي، اها واپس ڏيو.“ هن مان وڏي هڪدم چيو.

مان هن اوچتي حملي کان گهٽائي ويس. ”مون وٽ هن جي ڪا عطر جي شيشي ڪانهي، هوءَ مون کي ڇا لاءِ ڏيندي.“ مون صفا ڪوڙ ڳالهائين. ”اها شيشي اسان خود توهان وٽ ڏني آهي.“

”توهان کي غلط فهمي ٿي آهي. شيون هڪجهڙيون ٿي سگهن ٿيون.“

”اسان ٻڌو آهي ته هوءَ توهان سان ملندي رهي ٿي؟“

”توهان سان ئي ڪڏهن ڪڏهن هتي علاج واسطي ايندي آهي.“ مان ڪوڙ

تي سندرو ٻڌي بيٺو هوس.

”اها ڳالهه نيڪ ناهي. توهان ڊاڪٽر آهيو. ائين ڪرڻ توهان کي نه ٿو

سونهين. اسين عزت وارا ماڻهو آهيون. چوڪريءَ جو مڱڻو تيل آهي. انهن ڳالهين

جو چڱو نتيجو نه نڪرندو.“

”توهان کي ساري غلط فهمي ٿي آهي. ڪابه اهڙي ڳالهه ڪانهي.

منهنجي نرڙ تي پگهر اچي ويو ۽ اندر سارو ڪنبي رهيو هو. اتفاق سان ان

مهل ڪوبه مريض ڪونه هو.

اصل قصي جو پوءِ خبر پئي.

ان جي اڳئين ڏينهن تي مومل جي پاڇائي دوا وٺڻ آئي هئي. وڃڻ وقت هوءَ

ڪاڌي جي ڪري پيڇڻ لاءِ منهنجي ميز وٽ آئي. ڀرسان ڪپٽ ۾ هن جي نظر ٻن

شين تي پئجي وئي. هڪڙي عطر جي شيشي ۽ ٻيو زالائو ٻٽون. اها عطر جي شيشي

مومل کان ملي هئس. اها شيشي مومل جي ڀاءُ لاهور مان هن واسطي آندي هئي. گهر

جي سڀني ڀاتين اها ڏني هئي ۽ پاڇائي سڃاڻي ورتي. اهو ٻٽون وري مون مومل لاءِ

ورتو هو. ان ڏينهن ملڻ جو پروگرام هو. ٻٽون ڏنومانس جو هوءَ گهر کڻي وئي.

پاڇائيءَ اهو به ڏٺو.

”ڪٿان آندو اٿئي؟ پاڇائيءَ پڇيو.

”طوطيءَ ڏنو آهي.“ مومل ورائيو.

هن وڃي مومل جي ماءُ سان ساري حقيقت ڪئي. ماءُ اچي مومل کان آڏي پڇا

ڪئي. مومل. ڳالهه هن طرح ٺاهڻ جي ڪوشش ڪئي ”هي ٻٽون مون کي طوطيءَ

ڏنو آهي ۽ عطر واري شيشي مون هن کي ڏني آهي.“

ڳالهه ٻڌري هئي. مومل تي اعتبار ڪرڻ جو سوال ئي ڪونه هو. هن کان

پڇيو ويو ته تون ڊاڪٽر سان ڪيئن ۽ ڪٿي ملينءَ، ضرور لڪندي هوندينءَ. مومل

هر ڳالهه کان انڪار ڪيو. ماءُ کي ڏاڍو غصو آيو ۽ جوان ڌيءَ کي ٽڪڙ هڻي

ڪڍيائين. هتي بندش وڌي وئي ته هوءَ نه اڪيلي ٻاهر نڪرندي ۽ نه ڪنهن کي

خط لڪندي.

ان رات نوين بجي هوءَ ڇت تي ڪانه آئي. مون کي فڪر ويڙهي ويو. ان رات گذارڻ لاءِ مان هڪ دوست سان فلم ڏسڻ ويس ۽ هن سان مومل جي مامري بابت ڳالهائيندو رهيس. سمهيس به هن وٽ. ننڊ ته خير ڪا آئي. بک ئي مري وئي. ڪجهه سمجه ۾ نه پيو اچي. مومل مصيبت ۾ ڦاٽي هئي، مون کي ڪجهه نه ڪرڻ کپي. طبيعت ڏاڍي بي مزي ٿي پئي.

بي رات جو روشني نظر آئي ۽ هن به جهلڪ ڏيکاري هن کي ڏسي جن وڏو بار لهي ويو. انتظار هو ته هوءَ خط لکندي ۽ سارو احوال ڏيندي. پر خط ڪونه آيو. البت رات جو هن جو درشن ٿيندو هو. پنجن ڏينهن کان پوءِ ڇت تي روشني ٿيڻ به بند ٿي وئي. منهنجي بيقراري وڌي وئي صبح انهيءَ اميد ۾ گذرندو هو ته ٽيالي خط آئيندو ۽ شام جو اهو آسرو ته هوءَ ڇت تي بيهندي. پر نااميدي ئي نااميدي ملي. طوطيءَ کي خط لکيم ته احوال ڏي، پر هن به جواب ڪونه ڏنو.

جيتوڻيڪ اها پوري خاطري هئڻ ته مومل جو سات مون سان آهي. سخيون ۽ بندشون ڪجهه ڪري نه سگهنديون. ان هوندي به بي آراميءَ جي ڪا حد ڪانه هئي. نه ڪاڌو ٿي وڌيم ۽ نه پوري ننڊ ٿي آيم. ننڊ ۾ مومل جا سڀنا ايترا ڏسندو هوس. جو اڳ ڪڏهن به ايترا نه ڏنا هئڻ. وري رابيل کي خط لکيم ته مومل جي سڌ سماچار ڏي. نيٺ ۲۶ - آگسٽ تي مومل جو خط ملير. هن سارو احوال ڏنو هو. لکيو هئائين ته به خط لکي وري ڦاڙڻا پيا، جو ٽيال جي دٻي تائين پهچائڻ جو بل نه مليو. رات جو نه بيهڻ لاءِ لکيو هئائين: ”مان ان رات تو ڏانهن نهاري رهي هئس ۽ تون به سامهون پنهنجي اسپتال وٽ بيٺو هئئين. اتفاق سان ڀاڄائي مٽي چڙهي. مان هن کي پئيري هئس. ۽ هن جي اچڻ جي خبر ڪانه پيم. هن سمورو رنگ ڏنو ۽ ڇا ڪيائين جو واپس وڃي اما کي چيائين ته مٽي وڃي ڏيئين جو تماشو ڏس. هوءَ مٽي آئي ۽ مون کي به ڏنائين ۽ توکي به. نه ڪيائين هر نه تر. وئي چوئيءَ کان پوئتي گهلي، ڏاڍي مار ڏنائين.“

ان ڪري هوءَ رات جو نه بيهندي هئي. ملڻ لاءِ لکيو هئائين: ”۴ - سيپٽمبر امتحان جو پروگرام پڇڻ لاءِ اسڪول ويندس. پر اما چوي ٿي ته مان گڏ هلنديس. جي هوءَ نه هلي ته پوءِ پاڻ ملنداسين. انتظار ڪجانءِ.“

مون کي آت آيو.

ان رات نوين بجي ڇت ڏانهن نگاهه ڪيم ته ٽي ڏينهن ملڻ جو اشارو

موجود هو. هن جي جهلڪ به نظر آئي منهنجي خوشيءَ جي حد نه رهي. پوءِ ٻڌايائين ته اها مڙسي رابيل ڪئي هئي. هوءَ منهنجي خط پهچڻ تي هن جي گهر وئي ۽ اسڪول ۾ ضروري ڪم جو بهانو بنايائين ته ٻئي ڏينهن ضرور هئڻو آهي. ان رات نوين بجي گهر جا پاتي ڪونه هئا، ان ڪري هوءَ مون کي بلب رستي اطلاع ڏيڻ ۾ ڪامياب ٿي وئي.

ٻئي ڏينهن رابيل سان گڏ پريم نگر ۾ اچي پهتي پيار ڪرڻ تي اچي رڻ ۾ ڇٽڪي. ڪيترو وقت رڻندي رهي. چيائين: ”مان ڪنهن به قيمت تي توکي ڇڏي نه ٿي سگهان.“ مان هن کي تسلي ڏيندو رهيس. پوءِ سڀ خبرون چارون ڌري پرزي ٻڌايائين. چيائين: ”اما چيو آهي ته مان توکي اسڪول مان وٺڻ اينديس. پر اها رڳو ڌمڪي ڏئي اٿائين. ايندي ڪانه.“

پر ٻي ملاقات ۾ ٻڌايائين ته هن ماءُ ان ڏينهن هن کي وٺڻ اسڪول اچي پهتي هئي. پر اتفاق سان ان وقت مئٽرڪ ڪلاس جون سڀ چوڪريون ريڊيو پاڪستان گهمڻ ويون هيون، ان ڪري هوءَ موٽي وئي ۽ معمول جو بچاءُ ٿي ويو. هوءَ هن ملاقات ۾ به ڏاڍو خوش هئي. موج ۾ هئي. اهو ڏاڍو افسوس ٿيو ته رات وارو درشن بند ٿي ويو. مصيبت جو اڃا خاتمو نه ٿيو هو.

۵- سيپٽمبر طوطيءَ آئي. چيائين ته ڏهن بجي پهچجانءِ. مومل اڪيلي پهچي وئي. اڌ مني ڪلاڪ کان پوءِ چيائين ته مان اسڪول مان ٿي اڃان. سيٽ نمبر وٺڻو اٿم. مون به چيو ته مان تيسٽائين اسپتال مان ڇڪر ڏئي ٿو اڃان. وري واپس ملياسون. طوطي ۽ رابيل به اچي ويون ۽ ڏهن پندرهن منٽ ترسي هليون ويون. ڏيڍ بجي تائين ڏاڍو. مزي ۾ وقت گذريو. دنيا جي پرواهه ئي ڪانه هئي.

پوءِ خط ۾ لکيائين: ”مان نئين مصيبت ۾ ڦاسي وئي آهيان. تو وٽان گهر واپس اچڻ تي، اما لکڻ سان اچي ورتو. رتو رت ڪري ڇڏيائين. ان وقت بابو منهنجي پٺيان پريم نگر ڏانهن آيل هو. خبر ناهي تنهنجي نڪرڻ کان اڳ پهتو يا پوءِ. ڪانه هن طرح آهي ته مون توکي ٻڌايو هو ته بابي جو هڪڙو گهرو دوست جو مون کي به چڱي طرح سڃاڻي. پريم نگر جي ويجهو رهندو آهي. هن مون کي ٻه چار دفعا ان جڳهه جي در وٽ بيٺل ڏٺو هو ۽ ٻه چار ڀيرا اندر گهڙندو به ڏٺو هئائين. هو ان جڳهه جي مالڪ جو واقف آهي ۽ اها به سٺ آٿس ته ان گهر ۾

عورتون ڪونه ٿيون رهن. اڄ به مون کي اتي ويندو ڏسي ورتائين. سڌو آيو بابي وٽ. هن کي اچي چيائين ته پاڻ هلي معلوم ڪر ته ان گهر ۾ ڪنهن وٽ ۽ چوڻي وڃي. بابي کي ته اڄ ڏينهن تائين اسان جي مامري جي خبر ڪانه پئي هئي. هو سڌو گهر آيو ۽ اچي مون بابت پڇيائين ته ڪيڏانهن وئي آهي. پوءِ بابو ان جڳهه ڏانهن روانو ٿيو. باقي بابو بچيل هو. هاڻي هن کي به پتو پئجي ويو. جيتوڻيڪ امان مون تي ڪڪ رکڻ جي ڪوشش ڪئي آهي ۽ بابي کي ٻڌايائين ته سندس ان دوست ڪنهن به چوڪريءَ کي مومل سمجهيو آهي."

خط پڙهي ڏاڍو ڏک ٿيم. مومل تي مصيبت مٿان مصيبت اچي رهي هئي ۽ مان ڪجهه ڪري نه ٿي سگهيس. رابيل معرفت خط لکيومانس، آئت جو.

اسان ته هن مهيني پنهنجي پيار جي سالگره ملهائڻ جو سوچيو هو. هوءَ دوا وٺي منهنجي ميز جي ڀرسان لنگهي رهي هئي. هن جي هٿ مان شيشي ڪسڪي وڃي پٽ تي ڪري ۽ پرزا پرزا ٿي وئي. هن مون ڏانهن مرڪي نهاريو ۽ مون هن ڏانهن. هن جي مرڪ منهنجي دل ۾ پيهي وئي. دل ڄاهيو. هوءَ ائين مون ڏانهن نهاريندي مرڪندي رهي. اهي اکرڙيون، اهو مڪڙو، اها مرڪ وري ڏسڻ جي خواهش پيدا ٿي. هي سڪ ۽ پيار جو سال، هي انتظار ۽ تڙڦ جو ورهه ڪيئن نه خوشين ۾ گذري ويو. منهنجي جيون جي هي بهترين سال آهي.

سوچيندو آهيان ته مومل سان منهنجو پيار ڇو ٿيو ۽ ڇو آهي؟ سٺين سڌي ڳالهه آهي ته هوءَ سهڻي آهي ۽ پاڻ منهنجي جهول اچي پئي. پر حقيقت ايتري نه آهي. مان پيار جو بکايل هوس. ٻار ئي هوس جو هاءِ اسڪول ۾ پڙهڻ واسطي پنهنجي ڳوٺڙي کان تمام پري شهر ۾ وڃي رهڻو پيو. بورڊنگ هائوس ۾ رهندو هوس. پوءِ ڪاليج، پوءِ نوڪري ۽ پوءِ شهر ۾ خانگي اسپتال، ان ساري عرصي دوران رڳو موڪلن ۾ ڳوٺ پئي ويو آهيان. اهڙي طرح ننڍي هوندي کان ئي ماءُ پيءُ کان پري رهيو آهيان. ماءُ پيءُ کان پري معنيٰ ماءُ پيءُ جي پيار کان پري. پيار ويجهائي سان ٿيندو آهي. موجود ئي ڪونه هوندس ته پيار ڪيئن ملندو. اهڙي نمونيءَ ماءُ پيءُ جي پيار کان ٻالھو رهيس. بي جوڙ شادي ڪري زال جو پيار ملي ڪونه سگهيو. ڪاليج ۽ ڊاڪٽريءَ دوران ڪوڙ چوڪرين سان واسطو پيو ۽ لهه وچڙ ۾ آيس. انهن ۾ ڪي ڏاڍيون سهڻيون چوڪريون هيون ۽ ڏاڍيون وڻنديون هئ. پر مون ۾ اڳتي وڌڻ ۽ اڳرائي ڪرڻ جي دليري ڪانه هئي. پنهنجي شرميلي

طبعيت ڪري ڪنهن سان پنهنجن جذبن جو اظهار ڪري ڪونه سگهيس. شرميلي طبيعت ڪري دوستن جو دائرو نهايت ننڍڙو هو. تنهائيءَ جو احساس ڏاڍو رهندو هو. مطلب ته ٻي ڪنهن به چوڪريءَ مون کي ايترو نه چاهيو. مومل مون کي بي انتها چاهي ٿي. هن جو مون سان چاهه، مون سان لڳاءُ، مون سان سچائيءَ ۽ هن جي پيار جي اونهائي ڏسي مان خوشيءَ جي بلندين تي پهچندو آهيان. پر حيرت به لڳندي اٿم ته هوءَ مون کي ايترو چاهي ٿي. مان ته محسوس ڪريان ٿو ته مون کي هن جي پيار سان پيار آهي. ائين ته هن مون کي سمهڻ ڪوئيءَ جي سونهن جو احساس به ڏياريو آهي. اسين ٻئي ساڳئي مڊل ڪلاس جا آهيون، انڪري طبقاتي ذهنييت ساڳي آهي ۽ ڪيترن خيالن ۾ هڪجهڙائي پڻ. ٻئي سنڌي ڪتابن پڙهڻ جا شوقين آهيون خاص ڪري قومي ۽ سماجي موضوعن وارا. هڪڙي قوم جا آهيون. ساڳي ڌرتي. ساڳي جاگرافي. ساڳي ٻولي ساڳي تاريخ جو ناتو.

هن سان منهنجو ايترو پيار آهي. ان ۾ منهنجي انا به شامل ٿي سگهي ٿي. هوءَ مون سان پنهنجي بي انتها چاهنا جو اظهار لفظن کان وڌيڪ پنهنجي وهنوار سان ڪري ٿي: هوءَ مون سان چهتي پوي ٿي، مون ۾ پيهي وڃڻ چاهي ٿي. زبان سان، جذبن سان، امنگن سان، سرير سان پنهنجي پيار جي پڌرائي ڪري ٿي. وڏي ڳالهه تي هيترا خطرا ۽ جوڪر ڪڍي مون وٽ اچي ٿي ۽ ٻار ٻار اچي ٿي، ڏهاڙي ملڻ تي به روز پيار جا خط لکي ٿي، ڪڏهن ته هڪ ڏينهن ۾ به ٻه ٽي ٽي خط. نه هن ۾ پاپ جو احساس ٿو ڏسجي ۽ نه ماڻهن جي عزت جو ڏيکاءُ ۽ نه پنڌت جي پرواهه. ڇا مان ايتري جي لائق آهيان! مون کي هن جي پيار سان پيار آهي. اڄ تائين ته مان ڪنهن به چوڪريءَ ۾ پيار جي هڪ چولي به پڻدا ڪري ڪونه سگهيو آهيان ۽ هيءُ چوڪري منهنجي پيار ۾ چولين جو سمنڊ بنجي وئي آهي!

هن کي ”منهنجي مومل“ چوڻ تي دل چاهيندي هئي يا پائمرادو وات مان نڪري ويندو هو. هاڻي اهو لفظ بي معنيٰ لڳي ٿو ۽ ائين چوڻ ۾ هلڪڙائي محسوس ٿئي ٿي. ان سان ملڪيت جو تصور ڳنڍيل آهي ۽ مان انسان کي وڪري جي وٽ نه ٿو سمجهان. زال ۽ مڙس جو تصور خانگي يا شخصي ملڪيت جي ريت سان گڏ پڻدا ٿيو. هاڻي ڏسجي پيو ته دنيا ۾ طبقاتي سماج پوين پسان ۾ آهي ۽ غير طبقاتي سماج ۾ زال يا مڙس جو خانگي ملڪيت هجڻ واري تصور ۾ به ڦيرو اچي ويندو.

۱۰ - سيپٽمبر ۱۹۶۴ع:

هن جون ٻه ساهڙيون اسپتال ۾ آيون. هڪڙي رابيل ۽ ٻي منيران. منيران کي اڄ پهريون ڀيرو ڏٺو: ڊگهي، ڪڻڪ رنگي، منهن مهانڊو بي ڪشش. مومل ٻڌائيندي رهندي آهي ته هيءُ سندس ڪهاڻي ۾ ڪهاڻي سنگيتي آهي. ڏيڍ سال کان پوءِ وري واپس هن شهر ۾ آئي آهي. مومل هن کي منهنجي ۽ سندس باري ۾ گهڻو ڪجهه ٻڌائي ڇڏيو آهي.

”اسين مومل جي چوڻ تي آيون آهيون ته تنهنجي خيريت جي خبر لهي اچون.“ هن چيو.

”پهرين هن جي خيريت جي خبر ٻڌايو؟ مون پڇيو.

”ماڻس لکڻ سان مار ڏئي اٿس، ٻيو سڀ خير آهي. توکي ڏاڍو ٿي ياد ڪري، ٻاهر نڪرڻ تي سخت پابندي اٿس. ملاقات مشڪل ٿئي.“
منيران ڏاڍي همت واري چوڪري نظر آئي. هن جي ڪالهن مان ڏاڍو ڏي مليو:

”اسين ڪوشش ڪري جلد ئي توهان جي ملاقات ڪرائينديوسين.“ وڃڻ وقت هن پڪ ڏني.

۱۵ - سيپٽمبر ۱۹۶۴ع:

اڄ ڏاڍو اداس هوس. دل پئي چاهيو ته ڪنهن به نموني مومل سان ملان. اڄ اسان جي پيار جي سالگهه آهي. اڄ ئي ته هڪ شيشي پيگي هئي ۽ ٻه دليون ڳنڍجي ويون هيون. اسپتال ۾ ويٺي ويٺي ائين پئي پائيم ته مومل اجهو آئي ڪي آئي. پر منهنجيون نگاهون نااميد رهيون. مومل ڪيئن ٿي اچي سگهي؟

ويٺي هن جي بدن مان خاص هڪار محسوس ٿي ايتري قدر جو سمجهيم ته پٺيان اچي بيٺي آهي ۽ ڪتاب بند ڪري، ڪنڌ ورائي پٺيان نهاريم.

پر هن جو خط اچي ويو. ڏاڍو آٽ آيم. طبيعت هلڪي ۽ موج ۾ ٿي وئي.

خيريت لکي هڻائين ۽ ملڻ جو انتظار ڏيکاريو هڻائين.

ائين ٿو محسوس ٿئي ڄڻ پيار کان سواءِ زندگي گذارڻ زندگي ضايع ڪرڻ آهي. پيار کان اڳ منهنجي حياتي ڪيترو نه فضول هئي، ٽڪي جي به ڪانه هئي. شاگرديءَ جي زماني ۾ انعام ڪرڻ، ڊگري حاصل ڪرڻ، ڊاڪٽري، غربت مان مدد

ڪلاس ۾ پهچڻ ۽ جيون جون ٻيون خوشيون ۽ ڪاميابيون سڀ گڏجي. مومل جي اکين جي عڪ نگاهه. مومل جي چين جي هڪڙي مسڪراھٽ. مومل جي مڪڙي جي هڪڙي جهلڪ. مومل جي هٿ جي هڪڙي چهاڙ آڏو به تڄ آھن.

مان ذهني طرح پنهنجي پيءُ ماءُ ڀائرن پينرن ۽ مٿن ماڻھن کان ايترو اڳيرو هوس. جو هنن جي وچ ۾ پاڻ کي سدائين تنھا سمجھندو هوس. تنھائيءَ جي احساس کان بچڻ خاطر. ڪتابن کي ساڻي بنائڻ سکي ويس. ڪتابن ۾ پيار جا قصا ۽ ڪھاڻيون پڙهي حسرت به ٿيندي هئي ۽ پاڻ کي انهن ۾ پريائڻ جي ڪوشش به ڪندو هوس ۽ مون کي احساس ٿيندو هو ته مان انهيءَ لائق آهيان ئي ڪونه جو ڪا چوڪري مون کي پيار ڪري. پاڻ کي خسيس ۽ بي اثر سمجھي. ٿڌا ساهه نڪري ويندا هئا.

هيتري اڪيلائيءَ کان پوءِ. جڏهن مومل جو پيار مليو ته مون کي خوشين جا ڀر لڳي ويا. پر ساڳئي وقت هيسيل به رهڻ لڳس ته متان هنن خوشين کان محروم نه ٿي وڃان.

مان انهن ماڻھن کي ظالم سمجھندو آهيان جي نازڪ رنگبرنگي پويڻ کي چيپاڻي ڇڏيندا آهن يا يا ڪلاب کي هٿن ۾ مھڻي ڇڏيندا آهن. مان چوڪري ۽ چوڪريءَ جي هڪ ٻئي سان لڳاءُ جي جذبن ۽ امنگن کي پويٽ ۽ ڪلاب سمجھندو آهيان ۽ جڏهن انهن جذبن ۽ امنگن کي سماجي رسمن سان چيپاڻيو ۽ مھڻيو ويندو آهي ته منهنجي من ۾ بغاوت جي باهم ڀڙڪي اٿندي آهي.

مون کي لڳندو آهي ته زندگي ته اها آهي جڏهن مان مومل سان گڏ هوندو آهيان. هن کان پري واري وقت مون مان زندگيءَ جو گھٽ ۾ گھٽ روح نڪري ويندو آهي. يا وري هن سان ملڻ جي آسري ۾ زندگيءَ جا رڳو اهڃاڻ وڃي رهندا آهن.

پيار ۾ ڪڏهن به پاپ جو احساس ڪونه ٿيندو اٿم ۽ نه ضمير جي چهڻڙي پوندي آهي. مومل کان به پڇيو اٿم. هوءَ به ساڳي ڳالهه ڪري ٿي. ههڙي خوبصورت شيءِ ۽ خوشين جي بلندين تي پهچائيندڙ چيز ڪيئن ٿي پاپ ٿي سگھي. ٻين سان خال محسوس ٿيندو آهي. جڻ ڪتو به کاڌو ڪڪ به نه ڀري. ڪناهه جو احساس. ماڻھن جي مزي ۾ زهر پري ڇڏيندو آهي.

مومل هن خط ۾ لکيو آهي ”مان تنهنجي چين جي گرمائش ۽ ٻانهن جي

ڪهيري جي قيدن آهيان. " مان سوچيان ٿو ته جيڪڏهن منهنجي جڳهه تي ڪو ٻيو هجي ها تڏهن به هن جا احساس ساڳيا ٿين ها؟..... پيار جا احساس گهڻو ڪري تصوري (Subjective) ٿيندا آهن. اهي حقيقي (Objective) نه به هجن. مون کي مومل جي آواز ۾ سنگيت، نگاهه ۾ اڻاهه سونهن ۽ مرڪ ۾ بي پناهه ڪشش محسوس ٿئي ٿي. ٻئي ڪنهن کي ائين محسوس نه ٿئي، يا مرڪوئي ايتو اثر ٿئي. مون کي ٻين چوڪرين ۾ اهي خوبيون يا ايتري حد تائين محسوس ڪونه ٿيون ٿين. انهن ۾ ٻين کي اهي خوبيون اڃا به سرس محسوس ٿينديون هجن. وقت گذرڻ سان اهي احساس گهٽجي سگهن ٿا. پوءِ جيڪي رهندو سو حقيقي آهي. جي وقت گذرڻ سان به انهن احساسن جي شدت نه ٿي گهٽجي يا رڳو معمولي ٿي گهٽجي ته اهو آهي پيار. پيار ۾ تصور ۽ حقيقت هڪ رهن ٿا، يا تصور سدائين ساڳيو ٿو رهي.

لکيو اٿائين ته دل چاهي ٿي ته ڪڏهن پاڻ ٻئي جهڙائي ڏينهن تي، کليل آسمان هيٺان درياھ جو سير ڪريون..... پيار کليل نظارن، درياھ ۽ سمنڊ جي ڪنارن، باغچن ۽ گلن ڦلن واري ڏيک ۽ آزاد فضا ۾ اسري نسري ۽ ٽلي ڦولي ٿو، پر پنکي پابندين ڪري پيار کي اونداهيون ڪوٺيون ۽ ڊپ، انديشي ۽ خطري وارو وايومنڊل نصيب ٿئي ٿو. ورنه زندگيءَ جي ميدان ۾ هٿ ۾ هٿ ڏئي، هو گڏجي زندگيءَ جون لاهيون چاڙهيون اڪري سگهن ٿا ۽ جيون جي جاکوڙ ڪري سگهن ٿا. مون کي پڪ آهي ته جڏهن مان قدرتي نظارن ۾ مومل سان گڏ ويندس ته اهي نظارا، جي مون کي مست بنائي ڇڏيندا آهن، اتي مومل جي موجودگيءَ ۾، مومل ئي منهنجي نظرن ۽ احساسن جو مرڪز بڻجي ويندي. مومل اتي وڌيڪ سندر ڏسي ۽ نظارن ۾ وڌيڪ سونهن اچي ويندي. پڪي پڪن به خوش ۽ اسان جي پيار جا گيت ڳائيندا محسوس ٿيندا.

۱۷ - سيپٽمبر ۱۹۶۴ع:

مومل جو خط آيو آهي. پندرهن سيپٽمبر هوءَ به ڏاڍي اداس ۽ مايوس رهي. ملڻ واسطي بيهڪ بيقاراري هئس. مون کي هرپل ياد ڪيائين. خط رات جو ٽين بجي شروع ڪيائين ۽ پهره ڦٽي تائين لکندي رهي. تمام ڊگهو خط لکيو اٿائين. سڀاڻي ملڻ جو پروگرام لکيو اٿائين. ساڳي جڳهه ۾. ٽين بجي پير اٿس. ماڻس چيو اٿس ته مان توسان گڏجي هلنديس ۽ جيسين تنهنجو پير پورو ٿئي ترسنديس ۽ گڏ واپس وٺي ايندس. مومل جو خيال آهي ته هوءَ ائين ڪونه ڪندي ۽ جي ائين نه

ڪيائين ته مان ۱۲- بجي پير نگر ۾ پهچي ويندس ۽ پير ٿيڻ مهل ٿاڻين ڪڏ هوندا سون. شل سڀاڻي ملي سگهون.

مومل جي خط جو شروعاتي ٽڪرو هن ريت آهي: ”منهنجا چنڊ! خوشيون تنهنجا قدم چمنديون رهن. سالگره مبارڪ هجي. پيار جي سالگره. ياد آهي نه اڄوڪي ڏينهن منهنجو اچڻ. شيشيءَ جو پيڇڻ ۽ ٻن ڏين جو ملڻ! ياد آهي نه؟ اڄ ئي ته تون منهنجي زندگيءَ ۾ بهار بنجي آئين ۽ مون کي هر خوشيءَ سان آشنا ڪيو. ورنه مون کي ڪٿي خبر هئي ته خوشي ڇا ٿيندي آهي ۽ بهار ڇا ٿيندو آهي. اهو سڀ ڪجهه تون مون کي ڏنو.“

خط پڙهڻ کان پوءِ جڳهه جو مالڪ دوست نڪتو خبر ٻڌايائين ته زال جو علاج ڪرڻ لاءِ ٻارن ٻچن سميت اچي ويو آهي. اهو ٻڌي، دل ۾ ڏاڍو نااميد ٿيس ته هاڻي سڀاڻي ملاقات نه ٿي سگهندي. مشڪل سان ته موقعو ملي رهيو هو. هن کي ٻڌايم ته هن طرح اسان ملڻ جو سٽاءُ سٽيو آهي. چيائين خيال نه ڪر. ٻي جاءِ جو بندوبست ڪري وٺبو. ان هوندي به هر ڪر رهي.

۱۸ - سيپٽمبر ۱۹۶۴ع:

سدائين وانگر ملڻ جي خوشيءَ ۾ رات پوري نند نه آئي. صبح جو سویر سجاڳي ٿي. اهڙي ڏينهن تي وهجڻ جاءِ ۾ گهڻو وقت گذارڻ ۾ لطف ايندو اٿر. پنهنجي چنڊ ڦوڪ ۾ وقت گذرندو آهي ۽ دلچسپي به ٿيندي آهي. پوءِ ڀر واري باغيجي ۾ هليو ويندو آهيان. مومل کي به مون وانگر موتي جا گل بيحد پسند آهن. ڪڏهن ڪڏهن اهي ڪڻي ويندو آهيان ۽ هن جي وارن ۾ لڳائيندو آهيان. ان وقت جي هر چيز ۾ تازگي، چمڪ ۽ سونهن نظر ايندي اٿر. دل چوندي آهي ته پڪين جي لائين سان گڏ مان به زور زور سان کائڻ لڳان.

دوست ۱۱- بجي مون وٽ اسپتال ۾ پهچي ويو. هو جيب ۾ آيو هو. مومل ٻارهن بجي جو پروگرام ڏنو هو. اسين ساڍي يارهن بجي جڳهه وٽ پهچي وياسين. هو اها جاءِ به ڏيکاريندو هليو. جنهن جون چاٻيون هٿ ڪري ڇڏيون هئائين. سوائين ٻارهن بجي رابيل اڪيلي ايندي ڏٺم. وڏي ويجهو ٿيومانس.

”مومل اڃا ڪونه آئي ڇا؟“ هن پڇيو.

”نه“ مون ڏٺو.

”اسڪول ۾ اڃا ڪونه پهتي آه.“ مان هن جي گهر ٿي وڃان.

رڪشا ڪري ڏنمائس. هوءَ رواني ٿي وئي.

پنجن مٿن کان پوءِ مومل کي پنڌ ايندي ڏٺو. ويجهو وڃي چيومائس ”اڄ پريم نڪر خالي ڪونهي، ٻئي پاسي ٿا هلون، هلي جيب ۾ ويهه.“ هوءَ هڪي ڪانه هلي جيب ۾ ويئي. ڏاڍي ڏنير چوڪري آهي. چيائين ”تون ساڻ هٿين ته پوءِ ڪهڙائڻ جو سوال ٿي ڪونه هو.“

هي هڪڙي ڪمري وارو ننڍو ڪهر هو. اطمينان سان ٻه ڪلاڪ گڏ گذاريوسين. ڪيڏي نه راحت آهي. ڪيترو نه لطف آهي. ڪيترو نه سرور آهي هنن پيار جي ڪهڙين ۾.

ٻڌايائين ته سخت پابنديون وڌيون ويون آهي. اڄ مائس گڏ اچڻ واري هئس، پر پوءِ قسم کٽايائين ته ڊاڪٽر سان نه ملنديس. تڏهن ئي اڪيلي اچي سگهي. چئي وئي آهي ته وري ۲۳ تاريخ ملڻ جي ڪوشش ڪندس.

اڄ ڪپڙن جو نئون وڳو پهرييل هوس. چيائين ڪيترن ڏينهن اڻ سببو رکيو هو ۽ انهيءَ انتظار ۾ هئس ته پهرين ڏينهن تون مون کي انهن ڪپڙن ۾ ڏس... اها اسان جي روايت ٿي وئي آهي ته جڏهن ڪو نئون ڪپڙو، زيور يا بوت وغيره پهريندا آهيون ته ڪوشش ڪري پهرين ڏينهن ئي هڪ ٻئي کي ڏيکاريندا آهيون. اصل خوشي ته گڏيل خوشي آهي. هونءِ به ماڻهو پنهنجي خوشيءَ ۾ دوستن، مائٽن ۽ پيار وارن کي به شامل ڪندو آهي. مومل مون سان هر خوشيءَ ۾ ساڻ ڏيندي آهي ۽ خوشي ٻيئي ٿيڻي ٿي ويندي آهي. اهي ننڍيون ننڍيون خوشيون ڪيڏيون نه پياريون آهن.

۲۳ - سيپٽمبر ۱۹۶۴ع:

ٻارهن بجي وقت مقرر ڪيل هو. مان ساڍي يارهن وڃي ان جاءِ تي پهتس. ٻارهين در لاهي اندر گهڙيس. ڪمري واري در ۾ ڏنل ڪلف کولڻ جي ڪوشش ڪيم ته کلي ٿي نه. غور سان ڏٺو ته اهو ڪلف بدليل هو. طبيعت ڏاڍي خراب ٿي. مون وٽ جيڪي ٻه ٽي ڪنجيون هيون، تن سان ڪوشش ڪيم. تالو ڏاڍو مضبوط هو. يچڻ جي ڪوشش به ڪري نه ٿي سگهيس، ڇو ته گوڙ تي اوڙي پاڙي جي ماڻهن مڙڻ جو امڪان هو. دل ته چاهيو پئي ته دروازو ٽوڙي ڇڏيان. مومل کي چيو هوم ته پٺيون در تو واسطي کولي ڇڏيندس. هاڻي ته ڪمري ۾ ڪهڙڻ لاءِ به در بند هو. ڏاڍو پئي غصو آيو. سمجهه ۾ نه ٿي آيو ته ڊسٽ اهو تالو ڇو بدلايو

هو. شايد ائين ٿيو هو جو اڳيون ٿالو خراب ٿي پيو هو. ڪجهه حاصل نه ٿيندي به مومل جي اچڻ تائين ڪلف ۾ ڇاپيون ڦيرائيندو رهيس ته ڪنهن نموني کلي پوي. مومل، رابيل سان گڏجي، سامهين واري در مان گهڙي آئي. ورائندو ۽ اڳڻ ته هو. اڳڻ ۾ هڪڙي کٽ پئي هئي، اها گهلي ورائندي ۾ رکيسين. ٿيئي جڻا ان تي ٿي ويناسين.

اوچتو رابيل چيو ”مان ته وڃي ٿي پڙهان، امتحان ڏيشو آهي. توهان جي مرضي.“ ائين چئي دربند ڪري وڃي رڌڻي ۾ ويئي. گرميءَ جي وقت ۽ ننڍڙي ڪوٺيءَ ۾ وڃڻ، مون کي ڏاڍو خراب لڳو. مومل کي چير نه چئيس ته هيڏي اچي رهي. پر هوءَ نه آئي. اسين ٻئي رهائيون ڪندا رهياسين.

ٻاهر در تي ٺڪ ٺڪ ٿي. در کوليم. دوست جو هڪ عزيز هو. هن ٻڌايو ته ٻارن ٻچن سان آيو آهيان. وڃڻ کان سواءِ ٻي واھه نه هئي. هن ڪمري وارو دروازو کوليو ۽ پٺئين دروازي مان پهرين چوڪريون نڪتيون ۽ پوءِ مان. مومل ويندي ويندي چيو ”پتو ناهي هاڻي الاجي ڪڏهن ملڻ ٿئي. ڪو بهانو سجهي ئي ڪونه ٿو.“

سوچيان ٿو ته مومل کان مان ڇا ٿو چاهيان؟..... مان ان کان انڪار ڪونه ٿو ڪريان ته منڍ ۾ مون هن کي وقتي وندر واسطي ڦاسائڻ ٿي چاهيو. پر مون کي جلد ئي محسوس ٿيو ته منهنجي اندر، هن لاءِ تر جيترو به هوس جو جذبو نه هو. مون هن لاءِ بيحد عزت ٿي محسوس ڪئي ۽ مان سچ پچ هن کي چاهڻ لڳو هوس. هوءَ منهنجي لاءِ مقدس شخصيت ثابت ٿي هئي. هوءَ مون کي دنيا جو پياري ۾ پيارو انسان لڳي. هوءَ منهنجي لاءِ گهڻو ڪجهه هئي. هوءَ منهنجي لاءِ سڀ ڪجهه هئي. پوءِ ڀلا مون هن کان ڇا ٿي چاهيو ۽ ڇا ٿو چاهيان. اسين ڪيڏانهن وڃي رهيا آهيون، اسان جي منزل ڇا آهي؟

محبت جي منزل شادي سمجهي وڃي ٿي. اها منزل صحيح آهي يا غلط، پر اسان جي ملڪ ۾ ۽ اسان جي سماج ۾ بيو ڪو چارو ڪونهي. قرب جي اجازت رکڻو پريئل جوڙي ڪي آهي. شاديءَ کان ٻاهر اهڙو قرب وڌي ۾ وڌو ۽ سنگسار لائق پاپ آهي.

اهڙي طرح دنيا جي ڪروڙين مردن مان عورت کي فقط هڪ مرد لاءِ پاڻ کي وقف ڪرڻو آهي ۽ مرد کي دنيا جي ڪروڙين عورتن مان فقط هڪ عورت (ڪن

مڙهن موجب چئن) تائين پاڻ کي محدود رکڻو آهي.

مون کي پنهنجي شاديءَ جو اهڙو تلخ تجربو آهي، جو مان سوچيندو آهيان ته جي مون کي وري نئين سر جيون ملي ته زهر جو پيالو پئندس ڀر شادي ڪونه ڪندس.

انساني نائن ۾ بدترين، ڪراهن جهڙو ۽ غير سپاويڪ نانو جيڪو آهي، سو آهي، زال مڙس جو نانو. ٻن انسانن جي طبيعتن، لاڙن ۽ خيالن ۾ زمين آسمان جو فرق ٿي سگهي ٿو، هنن جي هڪ ٻئي کان جسماني نفرت ۽ اڻهڪائي ٿي سگهي ٿي. هن کي چوويهه ٽي ڪلاڪ گڏ گذارڻ تي مجبور ڪيو وڃي ٿو، ساري عمر گڏ گذارڻ لاءِ ٻڌل رکيو وڃي ٿو. جڏهن هو بيمارين ڪري هڪ ٻئي کان دور رهڻ تي مجبور آهي، ڪڏهن هنن کي ڊگهي عرصي لاءِ هڪ ٻئي کان پري رهڻو پوي ٿو، تڏهن به هنن کي محدود رهڻو آهي. شاديءَ جي ٻنڌڻ ۾ ٻيون به ڳچ غير موزون ۽ غير سپاويڪ پابنديون آهن.

اهو منهنجو نه پر دنيا جي ڪروڙين مرد ۽ عورتن جو، هڪ ٻن سالن جو نه پر سوين سالن جو آزمودو آهي ۽ هيءَ صدين کان ثابت ٿيل حقيقت آهي ته شادي پنهنجي پڌري ڪيل مقصد ۾ ناڪامياب وئي آهي. اهو جنسبائي جذبن جو مڪمل چارو ثابت نه ٿيو آهي ۽ ماڻهوءَ پاڻ کي شاديءَ ۾ محدود نه رکيو آهي. شاديءَ ۾ خوشين کان وڌيڪ مسئلا پيدا ٿيندا رهيا آهن.

چاهه ۽ مالڪ بنجن ۾ فرق آهي. اها ئي آهي اها وارتا جڏهن شادي اڪثر پيار لاءِ موت جي سڀج بنجي پوي. پرڀمي، اطمينان ڀريو مڙس ٿيو پوي، هن جي سڄي بيمانيءَ سڄي سرگرمي ٿري وڃي. هن جيڪي چاهيو ٿي، سو هن کي ملي ويو ته پوءِ تڙف چالاءِ؟ اڳ ۾ جيڪا هن لاءِ ديوي هئي، سا رواجي عورت بنجي پوي. روزمره جي گهرو حياتي شروع ٿيو وڃي، پنهنجن فرضن ۽ ذميوارين سان، روايتي هلتن ۽ رسمي ڳالهين سان. شادي پرڀمن جو رشتو ناهي. شادي آقا ۽ غلام جو رشتو آهي.

شاديءَ ۾ طبقاتي سماج جي قانونن جون زنجيرون آهن، جنهن ۾ ڌرم جي حقن ۾ فرضن جو پنجوڙ آهي. جنهن جو مقصد انسان جو تشخص ۽ روح سان نه، پر محض جسم سان آهي.

اخلاق جا رڪوالا، دنيا جي ڏپ ڪري ويل رسمن جو سنهارو وٺي، پيار ڪرڻ

وارن تي ڪچرو اڇلائڻ ٿا ۽ پيار ڪرڻ وارا، جي بلندين تي پهچائڻ جي لائق آهن، تن کي ڌڪاريل ۽ اڇوت بنايو ٿو وڃي. يا جيستائين هو شادي ڪن، هنن کي بدناميءَ جو نشانو بنايو ٿو وڃي. پر مومل سان منهنجي شاديءَ جو نه امڪان آهي. نه هن سان شاديءَ جي اميد اٿم ۽ نه وري منهنجي اهڙي مرضي آهي. ان ڪري هي سماج، نانگ بنجي، پنهنجو زهريلو ڏنگ هڻڻ کان نه مڙندو. پر منهنجي ذهن ۾ اهو احساس ڄاڻو ٿي ويو آهي ته پيار بنا جيون گذارڻ، جيون جي مڙني قوتن ۽ خوبين کي ضايع ڪرڻو آهي.

هي ته آهن شاديءَ بابت منهنجا شخصي احساس. پر جنهن ديس ۽ جنهن پنڪت ۾ رهون ٿا، هڻو ته انهن جي رسمن ۽ قانونن مطابق آهي، گهٽ ۾ گهٽ ظاهري طرح. هن سماج ۾ ائين ٿيڻ اڻ ٿيڻي آهي ته نڪاح بنا گڏجندا رهون يا ساري عمر کلم ڪلا گڏ رهي سگهون. لکي لکي به ماڻهو ڪيستائين ملندو رهندو. هي ڳالهون ڳجهيون رهي نه ٿيون سگهن. ائين به ٿي نه ٿو سگهي ته هو ٻئي ڪنهن جي زال بنجڻ بعد به مون سان ملندي رهي. ان ۾ ڪيترائي خطرناڪ خطرا آهن. تنهن کان سواءِ مان اهو تصور به سهي نه ٿو سگهان ته ڪو ٻيو مرد مومل جي جسم کي هٿ لائي يا پيار ڪري.

هيءَ حقيقت به چڱيءَ طرح معلوم اٿم ته زال مڙس ٿيڻ کان پوءِ، هيءَ موجوده محبت نه رهندي. ملاقاتن ۾ اها خوشي، انتظار ۽ لطف نه رهندو. شادي ته محبت جو موت ثابت ٿيندي آهي. عجب آهي ته مومل کي پڻ مون سان پرڻجڻ ۾ فقط اهوئي نقصان نظر اچي ٿو ته اسان جون هي خوشيون لائون لهڻ بعد برباد ٿي وينديون. اسين صرف زال مڙس رهجي وينداسون.

پر سوال آهي ته جنهن سماج جو اسين حصو آهيون، ان ۾ گڏجڻ يا گڏ رهڻ لاءِ شاديءَ کان سواءِ ٻيو چاروئي ڪونهي.

جئن اسان جي پاڻ ۾ پريت وڌندي ويئي ۽ محسوس ٿيڻ لڳو ته اسان جو هڪ ٻئي کان پري ٿيڻ سان جئن جنجال ٿي پوندو، تڏهن اسان کي اهوئي رستو سجهيو ته شاديءَ لاءِ ڪوشش ڪجي. هي احساس ان وقت اڃا به وڌيو جڏهن ماڻهن کي خبر پئجي وئي ۽ ملڻ تي بندشون ۽ پابنديون لڳايون ويون.

شروع شروع ۾ جذباتي ٿي اسين هڪ ٻئي کان ڇڏندا هئاسين:

”تون مون کي ڇڏي ته نه ڏيندين؟“

”توهين مون کي ڇڏي ته نه ويندا؟“

”مون سان شادي ڪندين نه؟“

”مون سان شادي ڪندا نه؟“

انهن جا جواب ته هڪ ٻئي کي ها ”ڏيندا هئاسين. پر اهو پڌرو هوندو هو ته اهي جواب متاڃرا ۽ فقط هڪ ٻئي کي خوش ڪرڻ واسطي ڏيندا هئاسين. پر پوءِ آهستي آهستي يقين ٿيڻ لڳو ته اسان هڪ ٻئي کان جدا ڪين رهي سگهنداسين ۽ ان جو هڪ ئي چارو آهي: شادي.

هڪ دفعي چيائين ”وڏي پيڻ جوي ٿي ته تون ڊاڪٽر سان شادي ڪري نه ٿي سگهين. ڇو ته هو ٻي ذات جو آهي ۽ ٻي ذات وارن سان اسان جي خاندان جي چوڪرين جي شادي ٿي نه ٿي سگهي.“

مون پوڳ ڪري چيو مانس ”ماڻهو مذهب ته متائي سگهي ٿو. پر ذات ڪيئن متائجي؟“

هن جي وڏي پيڻ مومل کي ڏاڍو پائيندي آهي ۽ هن سان گهري به آهي. ان ڪري هن سان ڪجهه ڪجهه راز سليندي آهي.

بيا به ته ڪيترائي مسئلا آهن. هن جو مڱڻو ٿيل آهي ۽ مان پريٽل آهيان پر ٻارن جو پيءُ. آمدني به پوري ساري اٿس.

پيار ۽ محبت وارا ڪتاب پڙهڻ ۾ وڌيڪ مزدو اچڻ لڳو اٿس. انهن ۾ جيڪي پيار، جنسيات ۽ شاديءَ بابت بحث آهن. سي وڌيڪ ڌيان ڇڪائن ٿا.

مان هن انومان تي پهتو آهيان ته پيار ڪنهن به زماني ۾ عورت ۽ مرد جي وچ ۾ آدرشي ناتو (Ideal Relationship) آهي ۽ آدرش ڇڻبو ئي ان شيءِ کي آهي جا حاصل ٿي نه سگهي. موجوده سماج ۾ وقت گذرڻ سان، يا لاکيتو ناتن ڪري دل پرڇي وڃڻ سان، يا شادي ڪرڻ جي حالت ۾ پيار جو خاتمو ٿي وڃي ٿو.... ۽ پيار عورت ۽ مرد جو اهو آدرشي ناتو آهي. جو ختم ٿيڻ نه گهرجي.

۳ - ڊسمبر ۱۹۶۴ع:

مومل جي خط مان: اڄ پڻ اڪثرين پرين پنهنجا ساريا. پر تنهنجو خط يا نياپو ڪونه آيو. تون ته هروڀرو بگڙجي ٿو وڃين ۽ مون کي خبر ڪانه ٿي پوي ته منهنجو سائين مون سان ڇو رڻو آهي. مان ته ايترو جڪڙيل ۽ مجبور آهيان. جو تون منهنجي مجبورين جي آڙ ۾ مون کي ڏاڍو ساڙين ٿو. ڏاڍو ستائين ٿو. بهرحال تنهنجو سئيٽر اڻي پورو ڪري ڇڏيو اٿس ۽ توکي ڏيڻو آهي. سو آچر ڏينهن ۱۲ -

بجي. ڀرڀم نڪر م منهنجو انتظار ڪجانءِ..... ڏس هيئر ئي ڪههراھت شروع ٿي وئي آھي نه جي تون ان ڏينهن نه آئين ته پوءِ؟..... پر تون خط چو نه ٿو لکين؟ مون کي ڪههراھت يا بقراري ٿيندي آھي نه تنهنجا پراڻا خط ڪڍي پڙهندي آھيان ۽ ٺاڀر اچي ويندي اٿر. تنهنجا لکيل لفظ منهنجي لاءِ جيون جو سنيھو بنجي ويندا آهن.....

مون هي خط نڪڙ شروع ڪيو: مٿڙي مومل! آپ تي ڪڪر چاٺيل آھي. سنهي سنهي بونھ پئجي رھي آھي. سردي آھي پر اھا خوشڪوار معلوم ٿئي ٿي. تون ڏاڍو ياد اچي رھي آھين. اڳئين سال هن ئي ڏينهن م مان نوکي ياد ڪندو هوس ته تون اچي ويندي هئينءِ. اھي ڏينهن ڪيڏانهن ويا. صبح کان ئي سوچي رهيو هوس: الله اچن او، جن آئي من سرھو ٿئي. وري سوچيم ته مجنون واري ڊائري ئي ويھي نڪان. ايتري م ٽپائي اچي پهتو. منهنجي نظرن م ٽپائي هڪ عظيم انسان آھي. هو وڇريلن واسطي خوشي ۽ جياپي جو نياپو آئي ٿو. تون نه آئينءِ تنهنجو خط اچي ويو. گلن ڀريو خط. تون پاڻ گل آھين، تنهنجي محبت گل آھي. تو منهنجي جيون گلن سان ڀري ڇڏي آھي. مگر ائين چو آھي ته تون ”پري جو گل“ بنجندي ٿي وڃين.

هيءُ تو چا چيو ته مان رات جو ڪونه ننگهندو آھيان. اھو طواف نه مان ڏهاڙي ڪندو آھيان. ڏسجي ٿو ته تون پنج منٽ وڌيڪ به انتظار ڪري نه ٿي سگهين. اٿن وقت ڪو بيمار اچن ڪري، ڪڏهن ڪڏهن دير ٿي ويندي آھي. ان رات فلم ڏسن ويو هوس. رات جو هڪ بجي موٽيس ته قبرو ڏئي اچي تنهنجي ڪهر هيٺان لنگهيس. ڪا روشني نظر ڪانه آئي. جنهن ڏينهن تون مون وٽ آئي هئينءِ، ان ڏينهن جو حوال ڪري رهيو آھيان. تو ٻڌايو هو ته سور ڪري نند ڪانه ايندي اٿر. مون کي سرھائي ٿي ته تون آرام جي نند م آھين. ٽيون ڏينهن هڪ دوست آيو هو. هن سان گڏ ڪهر جيپ م وڃڻو ٿي پيو. پر نوين بجي هن کي چيم ته پنج منٽ ترس ته مان اسڪوٽر تي وڃي هڪ مريض (عشق) کي ٿو ڏسي اچان ۽ اچي طواف ڪري ويس. گذريل رات مينهن پئي پيو. اهوئي جيپ وارو سنگتي موجود هو ڪهر وڃڻ لاءِ ان رستي تي آندومانس جتان مان ڏهاڙي طواف ڪندو آھيان. هن کي سمجه م ٿي نه آيو ته هي وڪڙ چا لاءِ ڏس. مان ڪيتري شوق سان طواف ڪندو هان ٿو.

(۵ بج شام) هينئر پهتو آهيان. اڄ مان موج ۾ آهيان. تنهنجو خط جو مليو اٿم. ڪيترو مختصر ٿي لکين. هيڏانهن هوڏانهن جون ٻه چار ڳالهيون لکيو، ڪاغذ ڀريو موڪلين. مان خبر ناهي مومل وٽان ڇا ڇا ٻڌڻ جو خواهان رهان ٿو. ٻڌ، هڪڙي ڳالهه خيال ۾ آئي اٿم. منهنجي دلي دوست ٻڌايو ته هن جو هڪڙو هر ڪلاسي هوندو هو. هن جو نالو محمد عثمان Md. Usman هو. اوچتو هو پنهنجو نالو H. Md. Usman لکڻ لڳو. هن پنهنجي نالي ۾ "H" جو واڌارو ڪيو هو. قصو ته وڏو آهي. پر هڪ ڏينهن هن منهنجي هن دوست کي ٻڌايو ته "H" هن جي محبوبه جي نالي جو پهريون حرف آهي. (هن جي محبوبه جو نالو حليما هو) هو چوڻ لڳو ته هن جي دل چاهي ٿي ته هن جي محبوبه هر معاملي ۾ هن سان پهلو به پهلو هجي. ايتري حد تائين جو نالي لکڻ ۾ به.... سو منهنجي دل به چاهي ٿي ته هاڻي پنهنجو نالو ڊاڪٽر ايم - پنهنون خان لکان. سمجهين ٿي "M" (مٿي نه چڙهجانءِ)

مومل، هن وقت ڏاڍو ياد اچي رهي آهي. سردي لڳي رهي آهي. تون هجين ۽ مان هجان، پيار هجي ۽ نويڪلاڻي هجي، خوشي هجي، زندگي هجي. تون اچين ڇو نه ٿي. مون کي تو کان هڪڙي شڪايت آهي. ٻڌايانءِ.... چڱو ڪن کولي ٻڌ. پر پهرين اهو ٻڌاء ته تنهنجي ڪن جو ڪهڙو حال آهي. ائين ته نه آهي ته مان چوندو رهان ۽ ڪو ٻڌندو ئي نه هجي. نسيڪ ٿي ويو نه ڪن، چڱيءَ طرح ٻڌي سگهين ٿي نه؟

شڪايت هيءَ آهي ته تون مون کان پري رهڻ لڳي آهي. مان توسان ڳالهيون ڪرڻ چاهيان ٿو، تنهنجيون پيار ڀريون رهاڻيون ٻڌڻ چاهيان ٿو، توسان قرب وٺڻ چاهيان ٿو، پر تون ڪٿي ٿي اچين. پوءِ تصور ٿي تصور ۾ توسان ڏاڍيون ڳالهيون ۽ شڪايتون ڪندو رهان ٿو ۽ پوءِ ملڻ جي آسري ۾ دل خوشيءَ سان ڀرجي وڃي ٿي.

مان ته هاڻي به دستور موجب دروازي تي ٻه چار منٽ بيهي، پنهنجي چنڊ جي، پنهنجي کڙ ڪپڙيءَ جي تلاش ڪندو آهيان ۽ پوءِ اسڪوٽر تي طواف ڪندو ويندو آهيان. منهنجو خيال آهي ته هاڻي ان قصي کي ختم ڪجي. سردي اچي وئي آهي ۽ توکي کليل دريءَ وٽ بيهڻو پوي ٿو، تڏ ته لڳي وڃي. شروع شروع ۾ مان سمجهندو هوس ۽ تنهنجي ڳالهين مان به معلوم ٿيندو

هو ته تون فلمون تمام گهٽ ٿي ڏسين پر هاڻي خبر پئجي وئي آهي ته ڏاڍيون فلمون ڏٺيون وڃن ٿيون (فلميريا جو مرض ٿو ڀانئجي).

۴- ڊسمبر ۱۹۶۴ع:

(ساڳيو خط جاري آهي): ٻڌاءِ مٿڙي ڪهڙو حال آهي؟ سوچيان پيو تون هن وقت ڇا ڪري رهي هوندينءِ. منجهن دجو هڪ وڃي رهيو آهي. شايد ماني پچائي رهي هوندينءِ. شايد سلائي ڪري رهي هوندينءِ. يا شايد ڪم کان واندي ٿي لپتي ڪو ڪتاب پڙهي رهي هوندينءِ. ممڪن آهي ڪو خوش نصيب تنهنجي دل ۽ دماغ ۾ وسندو هجي. رات واري فرمائش ٻڌاءِ.... مون کان پڇ ”تنهنجو ڪهڙو حال آهي؟“ بنا پڇڻ ئي ٻڌايانءِ ٿو: حال ٻرو آهي. زڪام زوردار ٿي ويو آهي. وري بدنصوبي اها آهي جو مون کي منهنجو ڊاڪٽر نه ٿو ملي. ملڻ ته پري رهيو. هو خير عافيت به ڪونه ٿو پڇي. اهڙي قوت ۾ هلي ايندي ڪر نه. منهنجي نڪ ۾ دوا وجهڻ لاءِ. ياد اٿئي هڪ پيري مان لپٽيل هوس ۽ تون منهنجي نڪ ۾ دوا وجهي رهي هئينءِ ته طوطي اچي وئي ۽ اهو نظارو ڏسي الاجي ڇو گهٻرائي واپس هلي وئي ۽ سڏڻ تي به اندر نه آئي. (مان اسپتال جي چڪاس ڪوٺڙيءَ جي ڳالهه ڪري رهيو آهيان). طوطيءَ جو ڪهڙو حال آهي؟ مان ته هن کي ياد ڪندو آهيان. پر هوءَ ته ڏاڍي خود مطلب ثابت ٿي. رابيل ڪهڙي حال ۾ آهي؟ هوءَ ڪنهن سان ناراض آهي؟ مون سان يا تون سان ڏسجي ٿو ته تون وڏي ڪا لڙاڪو آهين.

۵- ڊسمبر ۱۹۶۴ع:

(ساڳيو خط هلي پيو): گڊ مارنگ! سوا نوَ ٿيا آهن. مان هينئر گهر کان آيو آهيان. سيءُ ته هونءِ به گهڻو آهي. پر اسڪوٽر تي اچڻ ڪري بدن ڪلفي ٿي ويو آهي. مان تنهنجي ياد سان پنهنجو پاڻ کي گرمائڻ جي ڪوشش ڪريان ٿو. ٿيو ڏينهن جو تنهنجو خط مليو هو. اهو ڪيترائي ڀيرا پڙهي چڪو آهيان. هينئر به اچڻ سان ان جي تلاوت ڪئي اٿم. سڀاڻي واري ٽينڊر گڏجائيءَ ڪري بيحد خوش آهيان. پر اهو سوچي مايوسي ويڙهي ٿي وڃير ته جيڪڏهن تون سڀاڻي نه آئين ته پوءِ؟ اهو به سوچيان ٿو ته گڏجائي فقط ٻه ڪلاڪ ٿيندي (مان ته ٻه صديون به ناڪافي ٿو سمجهان پوءِ اها ئي جدائي. پوءِ هڪ هفتي بعد ملڻ ٿي. يا ٻن هفتن بعد يا هفتن بعد. يا مهيني بعد يا شايد ٻن مهينن بعد.....

ڪالھه جمعو هو. شام جو اسپتال ۾ ڪونه آيس. گهر ۾ پيو رهيس. پنهنجي ڪمري ۾ اڪيلو هوس. دل چاهيو ٿي ڪو هجي. جنهن سان مومل جون ڳالهيون ڪريان يا خود مومل هجي ته هن سان ڳالهيون ڪريان ۽ پيار ڪيان. وقت پهڙ بنجي پيو. ڪتاب پڙهڻ جي ڪوشش ڪيم. پر ڪجهه سمجهه ۾ ڪونه ٿي آيم. اڻ وڻندڙ ماڻ هئي. پوءِ نڪ بند ٿيڻ لڳو. ڪيڏانهن وڃان؟ فلم ٿي. ڪنهن دوست وٽ.... مومل ڇا ڪري رهي هوندي. هوءَ به مون کي ياد ڪندي هوندي.... بي اهي ئي ڳالهيون ويچاريندو رهيس. اهو ته ٻڌاء ته ان وقت ڇا ڪري رهي هئين؟ ڪنهن جو آرام ڪسي سائين جن آئند سان سمجهي رهيا هئا. مان ان ڳالهه تي سڙان ٿورو ئي ٿو. شل تون سدائين سڪي هجين ۽ انوقت تون سڄي ڏينهن جو ڪم ڪار ڪري ٿڪجي پئي هوندين. دعا ڪر ته مون کي به ايترو ڪم ٿئي جو مصروفيتن ڪري توکي به وساري ڇڏيان. آخر ڪهڙو فائدو آهي توکي ياد ڪرڻ ۾. ڪندين ۽ نه اها دعا. اڙي نهجي ڏن ڇو نڍي ٿي رهي آهي. تون ته وڏي دل ڪردڻ واري آهين (خبر ڪردڻ جو بتو ٺاهي ايڪ...ري بڪري ته خبر پوي ۽ سر تنهنجي دل وڏي آهي. دل چوي ٿي توهان هٿ ۾ هٿ ٿئي. رسن ۽ بزارس سي ڪهمندو رهان. ماڻهو مون تي ريس ڪن ته جهڙي سهلي چوڪري پاسي ۾ اٿس، مڙي مڙي اسان ڏي نهارين ۽ فخر کان منهنجو ڳاٺ اوچو ٿي وڃي. پنهنجو حال ٻڌاء. ڪاليج پڙهڻو ٺاهي ته پيو ڇا ڪرڻو آهي؟ ڇا فقط مون کي ياد ڪرڻو آهي. (انسان به ڪهڙين غلط فهمين ۾ مبتلا رهي ٿو.)

٦ - ڊسمبر ۱۹۶۴ع:

(خط اڃا جاري آهي): مومل مڙي! اڄ توهان ملڻ جي اميد آهي. رات نند ٿي نه ٿي آئي. خدا خدا ڪري (نه، مومل مومل ڪري) رات ختم ٿي. هاڻي باقي ٻه ڪلاڪ آهن. شل تون اچي پهچين. ايتري اوسيڙي ۽ بي آراميءَ کان پوءِ به جي تون نه آئين ته..... ڏاڍي گهٻراهٽ ٿي رهي آهي..... جڳو هاڻي ملاقات تائين پڇاڙڪي ڄمي.

۲۴ - جنوري ۱۹۶۵ع:

مومل جي خط جو ڪجهه حصو: اما مون کي به ٿي پيرا مارون ڪڍيون. پر مان نود ثابت ٿيس. شايد اما سمجهي وئي آهي ته هيءُ چوڪري مڙندي ڪانه. ان

ڪري اڳين سختي ڪانه ٿي ڪري. نيٺ به ته عورت آهي ۽ عورت جي دل کي پروڙي سگهي ٿي. مان ته سمجهان ٿي ته بابي جي به مون ڏانهن دل صاف ڪري ڇڏي اٿائين. هڪ ته ڪابه امڙي ڳالهه هن تائين پهچڻ نه ٿي ڏئي ۽ ٻيو ته جيڪا ڳالهه پريم نگر جي باري ۾ دوست ذريعي بابي تائين پهتي هئي، ان لاءِ به بابي کي اها يقين ڏياري ڇڏيو ته سندس دوست کي غلط فهمي ٿي هئي ۽ اها ڪا به ڇوڪري هئي، جنهن کي هن مومل ٿي سمجهيو. هاڻي منهنجن خطن لکڻ تي به پابندي ڪانهي. مطلب آهي ته پڇندي ضرور آهي ته ڪنهن کي پئي خط موڪلڻ ته مان چوندي آهيان ته فلاڻي سامهڙيءَ ڏي ته هوءَ وڌيڪ ڊيگهه ڪانه ڪندي آهي. پر مان اندازو ڪري ويندي آهيان ته هوءَ سڀ ڪجهه سمجهي ٿي. ان ڪري ئي ته وري تو ڏانهن خطن لکڻ جي منهنجي رفتار وڌي وئي آهي. ڇا ڪريان، دل کان مجبور آهيان. آرام ئي نه ٿو اچيم. ٻئي ٽئين ڏينهن توکي خط موڪليان پئي. هاڻي ڇت وارو درشن نه ٿو ٿئي ته منجهند جو توڙي رات جو، جنهن وقت تون پنهنجي گهر وڃڻ لاءِ اسان واريءَ گهٽيءَ مان لنگهندو آهين ته مان پنهنجي گهر جي ڳڙڪيءَ مان توکي ڏسندي آهيان. پر پياس آهي جا وڌندي ئي رهي ٿي. جيتوڻيڪ پريم نگر ۾ به هفتي ۾ هڪ ٻه خلاصي ملاقات ٿيو وڃي. هي ڪهڙو لڳاءُ آهي. هي ڪهڙو ناتو آهي؟..... مان پنهنجي آئيندي جو تصور ڪري ڏکي ٿي وڃان. تون ته ڪجهه ڪرين ئي ڪونه ٿو ۽ وقت ڪڏهن ٿو وڃي. جي منهنجو پلڻ ٻئي سان اٽڪايو ويو ته مان زهر کائي مرنديس. گهڻو ڪجهه سوچيندي آهيان ته توکي روبرو چونديس. پر توسان سامهون ايندي آهيان ته سڀ ڪجهه وسري ويندو اٿم. سڀ سوال، سڀ شڪايتون، سڀ ڏوراپا، ڏاڍا ارادا ڪندي آهيان ته توکي خط نه لکان، توسان ملڻ کان انڪار ڪريان، تنهنجو پورو بائڪاٽ ڪريان، جئن توکي احساس ٿئي ۽ تون بيتاب ٿي ڪجهه هٿ پير هلائين، پر مان انهن ڳالهين مان ڪجهه به ڪري نه ٿي سگهان، پاڻ ۾ انهن ارادن کي عملي جامو پهرائڻ جو سگهه نه ٿي ساريان.

۳ - فيبروري ۱۹۶۵ع:

مومل کي لکيم: منهنجي جند کي! اڄ عيد جي رات آهي. وڃ ۾ پوڻا ٻارهن وڃي رهيا آهن. ساري دنيا سمهي پئي آهي. مگر هڪ پياري ڇوڪريءَ جي پياري ياد مون کي سمهڻ نه ٿي ڏئي. اڄ پهريون دفعو پنهنجي گهر ۾ توڏانهن خط لکي رهيو آهيان. ڏس هي منهنجو ڪمرو! هي منهنجو پلنگ آهي، جنهن جي سيرانديءَ

ڪي ٽيڪ ڏئي، لپتي لڪي رهيو آهيان. هڪ ٽپائي جنهن تي ريڊيو رکيو آهي. ٻي ٽپائيءَ تي پاڻيءَ جو ڪلاس ۽ ٽي نڪ جي دوا رکيا آهن. هڪڙي ڪرسي پٽ سان لڳل رکي آهي. ڪمري ۾ اڃا پردا ڪونه لڳايا آهن. پٽ تي سامهون تنهنجو ڏنل ڪئلينڊر ٽنگيل آهي.

هر طرف سناتو آهي. ڪنهن ٽانگي جي هلڻ جو آواز اچي ٿو ۽ پري کان ڪنهن ڪارخاني جو گهگهو وڃي رهيو آهي. مان ۽ تنهنجي ياد جاڳي رهيا آهيون. منهنجو لڻ ۽ لڻءُ توکي ساري پيو. تنهنجي صورت، تنهنجيون ڳالهيون ۽ سڀ کان وڌيڪ تنهنجو پيار، سڀ ڪجهه ياد اچي رهيو آهي. سوچيان پيو تون ته هن ويل ننڊ ۾ هوندينءَ. توکي احساس به ڪونه هوندو ته ڪو هن سمي تنهنجي لاءِ بيچين ٿي رهيو آهي، توسان ملڻ واسطي ترقي رهيو آهي. اڄ عيد جي رات آهي نه! پنهنجي عيد ته تڏهن آهي، جڏهن هڪ ٻئي سان ملون. دل چوي ٿي ته روز روز توسان ملان ۽ ساري ڏينهن ۾ جو ڪجهه ڪريان يا جو ڪجهه مون سان ٿئي. اهو توکي ٻڌايان ۽ توکان ٻڌان.

ڇڳو ٻڌ ته منهنجو اڄوڪو ڏينهن ڪيئن گذريو: ڪيترن ڏينهن کان خيال پئي ڪيم ته تنهنجي خطن جو فائيل بنايان. فائيل ته پهرين ئي وٺي اچي رکيو هوم. اڄ ڏاڍي محنت ڪيم. پهرين ته خط تاريخن مطابق سهيڙيم يعني جيئن تنهنجا خط مون وٽ پهتا آهن، ان طريقي تي. دشواري اها هئي ته تنهنجي ڪيترن خطن تي تاريخ لڳل ڪانه آهي. تڏهن به اندازي تي پروڙيم. پوءِ ترتيب وار فائيل ۾ وجهندو ويس، سڄي ڏينهن ۾ مشڪل سان خطن جو اڌ انبار وجهي سگهيس. خبر اٿئي تون مون کي ڪيترا نه خط لکي چڪي آهين..... اڄ مون کي اميد هئي ته تنهنجو خط يا عيد ڪارڊ ضرور ايندو. ان آسري تي، هڪ بجي بدران ٻين بجي تائين ويٺو رهيس اسپتال ۾. پر ڪمبخت ٽپالي ڪونه آيو. پر شام جو جيئن ئي پهتس ته هڪ بدران تنهنجا ٻه لفافا موجود هئا. مون دن ئي دل ۾ چيو: (Thank you Moomal Darling) تون ته منهنجي زندگي آهين. تنهنجي هر جيز ۾ مون لاءِ سرهاڻيءَ جو سنيهو آهي (متان مغرور ٿين).

ڪهر پهچي ماني کاڌم ۽ ڪتاب پڙهڻ لڳس. پر دل ۽ دماغ تي تون سوار هئينءَ (مون کي گهوڙو نه سمجهجان).

ڪوڙ مهل گذري وئي. سڀاڻي جي باري ۾ سوچيندو رهيس ته ڪيئن تنهنجي

جهلڪ ڏسڻ جي ڪوشش ڪندس. پوءِ خيال آيو ته ڇو نه توکي خط ويهي لکان. ڪمري ۾ اڪيلو آهيان....

۱۱- مارچ ۱۹۶۵ع:

مومل کي لکيم: مٿڙي اسپتال ۾ اندر شانتِي ئي لڳي پئي آهي. سامهون ڪمپائونڊر ويٺو آهي. هن جي نظر رستي طرف آهي. رستي تي ڏاڍو گوڙ شور آهي. ڪينريون ئي موٽرون، ٽرڪون، رڪشائون، اسڪوٽرون، سائيڪلون، اٺ گاڏيون، گهوڙي گاڏيون، گڏهه گاڏيون اچي وڃي رهيون آهن. ايتري گڏين جي اڇ وڇ ڪري ڏاڍي مٽي اڏامي رهي آهي. پون پون، ٽون ٽون، ڀان ڀان جا گڏيل آواز ٻڌا ٿي رهيا آهن.

مان انتظار ۾ ويٺو آهيان. خوش نه ٿجانءِ ته ڪو تنهنجو انتظار آهي. پر ائين ڪيئن ٿي سگهي ٿو. تنهنجو انتظار ته مون کي هر جڳهه رهي ٿو. شايد مومل اچي ويهي. شايد هن جي ڪا سهيلي نياپو ڪشي اچي. شايد ٽپالي هن جو خط آڻي.... پر هينئر مون کي انتظار آهي بيمارن جو.

تون ته مون کي نه ٻڌائيندي آهين ته مون کي ڪيئن ياد ڪندي آهين. ٻڌ ته مان ٿو توکي ٻڌايان ته مان توکي ڪيئن ياد ڪندو آهيان. هڪ ڏينهن جي وارتا ٻڌ:

ان ڏينهن غصو اچي ويو ۽ ڪمپائونڊر کي نوڪريءَ مان ڪڍي ڇڏيم. هن مٿيون به ڪيون پر مون کي گهڻو غصو هو (تو فقط منهنجو پيار ڏٺو آهي، غصو نه ڏٺو آهي) صفا جواب ڏئي ڇڏيو مانس. هو ان ماڻيءَ وٽ ويو، جنهن کي مون دادِي بنايو آهي. دادِي هن جي سفارش ڪرڻ آئي. ڪونه مڃيو مانس. هوءُ وئي ته مان سوچڻ ٺڪس ته جي ڪمپائونڊر مومل جي سفارش آئي ها ته پوءِ؟ پوءِ وري ڇا. مومل ڪا خواهش ڏيکاري ۽ مان دير ڪريان. هڪدم هن جي نوڪري بحال ٿي وڃي ها. ڪمبخت غلط ماڻهوءَ وٽ ويو آهي. هن کي مومل وٽ وڃڻ ڪيندو هو. هن کي اها خبر به آهي شايد مومل تائين پهچي نه ٿي سگهيو. پوءِ سوچيم ته مومل جي سفارش مڃان ته ها. پر جڏهن هوءُ ملي ها ته ظاهري طرح هن تي رعب رکان ها ته ”اي مومل، تون منهنجي انتظامي گانهن ۾ دست اندازي ڇو ٿي ڪرين؟“ اهي ٻه ٻيو سوچي مان پائمرادو مرڪڙ لڳس. انهن معصوم خيالن ۾ ڪينري نه خوشي حاصل ٿي ٿي، مومل جو خيال، مومل جو تصور.

ڪهر ويئي ويئي تنهنجي ڪا ڳالهه. تنهنجي ڪا اڏا ياد اچي ويندي آهي ته چين ئي چين تي مسڪراھت نچڻ لڳندي آهي. بيگم پڇندي آهي ڇو ٿو ڪلين؟ ڇا ياد آيو اٿئي؟ مان جواب ڏيندو آهيان: بس ڪا مزيدار ڳالهه ياد اچي وئي..... ڏس هي خط لکندي لکندي مرڪي رهيو آهيان. خبر ناهي ڪمپائونڊر ڇا سمجهندو هوندو. شايد سمجهي ويو هجي ته پريم پتر لکيو ٿو وڃي..... هڪ نرس نوڪريءَ لاءِ اچي وئي. دوستن مشورو ڏنو آهي ته هن پاڙي مر نرس جي ضرورت آهي. نرس رکندڙن ته تنهنجو ڌنڌو وڌندو. هن سان پگهار وغيره طئه ڪري ڇڏيم. مون چاهيو ته تنهنجي صلاح ۽ اجازت سان نرس رکيان. پر تون الائي ڪڏهن ملين. اهو به خيال آيو ته ٻي ڪا اهڙي موزون نرس ملي يا نه. نرس چيو ته مان سپاڻي کان ئي اچي ڪم تي چڙهندس.

سوچيم ته هاڻي مومل ملندي ۽ هن کي نرس جو ٻڌائيندس ته هوءَ جلي ويندي. هڪدم پڇندي: هن جي عمر ڪيتري آهي ۽ شڪل شباھت جي ڪيئن آهي؟ مان هن کي ٻڌائيندس ته هوءَ نوجوان آهي ۽ سهڻي به. اهو ٻڌي هوءَ اڃا به وڌيڪ سڙي ويندي. پر ظاهري ڪجهه نه ڪچندي يا شايد ڪوڙ ڪوڙ مر رسي وهندي ۽ پوءِ مان هن کي پرڄاڻيندس. ڪيترو نه مزو ايندو. پوءِ مون کي پڪ آهي ته مومل، خطرو ڪشي به ان نرس کي ڏسڻ لاءِ جلد کان جلد اسپتال ۾ پهچي ويندي. جڏهن ڏسندي ته اها نرس پنجام سالن جي، ٿلهي ۽ ڪاري ڪرسجن آهي ته هن جي من تان مٿين بار لهي ويندو ۽ خوشي ۽ مسڪراھت سان هن جو مڪڙو ٽڙي پوندو. اهي ڳالهون سوچي سوچي مان مرڪندو رهيس. ڇا ٿي سمجهين؟

ان ڏينهن ڪنهن وري ٻيو مشورو ڏنو (توڪي خبرناهي ته ماڻهن کي مفت مشورو ڏيڻ جي ڏاڍي عادت آهي) اهو مشورو هيءُ هو ته هن اسپتال ۾ شام جو ڪنهن ڊاڪٽريائي کي وهارڻ ڪهي. مون خيال ڪيو ته مشورو ته مناسب آهي، پر ان لاءِ مومل جي موڪل تمام ضروري آهي. (مٿي چڙهندي وڃ. مون کي به ڏسڻو آهي ته هي خط ختم ٿيڻ تائين تون ڪيترو نه مٿي چڙهي ٿي وڃين) پر مومل سان ملجي ڪيئن؟ منهنجو مومل سان ملڻ جو سوال ئي ڪٿي آهي. مومل ئي مون سان ملندي آهي ۽ جڏهن چاهي اچي ملي. منهنجي چاهڻ سان ڪڏهن هوءَ مون سان ملي آهي!

منهنجي سٺي موما! پنهنجو حال ٻڌاء. ڪهر جي ڪم ڪار ۾ ڏاڍو رڌل رهين

ٿي. انهيءَ مصروفيت ۾ اهو .. ياد نه رهندو هوندءِ ته ڪو تنهنجو اوسيڙو ڪري رهيو آهي، توسان ملڻ جي آس لڳايو ويٺو آهي. شل مان به ايترو رڌل رهان جو وقت اک چنبڙ ۾ ڪٽي وڃي. گهٽ ۾ گهٽ ڏينهن جو.

تون پنهنجي صحت جو خيال نه ٿي رکين. ڏک ته اهو تو ٿيڻ ته ان معاملي ۾ به مان تنهنجي مدد ڪري نه ٿو سگهان. مان ته چاهيان ٿو ته تو واسطي شيشين جو ڍير آڻيان.

پياري ننڍي بيگم! ان ڏينهن مون توکي ”ننڍي بيگم“ ڪري سڏيو ۽ ائين چوندي ڏاڍو مزو آيم ۽ خوشي پڻ ٿي. هاڻي جڏهن به اها ڳالهه ياد اچي ٿي. تڏهن خود بخود مرڪڻ لڳان ٿو.

جڏهن تنهنجي ۽ منهنجي پسند جا راڳ ريڊئي تي ايندا آهن.. تڏهن ان جو فل آواز ڪوئي ڇڏيندو آهيان. بيگم رڙيون ڪندي آهي ته ايڏو زور سان ڇو ٿو وڃائين. خبر اٿئي مان هن کي ڪهڙو جواب ڏيڻ چاهيندو آهيان؟ مان ڇوڻ چاهيندو آهيان ته منهنجي دل چوي ٿي ته مومل به هن وقت مون سان گڏ اهو راڳ ٻڌي ۽ زور سان ان ڪري ٿو وڃايان ته شايد هيءَ آواز هن تائين پهچي وڃي. سامهون تنهنجي ڇت نظر اچي رهي آهي. تون ڇا ڪري رهي هوندينءَ ۽ ڪٿي هوندينءَ. ڪٿي به آهين. هي وٺ منهنجو پيار.....

۱۷ - مارچ ۱۹۶۵ع:

مومل جو خط مليو آهي: زندگيءَ کان پيارا پنهل! مان هي خط تڪڙ ۾ لکي رهي آهيان. موقعو ملي رهيو آهي. ان جو فائدو وٺڻ تنهنجو ڪم آهي. مون پنهنجي وڏي ۾ وڏي پيڻ کي توڏانهن اچڻ لاءِ تيار ڪيو آهي. هوءَ ته چوي ٿي ته ذات جو سوال اهڙو آهي جو بابو توڙي پيا گهر وارا منهنجي توسان شادي ڪرڻ جي هامي نه ڀريندا. اهو مان به سمجهان ٿي ۽ پنهنجي مستقبل جو سوچي گهٻرايان ٿي ته تنهنجي طرف توڙي منهنجي طرف حالتون اهڙيون آهن جو دنيا وارن جو سندن مقرر ڪيل جائز رشتو به اسان کي ڪرڻ نه ڏنو ويندو وڏي پيڻ توکان ڪهڙا به سوال پڇي ۽ ڪهڙا به شرط ڏيکاري پر تون پنهنجي ارادي جي پختائيءَ تي قائم رهجان. منڊيءَ جو به ذڪر ايندو. هن مون کان منڊي وٺي ڇڏي آهي ۽ توکي واپس ڏيڻ جي ڪوشش ڪندي. پر اها واپس نه وٺجان، ڀلي ڪهڙيون به ڌمڪيون ڏئي. پر تون ڇڻجان ته اها منڊي مون واپس وٺڻ لاءِ نه ڏني هئي. پريم گهر جي ملاقاتن

جي ڳالهه هن سان نه مڃجان ۽ چڱجان ته ڪيترن مهينن کان مون هن کي ڏٺوئي ڪونهي. هونءَ ته تون مون کان وڏو آهين (تون الائي ڇو بار بار ياد ڏياريندو آهين ته مان توکان ٻارهن تيرهن سال وڏو آهيان) پر هن موقعي لاءِ مون کي ئي توکي هدايتون ڏيڻيون پون ٿيون ۽ انهن تي عمل به ڪجانءِ. مزي جي ڳالهه ٻڌايان ته اڄ منجهند جو ڳڙڪيءَ مان تنهنجو درشن ڪرڻ وقت وڏي پسن کي به شامل ڪيم. خبر اٿئي هن وقت رات جا يارهن وڳا آهن ۽ سڄو گهر نند ۾ آهي. اڙي ها، توکي جلن ته ڪانه ٿيندي؟ اسان جي ذات وارو هڪڙو ڊاڪٽر، جو ٻئي شهر ۾ رهندو آهي، سوبه منهنجي اميدوارن ۾ شامل ٿي ويو آهي. به ٿي اميدوار ته اڳ ۾ ئي توکي ٻڌائي چڪي آهيان.

۲۸ - اپريل ۱۹۶۵ ع:

مون هنڪي خط لکڻ شروع ڪيو: مٺڙي! سوا يارهن وڳا آهن. ڏاڍي ياد پئي اچين. شايد اچي وڃين. هر آهت تي اميدون جاڳن ٿيون ۽ وري سمهي پون ٿيون. معلوم ناهي تنهنجي طبيعت ڪيئن آهي. مان محسوس ڪريان ٿو ته توکي مڪمل علاج جي ضرورت آهي. پر عجيب ڳالهه هيءُ آهي ته جا جيز مان تو واسطي سڀ کان بهتر ڪري سگهان ٿو. اها به ڪري نه ٿو سگهان. مان چاهيان ٿو ته تنهنجي صحت فرسٽ ڪلاس ڪري ڇڏيان. مگر دنيا مون کي موقعو به نه ڏئي. منهنجي دل به ان نرس (جنهن شاگرديءَ جي زماني ۾ مون کي چاهيو هو) واري تمنا ڪري ٿي. خبر اٿئي هن ڇا چيو هو؟ چيو هئائين ”دل ڪهري ٿي ته تون بيمار ٿي هن وارڊ ۾ داخل ٿين. پوءِ مان تنهنجي ايتري خدمت ڪريان، ايتري ٽهل ٽڪور ڪريان جو پنهنجي نند ۽ آرام به وسري وڃيم. درحقيقت مان چاهيان ٿي ته مون کي تو واسطي ڪجهه ڪرڻ جو موقعو ملي.“

تون به ته چوندي آهين ته ”مون کي ڪو ڪم ٻڌاءِ، منهنجي دل چوي ٿي ته تو واسطي ڪجهه ڪريان.“

مگر مٺڙي، تون ته مون واسطي سڀ ڪجهه ڪرين پئي. تنهنجو پيار ئي ته مون واسطي سڀ ڪجهه آهي. تون مون کي بيحد پيار ڪرين ٿي. تنهنجي پيار سان ئي ته مون کي پيار آهي. مان لفظن ۾ ته ٻڌائي نه ٿو سگهان. پر تو ۾ ڪا ڳالهه، ڪا جيز اهڙي آهي، جا مون کي ڪنهن ٻئي انسان ۾ نظر نه ٿي اچي يا محسوس نه ٿي ٿئي. (مٽي چڙهڻ جي ڪوشش نه ڪجانءِ. اڙي ها، تون چوندي آهين ته مان

تنهنجي نظرن ۾ چڙهندي وڃان ۽ ٻين نظرن ۾ ڪرندي وڃان .

ٻڌاءُ ته مان ڇا ڪريان؟ ڏاڍو ياد اچي رهي آهي. ايترا ڏينهن ٿي ويا آهن، تو خيريٽ جو خط به نه لکيو آهي. مون توکي ايترو تڪيد ڪيو هو ته لکندي رهجانءِ. پر ڪنهن کي ڪنهن جي ايتري پرواهه ڪٿي. هاڻي منهنجي اثر جو وقت ٿيو آهي. شايد تون رستي ۾ ملي وڃين. ان ڏينهن به ته رستي ۾ ملي هئڻ، تو چيو هو ”ههڙي تڪي اس ۾ توکي اسڪوٽر تي وڃڻو ٿو پوي.“ جي اهڙو پيار ڏيکاري ته مان روئي ڏيندس.

۲۹ - اپريل ۱۹۶۵ع:

(ساڳيو خط جاري) ساڍا يارهن وڳا آهن. تنهنجي خط جو انتظار آهي. ڏاڍو ستائين ٿي. خبر ناهي تنهنجي طبيعت ڪيئن آهي؟ مون ان ڏينهن توکي پنهنجي بيماريءَ جو ڪونه ٻڌايو. جڏهن اسين پريم نگر ۾ مليا هئاسين، تنهن رات جو ٻين بجي مون کي ڦي ۽ دست ٿي پيا. پيٽ ۾ سخت سور هو. ساري رات سمهي نه سگهيس. توکي پڪاريندو رهيس پر تون ڪٿي ٿي ٻڌين ڪنهن بيمار جي پڪار. دل چاهيو ٿي ته ڪنهن ريت تون پهچي وڃن ۽ مون کي تسلي ڏين. صبح نائين تڪليف ڪانه ڪهڻي. ان ڪري اسپتال دير سان پهتس.

تون ته روزانو درشن ڪري ٿي سگهين، شايد به پيرا، پر مون کي ته فقط تنهنجي خط جو آسرو آهي. ڪيترا گهمرا چيو اٿمانءِ ته مان لکان نه نکان تون ضرور لکندي ڪر. مگر تون به پنهنجي مرضيءَ واري ۽ ضدي آهي. چڱو ڪندي وڃ ضد، جي تون ان ۾ خوش آهي ته ائين ئي سهي.

۳۰ - اپريل ۱۹۶۵ع:

(ساڳيو خط جاري): مٿڙي! مصروفيت ڏاڍي سٺي شيءِ آهي. ماڻهو ڪم ۾ لڳو رهي ته وقت جو خوفناڪ بهار جلدي ڪٽجي وڃي. تون ان ڏس ۾ خوشنصيب آهي ۽ مان ته واندو ويهي ويهي بيزار ٿي پوندو آهيان..... به ٿي پيرا اخبارن ۾ پڙهيو اٿم ته ڪنهن چوڪريءَ کي رڌڻي ۾ نائلاڻ جي ڪپڙن کي باهه ٽپي وئي ۽ پوءِ هن کي وڪوڙي وئي. ڪيترا ئي پيرا سوچيو اٿم ته توکي چوان ته نائلاڻ جا ڪپڙا نه پائيندي ڪر. ڇا سمهي رات فرمائش ٻڌي هئي؟

تو لکيو آهي ته پيئرن سان تون روزانو باغ ۾ ويندي آهي. ائين نه ٿئي جو ڪل

مست ٿي تنهنجي ساري سرهاڻ تو ۾ پري ڇڏين ۽ دنيا وارا انهن گلن جي سرهاڻ کان محروم ٿي وڃن. ڏس، هينئر هينئر مون کي تنهنجي خوشبوءِ اچي رهي آهي. اها خوشبوءِ جا فقط تو ۾ آهي، تنهنجي جسم منجهه آهي، منهنجي زندگيءَ ۾ آهي. ڪالهه به تنهنجو خط ڪونه مليو. تون مون کي پريشان ڇو ٿي ڪرين. ڪڏهن ڪڏهن خيال ايندو اتر ته توسان ناراض ٿي دور هليو وڃان. تڏهن شايد توکي منهنجو قدر ٿئي.

۱ - مئي ۱۹۶۵ع:

(ساڳيو خط هلي پيو): مومل ڊارلنگ! ڪالهه تنهنجو خط مليو. مان بروقت ئي جواب لکي موڪليو. شايد هن گهڙيءَ ٿيالي تنهنجي در تي توکي اهو ڏيڻ آيو هجي. تون روز روز خط ڇو نه ٿي لکين. ڏاڍو مزو ٿو اچيم ۽ ڏاڍي خوشي ٿي ٿيڻ. ڇا توکي منهنجو مزو ۽ منهنجي خوشي پسند ناهن؟ رات جو توکي خواب ۾ ڏٺو هوم. چاندوڪين راتين جو گهڻو انتظار رهي ٿو. مون کي اهي ٻه چار راتيون ئي ته درشن ڪرڻ لاءِ ملن ٿيون.

دوائن جي ترڪيب جدا پرڇيءَ تي لکان ٿو، مٿان روبرو ٻڌائڻ وسري وڃيم. انهن دوائن جي ڪري به ٻڌي ڇڏ. ڪري ضايع ڪانهي، بس پنهنجي پرينءَ سان روز ملندي ڪري خوراڪ پڻ ٻڌ. تنهنجي خوراڪ رکڻ خوشي هجڻ ڪهي. مون کي خبر آهي ته توکي جيتري خوشي پنهنجي پرينءَ سان ملڻ ۾ ٿيندي آهي، ايتري بي ڪنهن ڇيز مان نه ملندي آهي. تنهنڪري هن سان ملڻ واسطي هرڪو جتن ڪر. ياد آئي اڄ چنچر آهي ۽ پاڻ اڳئين چنچر تي هن ئي وقت گڏ هئاسون. ڪاش! اهڙا ڏينهن روز روز اچن. (ٿڌو سامه).

ڇڱو هاڻي ڪوڙ ڳالهائون ڪير. ٻارهن وڃي رهيا آهن (سڪن جا نه). گرمي جوڻ تي پهچي وئي آهي.

۲ - مئي ۱۹۶۵ع:

(ساڳيو خط هلي پيو): مومل جان! تون اڄ به ڪونه آئينء. مون کي چڙ اچي وئي آهي، ان ڪري ڪجهه به نه لکندس. بس هي ناول جو پڙهائڻ پيو. ان مان به چار سئون نقل ڪريان ٿو: ٿئي هينئر ٿو ته ناول جو هيرو گهڻن ڏينهن کان پوءِ پري کان پنهنجي محبوبياڻيءَ جي جهلڪ ڏسي ٿو. ان بعد سوچي ٿو ”جڏهن پري

کان هن کي هڪ نظر ڏسڻ سان منهنجي هيءَ حالت بنجي ٿي ته پتو ناهي ان وقت منهنجو ڪهڙو حال ٿيندو. جڏهن منهنجي جيون جي هر ساعت، ملاقات جي ساعت هوندي“

۵- مئي ۱۹۶۵ع:

(ساڳيو خط جاري): شاباش منهنجي مڙي! اهڙا ڊگها محبت ناما لکندي ڪر. ان تي تو فخر ڪرڻ جي ڪوشش ڪئي آهي، ڇڻ نه ٻيو ڪو ايترو ڊگهو Love Letter لکي نه ٿو سگهي. پر ڏس، مون پهرين ئي ايڏو وڏو خط لکيو آهي. پورن ويهن صفحن جو آهي. مان ان ميدان ۾ سڀ رڪارڊ ٽوڙي ڇڏيا ۽ مان چئلينج ڏئي جوان ٿو ته اڄ تائين ڪنهن به عاشق ايترو ڊگهو خط نه لکيو هوندو. (تنهنجو خط به اٺن صفحن جو آهي). دنيا جو پهريون پهريون عاشق ڏاڏو آدم هو. پر هن کي خط لکڻ جي ضرورت ئي ڪانه پئي. ڏاڏي حوا سڌائين هن سان گڏ هوندي هئي. فرهاد کي پهاڙ پڇڻ کان فرصت ئي ڪانه ملي سگهي ته ويچارو شيرين کي ڪٿان پريم پتر لکندو. مجنون ئي ڊگهي ۾ ڊگهو محبت نامو لکرايو هو (ڇو هو خود ان پڙهيل هو) ۽ اهو به صرف ڏهن صفحن جو هو. رومئي، جيو ليت کي ڪنهن دوست کان خط لکرائي موڪليو هو. ڇاڪاڻ ته هو ڊنو ٿي ته متان خط پڪڙجي نه پوي.... هاڻي تون سمجهي وئين ته مون دنيا جي مڙي عاشقن جو رڪارڊ ٽوڙي ڇڏيو. تون منهنجي ان ڪارنامي تي جيترو چاهين فخر ڪري سگهين ٿي. (مون ۾ ڪا به خوبي ته آهي ڪانه).

۶- مئي ۱۹۶۵ع:

مومل جو خط: پنهل سائين! مون اهڙو ڪم ڪيو آهي جو تون ٻڌندين ته ضرور ناراض ٿيندين. تون لاءِ مون کي منع به ڪئي هئي تڏهن به مان نه مڙيس. هاڻي پهرين مون کي معافي ڏي. ڏس، هت ٿي ٻڌان. منهنجو به قصور ڪونهي. پاڻ کي گهڻو ئي روڪيم پر روڪي نه سگهيس. شوق ۾ اصل ڦاٽس ٿي. وري طوطي ۽ منيران به ان ۾ مون سان ٻانهن ٻيلي ٿي بيٺيون ۽ اسين وڃي تنهنجي گهر نڪتيوسين. تنهنجي گهر ڏسڻ جو ڏاڍو شوق هوم. تنهنجي زال ڏاڍي سٺي آهي. اسان سان ڏاڍي سٺي نموني پيش آئي. اسان هن کي ٻڌايو ته اسان هتان پئي لنڪهيوسين ته ڊاڪٽر صاحب جي نالي جو بورڊ ڏٺوسين. ڊاڪٽر صاحب جي اسان

جي پاڙي ۾ اسپتال آهي، سو خيال ٿيو ته اندر هلون. هن اسان جو آڌرڀاءُ ڪيو. ڪچهري ڪيائين ۽ ڄانهه بسڪوٽ ڪارائين ۽ اسان جي چوڻ تي گهر به گهمايائين. مون کي ته گهر ۾ ايڏو آندو آيو ۽ ايتري پنهنجائي لڳي جڏهن ته مان ورهين کان ان ۾ پئي رهان. اتي تنهنجي هڪڪار هئي. مون کي ته هر هنڌ تنهنجو وجود محسوس ٿي رهيو هو. مان ته ذري ذري تي توسان پاڻ کي تصور ڪري رهي هئس ته ٻئي ڪيئن گڏ هونداسين. ڪمري ۾، وراندي ۾، ڊريسننگ روم ۾، ڊرائنگ روم ۾، ٻاهر چڀر تي، گهر ته ڪافي وڏو آهي ۽ ٻن زالن..... تنهنجي زال هن پيري اڃا به وڌيڪ اڀري نظر آئي. پوءِ ته شايد گهر جو سارو ڪم مون کي ئي ڪرڻو پوندو. ان جي پرواهه ناهي. توکي خبر آهي ته ڪم ڪار جي مان مٿس ماڻهو آهيان. پر مان تنهنجي زال کي ڏسي جلڻ به لڳس ۽ هر ڪر به پندا ٿي. پاڻ کي گهڻوئي پريائڻ جي ڪوشش ڪيم ته مان بهادر چوڪري آهيان (تنهنجي چوڻ موجب) ۽ منهنجو پنهل سان پيار آهي ۽ سڀ ڪجهه سهي ويندس. سڀ ڪجهه نيڪ ٿي ويندو. پر رقابت جي آڱ وسامي نه سگهي. سوچيم ته تون مون لاءِ ٻيو گهر ٺهرائيندين. پر ائين ڪرڻ سان رقابت جو مسئلو ته حل ڪونه ٿيندو. پاڻ نوان مسئلا پندا ٿيندا. پر سچ ٿي ٻڌايان ته مون کي ائين محسوس ٿيندو رهيو ته مان پنهنجي گهر ۾ آهيان ۽ ورهين کان وٺي اتي رهان پئي. ڪنهن به چيز ۾ ڌاريائپ نه لڳي. تنهنجي پيار جي چين تي گرمائش ۽ تنهنجي حافظت جو ٻانهن جو گهيرو محسوس ڪندي رهيس. پر اسان جي وچ ۾ ٽيون.... پوءِ مان حقيقت پسند ٿي (تنهنجي چوڻ موجب) سوچيو. مان به عورت آهيان ۽ پاڻ کي تنهنجي زال جي جاءِ تي رکيم. مان چو هن جي ٺهيل ٺڪيل گهر ۽ ٻارن واري ڪٽنب ۾ ٽاڪوڙو وجهان؟.... مون کي ڪجهه سمجهه ۾ نه ٿو اچي.

تو مون کي ڏنل سون جي منڊي منهنجي وڏي پيڻ کان واپس نه ورتي. منهنجي پيڻ جي خيال کان اها آزمائش به هئي. ثبوت به هو ته تون مون سان نپائڻ چاهين ٿو. پر منهنجي اها پيڻ به حقيقت پسند ئي دليل بازي ڪري ٿي ته هي رشتو جڙي نه سگهندو. مان ڏسان ٿي ته، نه منهنجي پيڻ مون سان ساٿ ڏيندي. نه اما ساٿ ڏيندي، نه بابو ساٿ ڏيندو. نه سماج ساٿ ڏيندو ۽ نه خود تو ساٿ ڏيندين، ان ڪري. مان اڪيلي سر ئي منهن ڏيندس. پر تنهنجو ساٿ به ڪنهن ڪنهن صورت ۾ ضرور گهرجي. ڏسجي ٿو ته تون ”پڪي پڪائي روئي“ تي هري

ويو آهي.

مان هاڻي وري ذات جو نوبن بچي توکي ڏسڻ لاءِ ڇت مٿان چڙهڻ لڳي آهيان. البت بلب لڳائي نه ٿي سگهان. هاڻي جهنڊي سان اشارو مقرر ڪيو اٿئون. لڪڙيءَ تي ڪپڙو ٻڌي صبح جو سویر ئي ڀت سان لڳائي رکندي آهيان، جئن اسپتال ايندي ئي توکي نظر اچي ۽ ان اشاري جو مطلب آهي ته اڄ يارهين بجي پريم نگر ۾ ايندس. پريم نگر ۾ بس اسٽاپ وارو پاسو ڇڏي (جتي بابي واري دوست جو گهر آهي) بي گهٽيءَ مان ايندي آهيان ۽ ان جاءِ ۾ پئڻين در مان گهڙندي آهيان. تون گهر وڃڻ وقت هروڀرو به اسان جي گهٽيءَ مان نڪهندو آهي ۽ مان ٻڙڪيءَ مان تنهنجو ديدار ڪندي آهيان. اما جي سخت جوڪسي آهي پر مان پنهنجي دل هٿان صفا بيوس ٿي ٿي وڃان. هاڻي تون ڏسندو هوندين ته اسان جي گهر وارن وري تو وٽ علاج لاءِ اچڻ شروع ڪيو آهي. پلاهن کي ڪسڻ ئي ڪهڙي آهي. تون ويجهو آهي. پئسن ۾ به اسان جي گهر وارن سان خاص ڪفايت ڪرين ۽ ڏسين به خاص ڌيان سان ۽ عزت به بيحد ڏين. هونءَ به هن پاڙي ۾ تنهنجي شرافت مشهور آهي ۽ ان ۾ ڪوشڪ به ڪونهي. عام ماڻهو پيار جو قدر ڪونه ڄاڻن ته اڃا به تنهنجي شرافت کي وڌيڪ مڃين. هاڻي مون کي به تنهنجي اسپتال ۾ اچڻ ڏين ٿا، پوءِ کڻي گهر جي ڪا وڏي عورت ساڻ ضرور هوندي آهي.

ڏس، مون اڄ ڪهڙو تڻو ڪنپير ڳانهيون ڪيون آهن. تنهنجي چوڻ موجب مان هاڻي پختي (Mature) ٿيندي ٿي وڃان. منهنجا سڀا ته گهڻي وقت کان توسان لاڳاپيل پئي رهيا آهن، پر هاڻي ڇڏڻ جو مقرر سنجو گهر بنجي ويو آهي.

۱۱- مئي ۱۹۶۵ع:

(مومل ڏي خط): منهنجي چاندوڪي. منهنجي روشني! هيءُ ڪهڙو جادو آهي، هي ڪهڙا نانا آهن! تون ڪير هئڻيءَ، مان ڪير هوس. هزارين انسان ڏسندو رهان ٿو، کوڙ ڇوڪريون اينديون رهن ٿيون، ڪيترين سان ملبو رهجي ٿو، ڪيترن سان ڪچهري ڪجي ٿي. پر تو ۾ ڪهڙي شيءِ هئي! ۽ اها شيءِ ڪيڏي نه اتر آهي، جنهن ۾ ايڏي ڪشش آهي، جنهن ۾ ايتري زندگي آهي. ايتري تازگي آهي. توکي ڏسندي ئي خوشين جا لکين دروازا کلي ٿا پون. دنيا جي هر چيز مسرت وڃان نچندي معلوم ٿئي ٿي. ڇا وڻ ڇا پرندا، ڇا هوا ڇا موسم، دنيا جي هر جاندار ۽ غير جاندار وٽ خوشيءَ جو سنيهو بنجي وڃي ٿي. توکي ڏسندي ئي دنيا جي هي

پيڙا ۽ هر پریشانِي وساري ٿو ڇڏيان. بيٺي بيٺي خوشين جي سمنڊ ۾ غوطا کائڻ ٿو لڳان. منهنجو لڻ ۽ لڻ خوشيءَ جي جذبي کان ٽڙڪڻ ٿو لڳي.

هيءُ ڪهڙو جادو آهي!

هي ڪهڙا نانا آهن!

ڏس. هي اهو دڪان آهي، جتي اسان جي حياتيءَ جون بهترين گهڙيون گذريون آهن، جتي اسين خوشيءَ ۾ مدهوش ٿي، ڪلاڪن جا ڪلاڪ پيرن تي کڙا رهيا آهيون. ڏس، هيءُ اها جڳهه آهي، جتي مون ڏانهن نهاريندو ويندي تو شيشي ڪيرائي هئي ۽ شيشي ڀڄي پئي هئي ۽ تو مرڪي مون طرف نهاريو هو. ان نگاه ۾ شرمائڻ هو ۽ لذت ترين مسڪراھت هئي. اهڙو شرمائڻ، جنهن تان سڀ ڪجهه قربان ڪرڻ لاءِ تيار ٿي وڃبو آهي. اهڙي مسڪراھت جا دل ۾ ڇپي ويندي آهي ۽ جا دنيا بدلائي ڇڏيندي آهي. اهڙي مسڪراھت جنهن جي چانو ۾ جيون گذارڻ واسطي دل بيقرار ٿيندي آهي.

تنهنجي ان شرمائڻ ۽ مسڪراھت مون واسطي خوشين جا سمنڊ موجود ڪري ڇڏيا. مون کي خيالن جي اڏند ڪٽوليءَ ۾ پهچائي ڇڏيو ۽ مون اهڙي دنيا ڏني، جا ان کان اڳ ڪڏهن به نه ڏني هئي.

ڏس، هن اسپتال جو چڱو چڱو تنهنجي يادين سان ڳنڍيل آهي. ڪا اهڙي وڻي ڪانهي جتي تنهنجا قدم نه پيا هجن، ڪو اهڙو ٽڪرو ڪونهي جنهن کي تنهنجي نگاهن زندگي نه بخشي هجي. هر ذري ۾، ساري ڪمري ۾ تنهنجون خوشبويون اچي رهيون آهن. اهڙي خوشبوءِ جا دنيا جا مڙئي گل گڏجي به نه ڏئي سگهن. پر اها خوشبوءِ صرف مان ئي محسوس ڪري سگهان ٿو، مان ئي سنگهي سگهان ٿو. اها خوشبوءِ فقط مون واسطي آهي. اها خوشبوءِ پيار جي تخليق آهي.

هن ڪمري ۾ ئي ته تو پهرين مون کي ڏٺو هو ۽ مون توکي پهرين ڏٺو هو. مون کي چڱيءَ طرح ياد آهي ته مون جڏهن پهرين پهرين توکي ڏٺو هو تڏهن خواهش اڀري هئي ته هيءُ ڇوڪري وري اچي ۽ ايندي رهي ۽ تنهنجي نئين مون کي بيحد متاثر ڪيو هو. تنهنجيون خوبصورت اکيون پنهنجا نشان پٺيان ڇڏي ويون. دل چيو انهن اکين جي ساري سونهن مون لاءِ هجي. اهي اکيون مون طرف ڏسنديون رهن، گهورينديون رهن، ٽڪينديون رهن ۽ شوق ۽ مسڪراھت جي برسات وسائينديون رهن. اهي اکيون منهنجيون ٿي وڃن ته مان جيون جي ڪئن کان ڪئن

رستي تان به اڪري پيار ٿيندس. اهي اڪيون هاڻي منهنجيون آهن. اهو خيال، اهو تصور، اهو يقين، دنيا جي هر پريشانيءَ کان بي نياز ٿو بڻائي ڇڏي. مان مومل جي محبت جي سهاري هر مصيبت جو مقابلو ڪري سگهان ٿو.

منڙي! دل ٿي چاهي ته اسان جي وچ ۾ جي رکاوٽون آهن، تن کي هٽائي، پنهنجي ننڍڙي دنيا آباد ڪريون. ننڍرو گهر هجي. اسان جي راه ۾ ڪو ڪنڊو نه هجي. منهنجي آمدني ايتري آهي جو تو جهڙي وفا شعار ۽ ڪفايت شعار زال جي ساٿ سان ڏاڍو سڪي رهي سگهون ٿا.

تو کي ته گهڻو اڳ منهنجي زندگيءَ ۾ اچڻ ڪيندو هو. مان ته ڦاسي ويو آهيان ۽ اهڙن ڪنڊن ۾ ڦاسي ويو. آهيان جنهن جو تون صحيح ڪاٿو ڪري نه ٿي سگهين. ان مامري ۾ جي زخم منهنجي دل تي آهن، تن جو ڪو پهو ئي پئدا ڪونه ٿيو آهي. انهن ڪنڊن جو علاج ڪل آهن. مون کي اهو ڪل تو ۾ مليو آهي. سوچيان ٿو ته هيءُ ڪل جي ڪنهن ٻئي جو ٿي ويو ته پوءِ ڇا ٿيندو؟ مان ته اهو تصور به سمجهي نه ٿو سگهان ته ڪو ٻيو تو کي صرف هٿ ئي لڳائي. مومل، ياد رکجانءِ ته جي تو ڪنهن ٻئي سان شادي ڪئي ته مان تو کي ڪڏهن معاف ڪري نه سگهندس. ڪڏهن به نه. تون اهو چئي جند ڇڏائي يا پاڻ کي تسلي ڏئي نه ٿي سگهين ته تون جو شادي ڪيل آهين. مگر اهو ڪنڊو گهڻو اڳ جو پيچيل آهي. مان ڪجهه بدڻ لاءِ تيار نه آهيان.

منهنجي جند کي! لکڻ جو شروع ڪير ته لاڳيتو لکندو ئي رهيس. اتفاق سان انهيءَ وچ ۾ بيمار به رکو به ٿي آيا. دل جو چيو ۽ دل ۾ جو آيو، سو لکندو ئي ويس. خبرنامي ڇا ڇا لکي ويو آهيان. پر ائيني سڀ منهنجي دل جا جذبا. مان انهن کي ٻيو پيرو نه پڙهندس. هاڻي تون ئي پڙهجانءِ..... خدا ڪري تون خيريت سان هجين. پوڻا نوَ وڳا آهن، جي تون ڇت تي نظر نه آئينءِ ته مان رات جو سمجهي نه سگهندس.

۱۲ - مئي ۱۹۶۵ع:

(خط هلي پيو): منڙي! رات ڏاڍي خراب گذري. تو کي ڏنڊر به ۽ اطمينان جو ٿڌو منو ساڻه ڪنير. خوشيءَ جي خمار ۾ تنهنجي گهر جو طواف ڪندو گهر پهتس. اسڪوٽر تي هجان، يا ڪپڙا پيو مٽايان، يا کاڌو پيو کاوان، پڙهان يا لپتان هر حالت ۾ دل ۽ دماغ ۾ تنهنجيون ڳالهيون هلنديون رهن ٿيون ۽ توسان گفتگوءَ

۾ مڪن رهان ٿو.

خاموش لٽيو پيو هوس. ڇنڊ ڏاڍو سندر لڳي رهيو هو. منهنجي دماغ ۾ تنهنجي ياد جا ستارا ٽمڪندا رهيا. بسترو به ٿڌو ٿي ويو ۽ ان سان جسر لڳو ٿي ته ڏاڍي فرحت ٿي محسوس ٿي. وهائو ته ڏاڍو گداز ۽ نرم نرم هو. بيحد حسين واپو منڊل هو. مون پنهنجي پهلوءَ ۾ نهاريو. اهو خالي هو.

مومل ڪٿي آهي. ڪاش، هوءَ هن وقت هتي منهنجي پهلوءَ ۾ هجي ها. ڳچ دير ٿي وئي. هوا زياده ٿڌي ۽ زوردار ٿي وئي. مان وڃي اندر لٽيس. پوءِ ناول پڙهڻ لڳس ڪلاڪ کن گذري ويو ۽ مون ڏٺو ته جنهن صفحي کان شروع ڪيو هو، اهو ئي صفحو سامهون هو. مان ته تصورن جي دنيا ۾ مومل کي ساڻ ڪري پئي ڪهميس ڦريس.

ڊاڪٽر جو ڪو پيارو عزيز بيمار ٿيندو آهي ته هن جي دل ۾ عجيب غريب وهر ۽ ڊيجاريندڙ وسوسا اچي واسو ڪندا آهن. ڪٿي هيءَ اها خطرناڪ بيماري ته نه آهي، متان هن مان فلاڻي خرابي نه پيدا ٿئي. هيئن به ٿي سگهي ٿو، هونءَ به ٿي سگهي ٿو.

شروع ۾ جڏهن توکي هڪ پيري ڪنڌ ۾ سور پيو هو ته اها رات مون ڏاڍي بيچيني ۽ وسوسن ۾ ڪاٽي هئي. دل چاهيو ٿي هيٺر جو هيٺر وڃي وري مومل جي چڪاس ڪريان ۽ پڪ ڪريان ته فلاڻي خرابي ته نه آهي. پر تون ايتري بي پرواهه نڪتينءَ جو منهنجي تاڪيد ڪرڻ تي به ٻئي ڏينهن نه آئينءَ.

هڪ پيري منهنجي ننڍي پاءُ کي مڍي جو تپ ٿي پيو. هو مون وٽ هو. گهر ۾ پيو ڪوبه ڪونه هو. هڪ رات هن کي ڏاڍي تڪليف هئي. اڌ رات جو هو بيهوشيءَ ۾ وڻڻ لڳو. مان هن جي نبض ڏسي گهٻرائجي ويس ۽ هن کي هڪ نه پر ٽي سيون لڳايم. منهنجي ماءُ ۽ منهنجا مائٽ مون کي سخت دل سمجهندا آهن. پر اڄ ڏينهن تائين مون ان پاءُ کي نه ٻڌايو آهي ته مون اها رات ڪيئن بسر ڪئي. اها سڄي رات مان سمهي نه سگهيس. هر ڏهين منٽن هن جي نبض ڏسندو رهيس. سڄي رات اکين مان ڳوڙها وهندا رهيا. ڏاڍو رنو هومر.

اڳئين سال جڏهن منهنجي ڪڪي بيمار ٿي هئي ته مان هن کي پهرين سٺي هٿ لڳس. سٺي لڳڻ وقت، جڏهن هوءَ رڙيون ڪري چوڻ لڳي ”بابا.... بابا....“ بابا! ته منهنجو هيانءُ ڦسي پيو ۽ ٻئي ڪمري ۾ جئن ئي اڪيلو ٿيس ته منهنجي

اڪين جي درياھ جا بند ٿئي پيا ۽ ڏاڍو رنر.

۽ تون ته مون کي سڀ کان عزيز آھين. تنهنجي بيماري مون کي ڪٿي ٿي آرام سان سمهڻ ڏئي. ٽين بجي تائين ائين ئي جاڳندو ۽ پاسا ورائيندو رهيس. پوءِ به مٿاچري نند آئي. سارو وقت ائين ئي ويچاريندو رهيس ته توکي فلاڻي ڳالهه لکندس، فلاڻو جملو لکندس.

انسان جي حياتيءَ جو مقصد صرف ”خوشي“ آهي. هو جو ڪجهه ڪري ٿو، خوشي حاصل ڪرڻ واسطي ۽ محبت نه اهڙي جيز آهي جا خوشين جا ڦوهارا کولي ٿي ڇڏي، خوشين سان دامن ڀري ٿي ڇڏي. دنيا ۾ محبت جهڙي خوشي ٻي ٿي ئي نه ٿي سگهي. محبت ۾ ننڍيون ننڍيون ۽ خسيس ۽ ٻي معنيٰ شيون پڻ خوشين جا ڍير لڳائي ٿيون ڇڏين..... تون ته چريو آھين ڊاڪٽر، تون هتي بيهي ٿو رهين، هوڏانهن ڇٽ تي اونڌاھ آھي ۽ نظر اچي ته به فقط پاڇو، اهو به ايترو پري کان سڃاڻڻ مشڪل. وري تاريخ ڪهڙين ۾ اسڪوٽر تي ”ٽون ٽون“ ڪندو لنگهين ٿو، هو به توکي چڱيءَ طرح ڏسي نه ٿي سگهي، جي ڏسي به ڪٿي ته ڇا حاصل..... ڊاڪٽر هيءَ ته حماقت آهي، ديوانگي آهي..... پر هن کي ڪهڙي خبر ته ائين ڪرڻ ۾ مون کي خوشيءَ جو خزانو ملي وڃي ٿو. هڪ جهلڪ ڏسڻ کان پوءِ ڏاڍي ناڀر جي نند سمهي پوندو آهيان ۽ رنگين خواب ڏسندو آهيان. مون کي جيون جو روز روز نئون سرور ملي ٿو.

۽ تنهنجي خوشي! تو جهڙو خوش انسان ته مون ڏٺو ئي ڪونهي. مون کي ڏسي، منهنجي سامهون اچي ۽ پيار ۾ تون ايترو خوشيءَ سان ڀرجي ويندي آھين ڄڻ جئرو جاڳندو، جيون سان ڀرپور، خوشيءَ جو مجسمو، ڄڻ خوشي انسان جو روپ وٺي آئي آهي.

ڪنهن کي ڪهڙي خبر ته هڪ ئي وقت ساڳي فرمائش ٻڌڻ ۾ دليون ڪهڙي ڪهڙي پيار جي نرالي احساس سان آشنا ٿين ٿيون.

هيءَ ڪٿي جي روشني آهي.

هي ڪهڙو جادو آهي.

هي ڪهڙا ناتا آهن!

ائين ٿو لڳي ڄڻ ته اسين صدين کان هڪ ٻئي کي سڃاڻون ۽ ڪيترن جنمن کان گڏ رهيا آھيون. جن اسان سان ساري ڄمار گڏ گذاري آهي. اهي به اسان کان

ايترو واقف نه هوندا، جيترو اسين هڪ ٻئي کان آهيون.

هڪڙو ”صفا آزاد نظر“ ٻڌ:

مان مومل جي پيار کي ڄاڻان ٿو،

هي اهو وڻ آهي جو

طوفانن سان نه جهڪندو.

هي اهو گل آهي جو

سردين گرمين ۾ نه ڪومائبو.

اي طوفانو.

اي زماني جون سرد گرم هوائو،

توهان منهنجي مومل کي ڏٺو آهي،

توهان هن جي همت ڏني آهي،

منهنجي لاءِ محبت ڏني آهي،

منهنجي لاءِ محبت ڏني آهي،

ته پوءِ توهان ڏٺو هوندو

ته توهان جي هميشه هار ٿي هوندي،

۽ ٿيندي رهندي.

مان تصور ٿي تصور ۾ تنهنجي منهنجي شاديءَ جي پهرين رات جو نقشو

دهرائيندو رهان ٿو. هيءَ ٿيندو، هيئن ڪندس، ڏاڍو رنگين ۽ تمنائن سان ڀرپور

آهي اهو نقشو: شايد تون به اها ڳالهه سوچيندي آهين ۽ مان به اڪثر سوچيندو

آهيان ته شاديءَ کان پوءِ به اسين ساڳيءَ ريت لکي لکي ملنداسين. ساڳيا اشارا

ڏئي، پريم نگر ۾ ملاقات جو پروگرام رکنداسين.

هيءَ ڪهڙي تڙپ آهي،

هيءَ ڪٿي جي روشني آهي،

هي ڪهڙو جادو آهي.

هي ڪهڙا نانا آهن!

ڏس هيئنر به تنهنجي اچڻ جو انتظار ڪري رهيو آهيان، تون اچي وڃين ته

جيون مرڪڻ لڳي، هر چيز خوشيءَ جا ڪيٽ ڳاڻڻ لڳي.

اڙي هڪ ڳالهه ياد اچي وئي. جلدي ڄئي وٺان، متان وساري نه وهان. تون

منهنجي سامهون اچڻ تي هڪدم نقاب چو مٿي ڪندي آهين. اهو به خيال نه رهندو اٿئي ته هتان ڪو ٻيو به نه ويٺو هجي، پوءِ اهو ڪمپائونڊر ئي چو نه هجي سٺي مومل، ايتري بي صبري به هجڻ نه گهرجي. اهو ضرور لکجانءِ ته هي خط پڙهڻ کان پوءِ تون ڪيتري قدر مغرور ٿي وئينءِ.

۱۲ - مئي ۱۹۶۵ع:

(ساڳيو خط هلي پيو): مٿڙي خيال ڪيو هوم ته تمام گهڻو لکي چڪو آهيان، ان ڪري وري ملڻ تائين وڌيڪ نه لکندس. ڪو اهڙو وقت نه ٿو گذري جو تنهنجي ياد جي ستارن کان خالي رهندو هجي. پنهنجي خيالن کي قلمي گل بنائڻ ۾ بيحد مزو ٿو اچي. شيطان جي آندي جيڏو ڊگهو خط پڙهندي ٽڪجي پوين ته بدائجان ته اڳتي ڪويل جي آندي جيڏو لکان.

اڃ صبح، جنهن وقت موتي جا گل پٽيندي، توکي ياد ڪري رهيو هوس، به گلن جا جهنگلا اهڙا نظر آيا، جن ۾ ٽي ٽي گل هئا. به گل گڏ هوندا آهن ته دل ۾ چوندو آهيان ”هڪ تون، هڪ مان“ ٽيون هوندو آهي ته طوطيءَ کي تصور ڪند آهيان. اڃ وارن پنهي ٽن گلن وارن جهنگن ۾ هڪ هڪ گل ڪوماڻجي لعل ٿي ويا هو، جن ته ڪنهن جي اميدن جون خون ٿي ويو هجي ۽ انهيءَ رت ۾ گل ريتو ٿي ويو هجي. مان سوچڻ لڳس ته انهن ٽن گلن ۾ هڪ مومل آهي، هڪ مان ۽ هڪ تو وارو مڱيندو. هي ڪوماڻل گل اهو آهي جنهن جي اميدن جو خون ٿي ويندو. مومل واسطي عذر گهڻي آهن، ”تون شادي ڪيل آهين، مان چوڪري آهيان، بيوس ۽ مجبور.“ ۽ ائين چوڻ ۾ دير ئي ڪيتري ٿي لڳي! تون به ته ڏهاڙي موتي جا گل پٽيندي آهين.

۱۴ - مئي ۱۹۶۵ع:

(ساڳيو خط جاري): مومل ڊارلنگ! ڪالهه اوچتو خط لکڻ بند ڪرڻو پيو، ان ڪري پڇاڙيءَ ۾ توکي پيار ڪري ڪونه سگهيس. تنهنڪري اڃ پهرين گهڻو گهڻو پيار ۽ پوءِ ڳالهيون. ۽ ڳالهه هيءُ آهي ته اڃ ڪنهن ضروري ڪم واسطي مون کي ڪيڏانهن وڃڻو هو. ڪلاڪ کن لڳي وڃي ها. پر مان ڪيئن وڃي سگهيس. منهنجي غير حاضري ۾ مومل اچي وڃي ته؟ منهنجا پير ته اوسيڙي جي زنجيرن ۾ جڪڙيل آهن. مگر اهي زنجير لوھ جا نه پر گلن جا آهن ۽ ڏاڍو مٺو

منڙو، ڪتڪتائي ڪندڙ درد پيدا ڪندا رهن ٿا. انهيءَ اوسيڙي ۾ ئي زندگي آهي. جيستائين انهن زنجيرن جي مضبوطيءَ جو واسطو آهي، اهي نوهه جي زنجيرن کان زياده مضبوط آهن. اصل چرڻ ئي نه ٿا ڏين.

اڙي اي رکشا وارو! منهنجي اسپتال سامهون پهچي رکشا آهستي آهستي نه هلايو. رکشا آهستي هلڻ جو آواز ٻڌي، ائين محسوس ٿيندو اٿم جڏهن ته اها منهنجي اسپتال سامهون رڪندي، ان ۾ مومل هوندي، ۽ لهي اجهو ٿي اندر اچي. ان ڪري اهڙو آواز ٻڌي، منهنجي دل جي دڪ دڪ تيز ٿي ٿي وڃي ۽ نگاهون مومل جي مرحبا ڪرڻ لاءِ راه ۾ ويڄائجي ٿيون وڃن. مگر اميدن جي ٻيڙي، ڪنديءَ پهچندي پهچندي ٻڌي ٿي وڃي. اهو چڪر هلندو ئي رهي ٿو ۽ مان انتظار جي زنجيرن ۾ جڪڙيو ويٺو ٿو رهان.

هيءَ ڪٿي جي روشني آهي.

هي ڪهڙو جادو آهي.

هي ڪهڙا ناتا آهن!

اڙي مومل، ٻڌاء. اڄ ڪلهه تون ائين ڪونه ٿي چوڻ ته ”هي ڪهڙو چڪر آهي؟“ پهرين ته تون اهو جملو اڪثر چوندي هئين. هاڻي شايد توکي خاطري ٿي وئي آهي. ته هي ڪو چڪر وڪر نه آهي، پر پيار جو سئون سڌو پيچرو آهي، جنهن تي سماج وارا ڪنڊا پڪيڙي ٿا ڇڏين پر جي پيار ڪرڻ وارن کي روڪي نه ٿا سگهن. (ڪيئن ٺيڪ ٿو چوان نه؟)

هينئر خيال ٿو اچيم ته مان پنهنجي باري ۾ تنهنجي باري ۾ گهڻن ئي خوش فهمين ۾ مبتلا آهيان، جيئن تو هن خط ۾ ڏٺو هوندو. سچ ٻڌاء، ڪٿي هي منهنجيون خوش فهميون، غلط فهميون ته نه آهن؟

هاڻي ته مون کي شرمندگي پئي ٿئي ته ايڏو ڊگهو خط لکيم اٿم ۽ تنهنجي چوڻ موجب تون منهنجو هر خط سوين دفعا پڙهندي آهين. وري لکائڻ جو مسئلو. وڌيڪ نه لکندس. سڀاڻي پريم نگر ۾ ملڻ جو آسرو آهي، جيتوڻيڪ ان باري ۾ اڃا تائين تنهنجو خط ڪونه پهتو آهي. منهنجي اميدن جا محل ته ٺهندا ۽ ٻهندا رهن ٿا. شايد هيءَ اميد پوري ٿئي. ياد اٿئي طوطيءَ وارو چرچو. هڪ پيري پريم نگر ۾ توهان اچڻ ۾ ڏاڍي دير ڪئي. نيٺ آيا ته مون چيو ”مون کي هاڻي توهان جي اچڻ جي اميد ڪانه هئي.“ ان تي طوطيءَ هڪدم چيو هو. ”ڇا مرد به اميد

سان ٿيندا آهن."

٦ جولاءِ ١٩٦٥ع:

ڏم مهينا کن ٿي ويا. ڪوڙ گهمرا ڪوشش به ڪيم پر ڊاٽري نڪي ڪونه سگهيس. باقي ٻنهي طرفن کان خطن جي ڏم لڳي پئي آهي. مان ڪي خط ته چوڪري بنجي هن کي ٿيل رستي موڪليندو آهيان. ٻيا خط مان کلي دل سان ۽ جيءَ پري نڪندو آهيان ۽ جن ۾ منهنجو موڊ شاعريءَ وارو ٿي ويندو آهي. سي لکي رکندو آهيان ۽ جڏهن به ملڻ ٿيندو آهي ته هن کي هٿون هٿ ڏيندو آهيان.

انهن ڏهن مهينن ۾ اسان جي پيار سان لاڳاپيل ڪيترا ئي ننڍا وڏا واقعا ٿيندا رهيا. مومل تي بندشون ۽ پابنديون وڌنديون رهيون. ٻيهر امتحان ڏئي مئٽرڪ پاس ڪيائين. وڌيڪ ته مائٽ هن کي هونءَ به ڪونه پڙهائڻ ها. پر هن مامري ڪري، هن ضد ڪيو تڏهن به هن کي ڪاليج پڙهڻ جي اجازت نه ڏني وئي.

پريت جي ريت ۾ هن گهٽتائي نه ڏيکاري آهي. رات جو ڇت تي به روز چڙهي ٿي. خط به پوري رفتار سان ۽ ڊگها ڊگها پئي نڪي. ٻڙڪيءَ تي به اڄيو بيهي، هفتي ۾ هڪ به ڀيرو پريم نگر ۾ ملاقات به ڪري ٿي ۽ اهي ملاقاتون به ٿي ٿي چار چار ڪلاڪ لڳنديون ٿيون. انهن ڳالهين جو ڪيئن انتظام ڪري ٿي، مان ان تي رڳو عجب ڪائيندو رهان ٿو. اها هن جي ذهانت آهي. دليري آهي. جو ڪجهه پي آهي. پيار ئي هن ۾ اهي شڪستيون پئدا ڪيون آهن. هوءَ سنسار ۾ سماج کي پئي ڏيو مون سان نڀائي رهي آهي. وقت بوقت مون کي ياد ڏياريندي رهندي آهي ته شادي ڪرڻي آهي. پر اها ڳالهه اهميت نه ٿي رکي ۽ هوءَ پنهنجي جنون ۾ مست آهي. گهڻو ڪري ساهيڙين جي سهائتا سان ايندي آهي، چاڪاڻ ته هاڻي اسڪول جو بهانو ڪونه رهيو اٿس. پر ڪڏهن ڪڏهن ڇت تي جهنڊي سان اشارو ڪري سنئون سڌو اڄيو پريم نگر ۾ پهچي.

٢٨ - آگسٽ ١٩٦٥ع:

شهر ۾ هڪ راڳ جو جشن هو. مومل کي لکيم ته هوءَ به اچي. اهڙن موقعن تي اسين هڪ ٻئي کي صرف پري کان ئي ڏسي سگهندا آهيون. منهنجي زال زور ڀريو ته مان به هن محفل ۾ توسان گڏجي هلندس. ٽئين ڏينهن تي مومل جو هي خط مليو:

پيارن کان پيارا! مون کي جيڪڏهن خبر هجي ها ته هيءَ دعوت مون کي صرف جلائڻ واسطي ڏني ٿي وڃي ته مان جيڪر اوڏانهن قدم به نه رکان ها. ائين توکي زال سان گڏ اچڻو هو ته پوءِ مون کي خواهه مخواهه خط لکي گهرائڻ جي ضرورت ئي ڪهڙي هئي. هڪڙو ته ڪن ۾ سور هجڻ ڪري اجازت ئي ڪانه ٿي ملي. بيحد ضد ڪرڻ تي مس مس بابو پاڻ سان وٺي هلڻ تي راضي ٿيو. ڏاڍن امنگن سان تڪڙو تڪڙو تيار ٿي ويٺس. خوشي اها به هئي ته اڄ ساڳئي هنڌ هڪ ٻئي جي نظرن جي گهيري ۾ ڪلاڪن جا ڪلاڪ ويٺا رهنداسين. پهريون موقعو اهڙو ٿيندو، جو اسين رات جو يارهين يارهين بجي تائين هڪ ٻئي کي ڏسي سگهنداسين. پر سڀ اميدون ان وقت غصي ۾ بدلجي ويون. جڏهن مان رکشا مان لهي رهي هئس ۽ توهين ٻئي دروازي مان داخل ٿي رهيا هئا. مان توکي ٻڌائي نه ٿي سگهان ته ان مهل منهنجي حالت ڪهڙي هئي. پر مان ڪري به چا ٿي سگهيس. هوءَ تنهنجي نڪاح ٻڌي زال آهي. هن جو جيڪو حق آهي، ان جو مان ڪٿي ٿي مقابلو ڪري سگهان. مان ته پرينءَ جو فقط نالو ٿي وٺان ته به دنيا بدنام ٿي ڪري. اسان جو سماج ئي اهڙو آهي جو چوڪري سواءِ پنهنجي مڙس جي ڪنهن ٻئي مرد جو تصور به ڪري نه ٿي سگهي. پتو ناهي توکي ڏسي چا ٿو ٿي وڃي. مون کي ته خواب خيال به نه هو ته مان اهڙي شخص کي پنهنجو ديوتا بنائيندس ۽ دنيا کي جڏهن خبر پوندي ته هيءَ چوڪري اهڙي مرد جي پوڄا ٿي ڪري، جنهن کي اول ئي گهر ۾ زال موجود آهي ته پوءِ هو ڪهڙو حشر مچائيندا ۽ جيڪو اسان جو حشر بنايو ويو آهي، اهو به تو کان لڪل ڪونهي تڏهن به اسين هڪ ٻئي سان ملڻ کان باز ڪونه آيا آهيون ۽ باز به چو اچون. اسين ته صرف پيار ڪريون ٿا. اهڙو پيار جنهن تي فرشتا معصوميت، پاڪيزگي ۽ مسرت جي گلن جي ورکا ڪندا رهن ٿا.

اڄ خبر ناهي ڇو منهنجي دل گهٻرائي رهي آهي..... تون ته منهنجو آهين نه؟
 نه معلوم ڇو بار بار تنهنجي صورت اکين سامهون اچي رهي آهي. رات مان ڏاڍي رني آهيان ۽ توکي ياد ڪيو اٿم. هينئر بلڪل اڪيلو پنهنجي ڪمري ۾ توکي هيءَ خط لکي رهي آهيان. اهو ئي پنهنجي ملڻ جو پيارو وقت آهي يعني ڏينهن جي روشني، رات جي اونداهين ۾ گم ٿيڻ جي مهل.
 ڏس. ڪيترو ياد اچي رهيو آهي پنهنجي پيار جون شامون. موسم به ته هيءَ

ٿي هئي. ياد اٿئي اها حسين شام. جڏهن مان بلڪل صحتياب ٿي تو وٽ آئي هئس
 ۽ انهيءَ ڏينهن کان ئي اسان جي نئين جيون جنم ورتو. جيتوڻيڪ تون ته خبر ناهي
 ڪيتري عرصي کان منهنجي دل ۽ دماغ تي چانيل هئئين. توکي ته اهو احساس به
 ڪونه هو ته تنهنجي ڪا چاهڻ واري دنيا به پيدا ٿي چڪي آهي. مان ته تون کان
 ڊڄندي هئس ۽ دعا گهرندي هئس ته خدايا ائين نه ٿئي جو مان دل کان مجبور ٿي
 زبان مان ڪا اهڙي ڳالهه ڪڍي وهان جو ڊاڪٽر ڪاوڙجي وڃي ته مان پريٽيل ۽
 ٻارن بچن وارو آهيان ۽ هن احمق چوڪريءَ کي ڇا ٿيو آهي جو اهڙيون ڳالهيون
 پئي ڪري.

پيارا، سڄي ڳالهه ته اها آهي ته مون کي اهي سڀ خبرون هيون، پر پتو ناهي
 مون کي ڇا ٿي چڪو هو. ڪيئن ان ڏينهن شيشي پڳي ۽ ٻه دليون ڳنڍجي ويون.
 ان گهڙيءَ واري ڪيفيت ته مان شايد عمر پڙ واري نه سگهندس. ڪاش! اهي ئي
 پيار به ٽمٽار اکيون وري ڏسان. مان زندگي انهن جي قدمن ۾ گذاريندس.

مون ان کان اڳ ڪنهن به مرد جي راه نه ڏني هئي، مان انهن چوڪرين مان
 هئس. جي سماج ۽ رسمن جو احترام ڪنديون آهن. منهنجي لاءِ ماءُ پيءُ کان
 وڌيڪ ڪوبه انسان ڪونه هو. اها دعا ضرور گهرندي هئس ته اهڙي شخص سان
 پلٽي اٿڪي، جنهن جي دل ۽ دماغ ۾ مان گهر ڪري وڃان. تون مون کي ملي وئين
 ۽ مان محسوس ڪريان ٿي ته منهنجيون دعائون رانگن نه ويون آهن. پر پتو ناهي
 رات مون کي ڇا ٿي ويو هو جو سارو پيار وساري، توکي ڏاڍو گهٽ وڌ
 ڳالهائيم..... جيڪڏهن مون کي ان ريت جلائڻو هوس ته پوءِ مون کي سڏائڻ جو
 ڪهڙو ضرور هوس. مان هاڻي هن کي ڪڏهن به پنهنجي صورت به ڏيکاريندس،
 ڪڏهن به درشن نه ڪندس.... مان پوءِ رات لڪي وڃي ويٺس. جتان توکي ڏسي
 ٿي سگهيس ۽ تنهنجي هر ڪا چرپر ڏسي رهي هئس. مان اهو به ڏسي رهي هئس ته
 ڪيئن تنهنجون بيقرار نگاهون ڪنهن کي تلاش ڪري رهيون آهن. مزو ته ڏاڍو ٿي
 آيم، پر غصو به ته گهٽ ڪونه هو.

واقعي ئي تون شاندار قسمت جو مالڪ آهين. هڪڙي پهلوءَ ۾ ته ٻي تصور
 ۾. تمام ٿورا ماڻهو اهڙي قسمت پائيندا آهن.

ها، تو محفل ۾ چرڪ چو پريو هو؟ ڏاڍو مزو آيو ڪجهه پتو پئي ته ڪير
 پيو اچلي! اڙي مان هئس مان. تنهنجي مومل. ٻي آني جو نقصان پئجي ويو. يعني

پهرين ٿيڊي پئسا تو ڏانهن اڇايا ويا. پر پوري نشاني تي نه لڳا. پوءِ غصي ۾ پرڇي مون ۽ منهنجي سامهڙيءَ پنهنجون چوڙيون پرزا پرزا ڪري. تو ڏي اڇايون. تو چرڪ به ڀريو ۽ شايد سمجهي به وئين. پر توکي پوئتي نهارڻ جي همت نه ٿي. ائٽم به جو ڀرسان موجود هو. ڦاٽي پوي ها ته ڪٿي رهي ها ساڻن جن جي عاشقي. ڪٿي رهي ها پيار.

تو آخر ۾ وڏو ظلم ڪيو. پروگرام اڃا پورو ئي ڪونه ٿيو ته اٿي هليو وئين. ان ڪري منهنجي به ساري دلچسپي ختم ٿي وئي، ڏاڍي بوريت ٿي.

۱۷ - سيپٽمبر ۱۹۶۵ع:

(منهنجو مومل ڏي خط): منهنجي جيون جي اڪيلي خوشي! پيار جون ڳالهيون پوءِ ٿو ڪريان. پهرين هڪ مريضائيءَ جو قصو ٻڌ: هن جي چڪاس ڪري چڪو آهيان ۽ نسخو لکي رهيو آهيان. هوءَ جي ٿي ”ڊاڪٽر صاحب! اهڙي دوا ڏجو جو دل جو ڌڙڪو بند ٿي وڃي.“ ۽ مان سوچيان ٿو ته دل جي ڌڙڪي ئي مون کي نئين جيوت ڏني آهي. صرف ڪنهن جي آهت ٻڌي دل جو ڌڙڪڻ. جنهن ۾ منو منو درد هوندو آهي. جنهن ۾ اميد جا نوان ڏيا روشن ٿيندا آهن، جنهن ۾ دل جون هزارين مڪڙيون ڦٽي پونديون آهن. منهنجي دل ته اڄ به ڌڙڪڻ کي ڳولي رهي آهي. انهن آهتن جي تازش ۾ آهي. وقت به اهو آهي. جڳهه به اها آهي، مان به اهو آهيان. مگر آهتون خاموش آهن. پر دل ته ڌڙڪڻ سگهي وئي آهي. هڪ وڃڻ وارو آهي. اڄ جمعو آهي. مان ويندي ويندي مومل جي جهلڪ ڏسندس. اهو خيال ئي خوشيءَ ڀريو آهي. دل هينئر ئي ڌڙڪي پئي ۽ مومل کي ڏسي به ڌڙڪندي. توکي شام جو ڇٽ تي ڏسي. دل چاهيندي آهي ته هٿ وڌائي توکي ڇهان. هي مفاصلا هتي ڇو نه ٿا وڃن، ٻن سڃاڻي وارن انسانن جي درميان هي دنيا جا ماڻهو هتي ڇو نه ٿا وڃن، هي ديوارون ڇو ڪڙيون ڪيون ويون آهن ۽ اهي به انسان به اهڙا جي هڪ ٻئي کي ايترو چاهين ٿا، جي هڪ ٻئي سان ملي ايتري خوشي حاصل ڪن ٿا.

۽ هي اونڊاهيون ڊگهيون راتيون! تون ماءُ جي گرم گود ۾ ناپير ۽ سلامتي محسوس ڪرين ٿي ۽ توکي ٿورو به احساس نه ٿو رهي ته (ڪو ويران آغوش تو واسطي تڙڦندو رهي ٿو) ڪنهن جون بيوس اکيون تاريڪي. تنهائي ۽ ايتري دوريءَ تان ڳولينديون رهن ٿيون. جنگ ڪري بلڪ آئوٽ (Black-out) شروع ٿيو آهي

ته ريڊيو جا راڳ به ٻڌڻ لائق نه رهيا آهن ۽ ڪتاب پڙهي نه ٿو سگهجي. جيون جو خال اڃا به ويڪرو ٿي ويو آهي. هڪ آس رهندي آهي ته اسپتال پهچڻ تي پيار جو جهنڊو نظر ايندو. يا ٽپالي پيار جو پيغام آڻيندو.

۱۸ - سيپٽمبر ۱۹۶۵ع:

(ساڳيو خط هلي پيو): مومل ڊارلنگ! (ڪاري ڪاري پيانڪ رات به گذري وڃي ٿي. وقت ڪٿي ٿو رُڪي. ڪنهن جي نند ناراض ٿي وڃي. ڪنهن جي اندر ۾ طوفان برپا هجي. ڪنهن جي دل پنهنجي وس ۾ نه هجي. ڪنهن جو من دور ڀٽڪندو هجي. ڪو جلندو رهي. ڪو پاسا ورائيندو رهي. پر رات پنهنجي رفتار سان گذرندي رهندي ۽ نيٺ صبح جي صورت نمودار ٿيندي. رات پنهنجي گهر جي ڇت مٿان چڙهي ڏنر. ايترو اوندهه جو سمنڊ، ايترو سنسان ۽ اداس ماحول ڏسڻ جو ڪڏهن اتفاق نه ٿيو هو. پر هڪڙي ڳالهه هئي. آڪاس بيحد سندر نظر اچي رهيو هو. بلڪ آئوٽ ڪري. زمين تي ڪا روشني نه هجڻ ڪري ۽ وايو منڊل جي تاريخڪ پس منظر ۾ آسمان ۽ تارا ڏاڍا خوبصورت لڳي رهيا هئا. آسمان نيرو نيرو ۽ اهڙو صاف ڌوٽل هو جڏهن ته هينئر هينئر نڪتو هو. ٽمڪندڙ تارا جن سرهاڻي وڃان مرڪي رهيا هئا. ڪڏهن ڪنهن تاري خوشيءَ کان وٺي ٿي ڊڪ پاتي ۽ روشن ليڪ بنائي گر ٿي ويو. مان ٽڪڪي لڳائي تارن کي ٽڪيندو رهيس. مون کي پنهنجي جوت، پنهنجي پريمتا، من موهن تون مون سان گڏ هجين ها ته هي معصوم ستارا، هي خاموش تماشائي به اسان جو پيار ۽ خوشي ڏسي جهومڻ لڳن ها. هنن کي به انسان بنجڻ جي ريس ٿئي ها..... آسمان ڏاڍو حسين آهي، تارا انتهائي دلڪش آهن، وايو منڊل بيحد پيانڪ آهي. عمارتون ۽ وڻ ڏيو نظر اچي رهيا آهن، ڌرتي اوندهه ۾ ٻڌل آهي، انسان خوفزده آهن ۽ گهرن ۾ لڪا ويٺا آهن، منهنجو دل ۾ اميد جو هڪڙو اهڙو ڏيو روشن ٿئي ٿو، جنهن جي جوت، زمين آسمان جي اونداهين ۽ دنيا جي مڙني تاريخڪن کي روشن ڪري ٿي ڇڏي. اهو آهي پيار جو ڏيو، پيار جو سوجهرو.

منهنجو دماغ سندر ۽ رنگين يادين سان مالا مال آهي. تڏهن به دل بيقرار آهي ۽ دل کي وندرائڻ واسطي، دل کي ڪيڏڻ واسطي "اميد جو رانديڪو" ڏيڻو پوي ٿو (پڇ. ڇا مرد به اميد سان ٿيندا آهن؟)

رات ختم ٿي. صبح جو صورت ڏٺم. هتي آيس. پيار جو پرچم نظر نه آيو ۽ هي خط لکي رهيو آهيان.... اڙي مومل ڪالهه هڪ بجي توکي عجب لڳو هوندو ته نيم پاڳل (پوري پاڳل تون هوندينء) (يا نيم تون نيم مان، ٻئي ملائي پورو پاڳل ٿيو) ه ته نيم پاڳل ڇا ڪري رهيو آهي. يا تنهنجي لفظن ۾ ”هي ڪهڙو چڪر آهي؟“ ڳانهه هيءُ ٿي ته مان اسڪوٽر تي چڙهي ويس ته ڪمپائونڊر پٺيان رڙ ڪئي ته ”صاحب! ترسو ترسو. اسڪوٽر جي پوئين ڦيٽي ۾ هوا ڪانهي. گاڏي ڪري پوندي (ائين ڪونه چيائين ته صاحب توهين ڪري پوندا) مون هن جي ڳالهه ٻڌي به ۽ سمجهي به. پر رکيس ڪونه. چيومانس تون بيٺو ره. مان اجهو ٿو اڃان به دل چيم: سهارو ڏيڻ واري ۽ اٿارڻ واري سامهون ٻڙڪيءَ ۾ موجود آهي. ڪرندي ڪرندي به هڪ جهلڪ ته هن جي ڏسي وٺندس..... پوءِ جو ڪجهه ڪيم سو ته سائين جو ڏٺو ۽ سائين جن جي مسڪراھٽ ئي مون واسطي سڀ ڪجهه آهي. مون مسڪراھٽ ڏني ۽ سڀ ڪجهه ملي ويو.

منهنجي چين جي مسڪراھٽ! تون ڪيئن آهين. خط گهٽ ٿي لکين ۽ اڄڪلهه ”پيار جو جهنڊو“ ڇو نظر نه ٿو اچي. مون اهو ويڇاري مُشڪي ڏنو ته ”جنگ جي محاذ“ وانگر پاڻ به ”محبت جو محاذ“ قائم ڪيو آهي ۽ اهو آهي سماج وارن خلاف. جهڙيءَ ريت جنگ جي ميدان ۾ فتح جي نشاني طور جهنڊو بلند ڪيو ويندو آهي. اهڙيءَ ريت اسان جي جهنڊي جو مطلب هوندو آهي ته مخالفن مٿان ڪاميابي حاصل ڪري. اسين اڄ ملاقات ڪري رهيا آهيون. جهڙي طرح محاذ تي هوائي جهازن کي Search Light ڏيکاري اشارا ڪيا ويندا آهن، اهڙي طرح رات جو نون به ٽارچ سان مون کي ملڻ جو اطلاع ڏيندي آهين. جنگ جي ميدان تي انسانن جو خون ٿيندو آهي. اسان جي حالت ۾ خواهشن ۽ امنڪن جو قتل ٿئي ٿو. جاسوسي جنگ جو اهم حصو آهي. اسان جي پٺيان به ته جاسوس ۽ دشمن آهن. (ڌرتي وغيره) ارمان اهو آهي ته انهن جاسوسن ۽ دشمنن کي ڄاڻندي سڃاڻندي به ڪجهه ڪري نه ٿا سگهون. ڇو ته پيار جي ڪا پوليس نه ٿيندي آهي. محبت جي ڪا مٽري نه ٿيندي آهي. محبت ڪرڻ وارا اڪيلا هوندا آهن ۽ ساري دنيا سان هنن کي اڪيلو لڙڻو پوندو آهي. هنن لاءِ هڪڙو ئي رستو هوندو آهي. ”پيار جا ڪوربلا“ بنجن..... اسان ڪيئي مورچا فتح ڪيا آهن. (ٻول: جيئي جيئي..... اسان جو پيار).

۲۰ - سيپٽمبر ۱۹۶۵ع:

پريم نگر ۾ ڪنهن ڳالهه تان رسي پئي ۽ پلنگ جي پئي ڪناري ڏانهن سرڪي وئي. ويڪرو پلنگ هو. مان آهستي آهستي سرڪي وري وڃي ساڻس لڳس. هوءَ اتان اٿي کڙي ٿي ۽ وڃي ڪوچ تي ويئي. مان مرڪندي هن کي ڏسندو رهيس. هوءَ منهن سڄائي. نگاهون هيٺ ڪري ويئي رهي، ٻه ٽي ڀيرا چيومائس ته واپس اچ. نه آئي. گج مهل پئي ماٺ ۾ رهياسون.

پوءِ مان اٿي وڃي ڪوچ تي هن جي پيرسان ويٺس ۽ ڳرائڙي پائڻ جي ڪوشش ڪيم. هن پاڻ ڇڏايو. هوءَ رنل رهي. ڪجهه ڀل ماٺ ڪري. مون زور سان تهڪ ڏنو ۽ چيم: ”تون جواب ڏين نه ڏين، پر هيئر مون کي ذهن ۾ هڪ دلچسپ خيال آيو آهي، اهو ٻڌايان ٿو..... جڏهن اسان ٻنهي جي شادي ٿي ويندي، تڏهن مان اسان ٻنهي واري ڪمري ۾ ٻيو ڪوبه فرنيچر نه رکرائيندس. اتي فقط هڪڙو پلنگ هوندو، اهو به تمام سوڙهو هوندو، يعني رڳو ٽي فوٽ ويڪرو. اهو ان لاءِ ته جي تون مون سان رسين ۽ مون کان پري ٿيڻ چاهين، ته به پري ٿي نه سگهين. منهن کڻي پئي پاسي ڪندين ۽ پر جسم مان جسم لڳل رهندو ۽ توکي وهڻ لاءِ ڪوچ به ڪونه هوندو!“

ان تي هوءَ به کل روڪي نه سگهي ۽ پوءِ پورو سنسار ٽهڪن سان کونجڻ لڳو.

۲۵ - سيپٽمبر ۱۹۶۵ع:

مومل کي لکيم:

ڏينهن جي روشني، رات جي تاريڪي ۽ ڀر ٻڏي رهي آهي.

بلبن جا سينا روشن ٿيندا وڃن.

هر آواز تي منهنجا ڪن کڙا ٿين ٿا.

هر ڀاڄو منهنجي اکين کي ترقيائي ٿو.

ڪن: هي جي آهت جو سنگيت ٻڌڻ لاءِ بيتاب آهن.

نظرون: هن جي راه ۾ وڇايل آهن.

هر آهت.

هر ڀاڄو.

منهنجي دل جي تارن کي ڇيڙي ٿو ڇڏي،
 هيءُ ئي ته وقت آهي هن جي اچڻ جو،
 بهارن جي چائنڻ جو،
 هوءَ ڏهن ڏينهن کان اچي رهي آهي،
 پهرين دوا وٺڻ ايندي هئي پر هاڻ،
 هاڻ ته دوا جو رڳو بهانو آهي،
 اهو هوءَ به ڄاڻي،
 مان پر ڄاڻان ٿو،
 هاڻ ته ڪا ٻي بيماري آهي، ڪو ٻيو وڳ آهي،
 نه، هيءَ نه بيماري آهي، نه روڳ آهي،
 هيءَ ته تندرستيءَ جي تندرستي آهي،
 صحت جي صحت آهي،
 ان ته نئين جيون ڏني آهي،
 نئين خوشي بخشي آهي.



اجهوءَ منهنجي هٿن ۾ لکندي لکندي لڙڙڙ اچي وئي،
 منهنجي دل زور سان ڌڙڪي رهي آهي،
 منهنجي رڳ رڳ ۾ رباب بڻجي وئي آهي،
 هيئر هوءَ منهنجي سامهون لنگهي اندر وئي،
 ڪا جوت جرڪي،
 ڪا فقط مون ڏني،
 ڪا سرهاڻ مهڪي،
 ڪا رڳو مون محسوس ڪئي،
 ڪو سنگيت کونجيو،
 ڪو صرف مون ٻڌو،
 مان جلدي جلدي ڪم اڪلايان ٿو،
 سڀني کي ڏسي ڇڏيم.

هاڻي هوءَ اڪيلي آهي.
 مان هن جي سامهون آهيان.
 مرڪن جون مڪڙيون ٽري پيون.
 نظرن جا ڏيا ٻري پيا.
 خوشيءَ جون لهرون ڊوڙڻ لڳيون.
 هوءَ ڇپ.
 مان ڇپ.
 ۽ هيءَ هڪڪار.
 ها. هيءَ هڪڪار!
 جا صرف هن جي آهي.
 هن جي بدن جي آهي.
 مون کي مدھوش بنائي ڇڏيندي آهي.
 حياتي ان هڪڪار ۾ گذارڻ جي تمنا!

● ● ●

منهنجو هٿ هن جي ڪرائيءَ تائين پهتو.
 نبض ڏسڻ لاءِ.
 نه. اهو صرف بهانو هو.
 منهنجي هٿ جي پڪڙ مضبوط ٿي وئي.
 هن شرمائي ڏنو.
 هوءَ ٽرڪي رهي هئي.
 مان ٽرڪي رهيو هوس.
 مون اهو هٿ پنهنجي چين تائين پهچايو
 ۽ هن جي ٿڌي هٿ ۾
 پنهنجي چين سان
 گرمي پهچائي
 زندگيءَ جي. محبت جي.
 اسان جي پيار جو پهريون ڏيو روشن ٿيو.

ٻئي جسم ڪنڊا رهيا،
 نئين خوشيءَ کان آشنا ٿيا،
 پوءِ هن به منهنجي هٿ کي چميو،
 دل جون لکين مڪڙيون ٽڙي پيون،
 جيون مرڪن لڳي،
 خوشيون جهومڻ لڳيون،
 نئون اڃالو، نئين سرهائي، نوان انسان،
 حجاب جا ڪڪر هٽي ويا،
 ڌاريائپ جون ديوارون مٽجي ويون،
 چمير هن جي مرڪن کي،
 به روح آزاد ٿيا،
 به دليون آزاد ٿيون،
 پيار جي آزاديءَ ۾.

● ● ●

گذاري مون اها رات سجاڳي پري ننڊ ۾،
 ۽ ننڊ پري سجاڳيءَ ۾،
 هيءُ ئي اهو اتر ڏينهن آهي،
 به سال گذري ويا،
 پيار جي طوفان ۾،
 خوشيءَ پريا طوفان، جيون پريا طوفان.

● ● ●

انهن ٻن سالن ۾،
 مون جي خوشيون ڏٺيون،
 مون جو حياتيءَ جو مزو چڪيو،
 مون جيترو ڪم ڪيو، جيتري محنت ڪئي،
 مون ۾ جيتري انسانيت پٽا ٿي.

مون جا انسانن ۾ دلچسپي ورتي،
 مون کي جيتري هي دنيا سندر نظر آئي،
 مون جيترو جيون کي ڪشش وارو محسوس ڪيو،
 عمر جي ٽيهن سالن ۾ ايترو ڪجهه نه ٿيو هو.

هي سڀ ڪجهه

۽ ٻيو به گهڻو ڪجهه

پيار جو ڏنو آهي.

محبت جي سوغات آهي.

هڪ چوڻي ٻڌي هئڻ:

”جيئو ۽ جيئڻ ڏيو“

ان جي جڳهه تي مون سوچيو: هجڻ گهرجي:

”پيار ڪريو ۽ پيار ڪرڻ ڏيو“

پيار لاءِ آزادي.

پيار لاءِ پيار.

آزاديءَ لاءِ پيار.

پيار آزادي آهي.

آزادي پيار آهي.



اڄ به اهو ئي ڏينهن آهي.

ڏينهن جي روشني، رات جي اوندهه ۾ ٻڌي رهي آهي، بلبن جا سينا روشن

ٿيندا وڃن.

اڄ سالگره آهي:

اسان جي پهرين ڄمڻ جو!

۲- آڪٽوبر ۱۹۶۵ع:

(مومل جو هي خط پهتو) مٿڙا پنهل! مون کي اڄ ڪنڌ ۾ ڪابه تڪلف

ڪانه هئي. اهو ته فقط بهانو بنايو هوم ته ڪنهن طرح توکي اطلاع ڏيان ته اڄ

واري پروگرام موجب مان پريم گهر اچي ڪونه سگهنديس. ان ڪري سمجهو

پاڻي جي ڪي اسڪول مان گهرايم ۽ تنهنجي اسپتال ڏي نڌڙي چئي ڏياري موڪليم ته مان بيمار آهيان ۽ ايتري تڪليف اٿم جو ٻاهر نڪري نه ٿي سگهان ۽ دوا موڪليم. پاڻي جي اسڪول مان اچڻ ۾ دير ڪئي، تيستائين تنهنجي سواري پريم نگر رواني ٿي چڪي هئي. هن واپس اچي ٻڌايو ته ڊاڪٽر ڪنهن بيمار کي ڏسڻ واسطي ٻاهر نڪري ويو هو. مون کي ڏاڍو صدمو رسيو ته توکي ڪيڏي نه پريشاني ڏسڻي پوندي. پنهنجي بيوسيءَ تي بي اختيار رڻ اچي ويو. ٻه سال ٿي ويا آهن ان ڪشمڪش ۾ سوچيو هوم ته اڄ توسان ان باري ۾ فيصلو ڪندس. مون کي ان جو جواب ڏي ته آخري ڪيستائين رهندو جو مان ملڻ جي ڪوشش ڪندي رهان. هر ڳالهه جي ڪا حد ٿيندي آهي. ڳالهه نه لڪل رهي آهي نه لڪل رهندي. ڪي ماڻهو دوست جي روپ ۾ دشمن به ٿي سگهن ٿا. هن مهل تائين ته بچيا رهيا آهيون، پر ڪنهن به وقت ڪجهه ٿي سگهي ٿو. تون ته مون تي ئي رکندو آهين ۽ هر بار چوندو آهين ته مومل پنهنجي ماءُ کي راضي ڪر. توکي ته خبر آهي ته پنهنجو مڱڻو ٿي ويو آهي. اما کي ته مان به ٿي پيرا لڄ لاهي منت ڪئي آهي. پر هن جو چوڻ ته اهو ئي هوندو آهي ته ذات کان ٻاهر شادي ٿي نه ٿي سگهي ۽ جي ڪجهه ٿي سگهي ها ته مڱڻي کان اڳ چو نه ٿي چئي. هاڻي ته مون به سوچيو آهي ته تنهنجي بزدلي منهنجو سر نيندي. ڳالهه ته صاف ظاهر آهي ته رشتي جي ڳالهه منهنجن وڏن سان توکي چورڻ ڪبي.

اهو ته پتو اٿم ته جيستائين مان توسان ملندي رهندس توکي احساس نه ٿيندو. دل ۾ چوندو هوندين ته اول ئي هڪ مان قاسي ويو آهيان وري ٻي به ٿي کلي پوي. مان تنهنجي جڳهه هجان ها ته توکي ڏيکاريان ها ته پيار ڪرڻ وارو آرام سان ماڻ ڪري نه وهندو آهي. جيستائين وڃي پنهنجي منزل حاصل ڪري، سوچي سوچي منهنجو دماغ ته خراب ٿو ٿي پوي. تون مون کي چوندو آهين ته جي تو ڪنهن ٻئي سان شادي ڪئي ته مان توکي ڪڏهن معاف نه ڪندس. ان چوڻ مان تنهنجو مطلب ڇا آهي؟ ڪوشش سان انسان ڇا حاصل ڪري نه ٿو سگهي. مان به ماڻ ڪري ڪونه ويئي آهيان، پر تنهنجي طرفان به ڪجهه ٿيڻ ڪبي.

منهنجيون مجبورون ڏس ته جڏهن ڏنم ته گهران نڪري نه ٿي سگهان ته اچو ڪو پروگرام بيهي نه سگهيو ۽ پاڻي جي ڪي به هروڀرو تو ڏي موڪليم ته سڄي وڃين..... پر ڏس منهنجا سائين، تڏهن به معافي ٿي گهران، توکي ڪيڏي

نه پريشاني ۽ نا اميدي ٿي هوندي. معاف ڪئي نه، هٿ ٿي جوڙيان!

۸. آڪٽوبر ۱۹۶۵ع:

(منهنجو مومل ڏي خط): مومل مٺڙي! مان توکي اهو ٻڌائڻ ٿو گهران ته تنهنجو اهو خيال غلط آهي ته ڪو مونکي توتي ڪاوڙ آهي. توکي ٻڌي عجيب لڳندو ته ان ڏينهن اشاري واري جهنڊي کي هٽيل ڏسي ۽ اهو چڱي طرح محسوس ڪري ته تون اڃا اچي نه سگهندين، ان هوندي به مان مقرر وقت تي جاءِ تي پهتس ۽ انتظار جو ڪلاڪ اتي ويٺو رهيس. هئي ته اها سنئين سڌي ديوانگي، پر مون ائين ڪيو ۽ پنهنجو پاڻ کي پنهنجي ئي آڱ ۾ جلائڻ چاهيم.

تنهنجي ملاقات جو شوق ۽ اوسيڙو ته سدائين مونکي رهندو آهي. پر هن گڏجاڻيءَ واسطي مونکي خاص شوق ۽ اوسيڙو هو. ڪافي عرصي کان اسانجون ملاقاتون مختصر ٿينديون ٿي رهيون. جيءُ پري ڳالهيون ڪرڻ جو موقعو نه ٿي مليو. هيءُ ڊگهي ملاقات ٿيڻي هئي، ان خوشيءَ ۾ رات جو نند گهٽ آئي. ڪيتريون ئي ڳالهيون توسان ڪرڻ لاءِ سوچيون هئ. ڪجهه ڏک ڏوراپا، ڪجهه پيار ڀريو رعب، ڪجهه مٺيون مٺيون ڌمڪيون ۽ جئن تو لکيو آهي، پنهنجي مستقبل جي باري ۾ ڪو قطعي فيصلو ۽ اهو ته توکي ڇا ڪرڻ گهرجي ۽ مونکي ڇا ڪرڻ گهرجي ان باري ۾.

تنهنجو صبح جو ڏهين بجي جو پروگرام ڏنل هو. ساڍي نوين بجي مان پريم نگر ڏانهن روانو ٿيڻ لاءِ اٿڻ وارو هوس ته هڪ ماڻهو پنهنجي گهر ۾ مريض ڏيکارڻ لاءِ مونکي وٺڻ آيو. ڏاڍي ڏکي ڳالهه لڳم. سوچيم ته ان مريض پٺيان مونکي اڌ ڪلاڪ کان وڌيڪ لڳي ويندو. مون نه ٿي چاهيو ته تون پريم نگر پهچين ۽ تالو چڙهيل ڏسي نااميد ٿين يا گهٽين ۾ ڦرندي منهنجي راهه ڏسندي رهين يا ڪٿي بيهي رهين ۽ ڪو تو ڏانهن اشارا يا چيڙچاڙ ڪري. مان نه ٿو چاهيان ته ڪو توکي ٻين جي دروازن وٽ بيٺل ڏسي ۽ سڃاڻي ڇوي ته ڊاڪٽر جي پريتما هتي ڇو؟ بهرحال ان همراھ کي بهانو ڏئي موتاڻي ڇڏيم ۽ چيم ته شام جو هلي مريض کي ڏسندس. ندامت جو احساس به ٿيم. ڪمپائونڊر کي چيم ته مان ڪنهن ضروري ڪم سانگي وڃي رهيو آهيان ۽ وري واپس اچي ڪونه سگهندس. انڪري ڪنهن بيمار کي منهنجي لاءِ نه ترسائجان. پوءِ هن کي سمجهايم فلاڻي فلاڻي بيمار کي فلاڻي فلاڻي دوا ڏيڻي آهي.

اميدن ۽ امنگن سان پرڃي اتي ڪڙو ٿيس. دروازي وٽ پهچي تنهنجي ڇت ڏانهن پڇاڙڪي نگاهه مٿي ڪير. پر هي ڇا..... منهنجي خوشين جو قلعو پاش پاش ٿي چڪو هو. صبح جو ائين بڻجي اسپتال پهچڻ وقت جنهن جهنڊي کي آسمان جي بلندين ۾ لهرون هڻندي ڏٺو هوم، سو هيئن غائب هو. ان محاذ تي اسين شڪست کائي چڪا هئاسين. منهنجا پير مٿين ڳورا ٿي ويا. دل بيهي رهي، دماغ بيڪار ٿي ويو. پر نه، نه هارٽ فيل ٿي ۽ نه بهوش ٿي ڪير. جيتوڻيڪ سمجهي ويس ته جهنڊي هٿن جو مطلب آهي تون ڪونه اچي سگهندين. پر مان شڪست ڏسي واپس نه مڙيس. ڪمپائونڊر کي فقط ايترو چير ته مان هڪڙي ڪلاڪ اندر موٽي ايندس. ٻاهر نڪري، رکشا ڪري پريم نگر پهتس. ڪلاڪ تائين پنهنجو پاڻ کي پوسرائيندو رهيس. اهوئي خيال هوم ته پنهنجي دل کي جلائي رک ڪري ڇڏيان تاکه ان ۾ احساس جو مادو ئي ختم ٿي وڃي. جئن سنڀاسي تپسيا ڪندا آهن ۽ جبلن ۾ وڃي پنهنجي جسم کي اڙاءِ ۽ تڪليفون ڏيندا آهن. اهڙي طرح پنهنجي اميدن جو جنازو کڻي اتي ويس ۽ ان گهر ۾ اميدن جي قبر ٺاهي تڙڦندو رهيس.

پوءِ ارادو ڪير ته اڳتي ڪڏهن به، نه تنهنجي درشن لاءِ انتظار ڪندس ۽ نه طواف واسطي ايندس. اها سزا تنهنجي لاءِ نه هئي. پر پنهنجي پاڻ خاطر، انهن وٽن ۾ مونکي جا لذت ملندي آهي. ان کان پنهنجو پاڻ کي وانجهو رکي. پاڻ کي جلائين ٿي چاهير.

تو پنهنجي خط ۾ مونکي بزدليءَ جو طعنو ڏنو آهي. تنهنجو اهو فيصلو ٿو معلوم ٿئي ته شاديءَ لاءِ ڪوشش ڪئي وڃي، ڇو ته ائين لکي ڇڻي ملاقاتون ڪندي ڪندي تون مجبور ٿي پئي آهين ۽ ائين ڪرڻ ۾ خطرا به آهن. ڳالهه صحيح آهي. مان شاديءَ جي ڳالهه چورڻ واسطي جو طريقو توکي ٻڌايو. تون ان سان يڪراءِ نه آهين. هاڻي سڄو دوست اچي ته هن کي تنهنجي پيءُ وٽ پيغام ڏئي موڪليندس. خبر ناهي ڪهڙو جواب ملي. پر ان مان به نتيجا ٻيا به نڪري سگهن ٿا. ٿي سگهي ٿو ته توتي پابنديون وڌايون وڃن يا تنهنجي مڱيندي سان تنهنجي شادي فوراً ڪرائي وڃي.

۱۲ - ۱۹۶۵ع:

اڄ مومل جي خوشيءَ جي نئون رنگ ڏنم..... دوستن جون جڳهيون ڪڏهن ڪڏهن نه ٿي ملي سگهيون. ٻيون ڪي دشواريون پيش ٿي آيون. انڪري هڪ گهر

مسواڙ تي ورتو اٿم. ان گهر ۾ اڄ پهريون ڀيرو مليا سون.

اچڻ سان، ان کي صفا پنهنجو گهر سمجهي. هڪ سگهڙ گهر واريءَ وانگر مومل ان جي صفائي ڪئي. پهرين ڀتين جي چنڊ ڦوڪ ڪيائين. پوءِ فرش تي بهاري ڏنائين. آخر ۾ رڻو چيلهه سان ٻڌي. وڙ کڻي، پاڻيءَ جون باردليون ڀري، سڄي گهر کي خوب ڌوئائين.

مان هن کي حيرت، خوشي ۽ پيار جي جذبن سان ڏسندو رهيس.

هوءَ مسرت ۽ مرڪ ڀرئي مڪڙي سان ڪم ڪندي رهي. ڪابه هڪ، حجاب يا گهٽتائي محسوس نه ٿي ڪيائين. سردي به ڏاڍي هئي ۽ هوءَ ٿڌي پاڻيءَ سان ڪم ڪري رهي هئي.

”هي ته اسانجو پنهنجو گهر آهي، تنهنجو منهنجو گهر آهي، اسانجي پيار جو گهر آهي. اسين هن کي پيار جو گهر ڪوٺينداسين.“ هوءَ ڪم ڪندي، مرڪندي، چوندي رهي.

پوءِ هن چانهه ٺاهي، ڪوپ ڀري مونکي ڏنائين. مان پيئڻ لڳس. هوءَ بورجيخاني ۾ ٽيٽر نيڪ ڪندي رهي. مان چانهه جو ڪوپ خالي ڪري چڪو هوس ته هوءَ به اچي منهنجي ڀرسان کٽ تي ويئي ۽ چانهه پيئڻ شروع ڪيائين. پهريون ڍڪ ڀري هڪدم رڙ ڪري چيائين:

”اڙي هيءَ ته ڦڪي آهي، هن ۾ ڪنڊ وجهڻ وسري ويو!“

”ڦڪي آهي“ مون عجب مان پڇيو.

”تو کي ڦڪي نه لڳي“ تون ته ساري پي وئين.“ هن پڇيو.

”اها ته مٺي هئي، مونکي ڦڪي لڳي ها ته رڙ ڪونه ڪريان ها.“ مون چيو.

”پر مون ڪنڊ وڌي ئي ڪانهي، هوڏانهن ڏس، ڪنڊ جو ڊڄو اڃا ڪوليونئي ڪونه اٿم.“

”سڄي پڇي. پوءِ ته اڄ منهنجو چوڻ صحيح ثابت ٿيو ته جنهن شيءِ کي تنهنجو هٿ لڳندو، سا مٺي ٿي پوندي!“

پوءِ اسين ڪيترو وقت کلندا رهياسين.

سرديءَ ۾ سوڙ جو اڄ جهڙو مزو ڪڏهن نه مليو هو. ريڊيو به اٿي هتي رکيو هو. اهو وڃي رهيو هو. جڏهن ”هڏڪيءَ“ وارو لوڪ گيت وڃڻ لڳو ته مومل اوجتو اٿي جهمر هڻڻ لڳي. مان وري هن کي حيرت وڃان ڏسڻ لڳس. مونکي هو،

اڃا به وڌيڪ ڀلي ٺڳي رهي هئي. اڄ هوءَ بي انتها موج ۾ اچي وئي هئي ۽ منهنجيون خوشيون نفظن جو روپ وٺي نه ٿيون سگهن.

هيءَ ڪهڙي خوشي آهي.

هي ڪهڙو جادو آهي.

هي ڪهڙا ناتا آهن!

اڄ هڪ ٻي ڳالهه به ٿي. پهريون ڀيرو اسين هڪ ئي رکشا ۾ گڏ ويٺاسين. وڃڻ وقت اونداهه ٿي وئي هئي. چيائين: ”مونکي ڊپ ٿو ٿئي. تون به گڏجي هل.“ ٻئي گڏ سوار ٿياسين. پنهنجائيءَ جو نئون احساس اڀريو. هن جو ڪهر ويجهو اچڻ تي مان لهي ويس.

۱۹ - ڊسمبر ۱۹۶۵ع:

(مومل کي خط لکيم): ڊارلنگ! سوچي رهيو هوس ۽ تصور ڪري رهيو هوس ته تون هن ڪهڙيءَ ڪٿي هوندين ۽ ڇا ڪري رهي هوندين، ڪهڙي حال ۾ هوندين، ڪيڙا ڪهڙا پاتا هوند. پر منهنجو تصور مس کان خالي فائونٽين پين وانگر، ڪوئي ڪم نه ٿو ڪري. ڀلا مون اهي جڳههون ڏٺيون ٿورڙي آهن، جتي تون وئي آهين پڪنڪ ملهائڻ. انڪري دماغ ۾ ڪو نقشو ئي نه ٿو ٺاهي سگهان. ٿي سگهي ٿو تون هن وقت ڪوئٽيا جي بزارين ۾ هجين يا پهاڙن تي برف جي وچ ۾ سير ڪري رهي هجين ۽ مونکي خوشي فهمي به ٿي رهي آهي ته مونکي ياد به ڪري رهي آهين. بس تون خيريت سان ۽ موج ۾ هجين. سردي اڪيلو ڏسي توتي حملو نه ڪري. تڏهن به منهنجي ياد، يعني ڊاڪٽر جي ياد جي گرمي توکي تڏ ڪن بچائي سگهي ٿي ۽ تنهنجا ڪيڙا..... شايد نارنگي وکو پهريو هجي. يا سائي چيٽ وارو چولو، يا شايد نيرو سوٽ، يا اڇي سلوار يا، يا، يا پتو ناهي ڪهرو فراق!

منڙي! تون ايترو پري وڃي منهنجي اڃا به وڌيڪ ويجهو اچي وئي آهين. ڪهڙو عجيب احساس ٿي رهيو آهي. اهو احساس ته تون منهنجي جيون جو ڪيترو لازمي حصو بنجي چڪي آهين. هن وقت اهو شدت سان محسوس ٿي رهيو آهي. تو کانسواءِ مان اڌورو آهيان. تون آهين ته هر ڇين، هر ڪم، هر چرپر ۽ هڪ انوکو نطف. هڪ انوکي خوشي پيدا ٿي پوندي آهي. هلندي هلندي ائين محسوس ٿيندو آهي ڄڻ ته ڪي بيحد پياريون پياريون اکيون، ڏاڍي شوق ۽ محبت ڀرين نگاهن

سان ليا پائي رهيون آهن. ٻل ٻل نظرون مٿي ڪڄي ٿيون وڃن. شايد پيار جو پرچم
نظر اچي وڃي..... تون هتي نه آهين تڏهن به منهنجي نيشن، منهنجي دل، منهنجي
نس نس ۾ اهوئي شوق، اهوئي اوسيرو موجود آهي. هاڻي به اٿي ڪيترائي
مرتباً مٿي ڇت ڏانهن نهاريندو آهيان، پنهنجي ”چنڊ“ کي ڏسڻ لاءِ انتظار ڪندو
آهيان، اسڪوٽر جو ”تون تون“ جو پڙاڏو دستور موجب تنهنجي ڪلين ۾ کونجڻ
لڳندو آهي.

هڪ ”صفا آزاد نظم“ ٿو لکانءِ:

نگاهون جي ڀتين تي نشان ڪري ٿيون سگهن،

تون ڏسجانءِ پنهنجي گهر جي ڀتين تي.

ڪنهن جو شوق ڀريون نگاهون،

ڪيترا هزار ڀيرا ٽڪرايون هيون.

هوائون، جي تنهنجي ڇت مٿان لنگهن ٿيون،

جي پڪي پرندا اتان اڏاميا آهن،

ماٺ ۾ يا چون چون ٻوليندا، يا ڦڙ ڦڙ ڪندا،

جي ڇت تي روشنيون ٿيون،

يا اونداهيون.

سڀ توکي ٻڌائي سگهن ٿيون:

ڪو نظرن ۾ پيار پري،

من جي گهراين مان،

زندگيءَ جي مسرور ترين تصور سان

ڏسندو رهيو، ڏسندو رهيو، ڏسندو رهيو.

ڀتين جا ٿيندا آهن ڪن،

جي هجي ها انهن کي زبان،

ته تنهنجي گهر جون ديوارون،

ٻڌائڻ ها توکي تفصيل سان،

انهن روزانو رات جي تاريخيءَ ۾،

ٻڌو آهي باقاعديءَ سان هو ساز،

”تون، تون“ جو انتظار ڀريو آواز.

ريشي پوڻاڪ جي پرواهه ڪرڻ بنا، ايتري سرديءَ هوندي، ٿڌي پاڻيءَ سان هڪ غير شخص جو گهر (سماج لاءِ اسپن هڪ ٻئي لاءِ غير ئي ته آهيون) ڏوئي رهي آهي. پتيون صفا ڪري رهي آهي. ائين ڪرڻ ۾ نه هڪ محسوس ڪري ٿي ۽ نه بيعزتي سمجهي ٿي. هن جي منهن مان ته خوشي ۽ فخر جهلڪي رهيا آهن. جنهن چوڪريءَ جو مقصد صرف عيش هجي ها، اها ائين ڪيئن ڪري ها..... ۽ مان سچ پچ خاوند بنيو. ڪٿ تي پلٽي ماريو ويو آهيان ۽ هن ڏي خوشي، حيرت ۽ پيار سان ڏسي رهيو آهيان. مومل مرڪندي، رهاڻيون ڪندي، ڪم ڪري رهي آهي.

هيءُ ڏيک ته سدائين لاءِ نقش ٿي ويو ۽ ان ۱۲- ڊسمبر تي اسپن ٻئي هڪ ئي رکشا ۾ ويٺا سون ۽ پهريون پيرو گڏ سوار ٿياسين. اڳ ۾ هڪ پيري هڪ ئي جيب ۾ سوار ٿيا هئاسين، پر وٺا جدا هئاسين.

۲۷- جنوري ۱۹۶۶ع:

هاڻي پنهنجو گهر آهي. ان جون چاٻيون مومل کي ڏئي ڇڏيون اتر ته ڪڏهن رکيل پروگرام موجب مون کي دير ٿي وڃي ته پاڻ تالو کوني اندر ويهي رهي.

مومل جي سامهڙي طوطيءَ جو هڪ چوڪرو سنگتي آهي. هو پڙهيل ۽ ٻارن ٻچن وارو آهي. طوطيءَ هن جي زال وٽ اڃ وڃ ڪري هن سان ساھيڙپ رکي ڇڏي آهي. اهڙي طرح هوءَ پنهنجي سنگتيءَ جي گهر ايندي ويندي آهي. مومل به چاهيو ٿي ته هوءَ به منهنجي زال سان واقفيت وڌائي، جنهن هن کي منهنجي گهر اچڻ وڃڻ جو بهانو ملي. پر مون ان خيال جي مخالفت ڪئي.

ٻه ٽي ڀيرا ائين ٿيو جو مومل سان پريم نڪر منهنجو پروگرام هو ته طوطيءَ به پنهنجي سنگتيءَ سان اچي نڪتي ۽ هنن کي پنيون ڪمرو ڏيڻو پيو. مون کي اها ڳالهه نه ٿي وئي ۽ مومل کي چيم ته ڪنهن نموني طوطيءَ کي ائين ڪرڻ کان منع ڪري جو اهو گهر اسان کي به اودر جر هو. ٻه ٽي ڀيرا مومل اهو به ٻڌايو ته هوءَ طوطيءَ جي ان سنگتيءَ سان، برقي اندران ڳالهائيندي آهي. مون هن کي روڪيو ته هن سان سامهون اچڻ يا ڳالهائڻ جو ضرور ڪونهي. وري به ڪنهن هنڌ هن سان مومل ڳالهائيو. هوءَ اهڙيون ڳالهائون مون کان لڪائي نه سگهندي آهي ۽ پاڻ ئي باسائين. ان تي مون هن کي ڏاڍي چنڊ ڪڍي. منهنجو چوڻ هو ته غلط ماڻهو اهڙي حالت ۾ غلط فائدو وٺي سگهن ٿا يا بلڪه ميل ڪري سگهن ٿا. هن اها ڳالهه مڃي ۽ وري ائين نه ڪرڻ جو واعدو ڪيائين. هن مون کي اهو به چيو ته تون مون سان

سڄو ۽ لکن ۾ هڪ آهين. ٻين ساهيڙين جي عاشقن بابت هن جو اندازو هو ته اهي اوباش قسم جا آهن. هن اهو به ٻڌايو ته هن جي ڪن سهيلين کي به ٻه ٽي ٽي يار به آهن.

اڄ جيڪو هن جو خط پهتو آهي، سو هن ريت آهي: جاني! مان توکان هيءَ ڳالهه لکايان ته لڪائي به سگهان ٿي. پر منهنجو اندر مون کي چهندڙيون هڻندو رهندو. اهو احساس ٿير ته غلط ڪم ڪيو اٿم ۽ تون ڏاڍو ناراض ٿيندين ۽ تون ناراض ٿيندو آهين ته منهنجي جان نڪري ويندي آهي. پر مان به ته مجبور هئس. طوطيءَ جا اسان تي هزار احساس آهن. هن جي ڪري ئي اسان جو ايترو ميل ميلاپ ٿيندو رهي ٿو. بهانا ڪري ۽ اما کي پلستر لڳائي، مون کي گهر مان ڪڍندي آهي. پوءِ پاڻ پنهنجي گهر يا ڪاليج هلي ويندي آهي ۽ مان ”پيار گهر“ پهچي ويندي آهيان. يا مان اما کان اها موڪل وٺي نڪرندي آهيان ته طوطيءَ وٽ ٿي وڃان. پوءِ هن جي گهر وڃي. هن کي توسان ملڻ جو پروگرام ٻڌائي، پيار گهر پهچي ويندي آهيان ۽ پٺيان جي سنڀال جو هن جو ذمو هوندو آهي. هوءَ منهنجا نياپا توکي پهچائيندي آهي يا خط ڏيندي آهيانس، جي ٽپال جي دٻي ۾ وڃي وجهندي آهي. هن کي اسان جا سڀ راز معلوم آهن. هن بري وقت ۾ منهنجو ساٿ پئي ڏنو آهي، ايتري قدر جو پنهنجي چتر زبانيءَ سان امان کي ٺاري ڇڏيندي آهي. يا ته اسين به ٻين کان ڪم نه وٺون، جو هلندڙ حالت ۾ محال ٿو ڏسجي.... ايتري ڪٿا ورجائڻ جو ضرور ان ڪري پيو طوطيءَ کي خبر آهي ته مون وٽ گهر جون چاٻيون آهن. هن مون کان گهريون ۽ مان ڪو بهانو نه ڪري سگهيس. هوءَ پنهنجي سنگتيءَ سان ان گهر ۾ ملاقات ڪري آئي.... ڏس، ڏس، گهڻو ناراض نه ٿجانءِ.... پر مان توکي پرچائڻ ڄاڻان ٿي، توکان به ته مون کي ڏسي ڪاوڙ وسري ويندي آهي.

جاني! گذريل گڏجاڻيءَ جا خمار اڃا ڪونه لٿا آهن. اهڙين خوشين ۽ راحت جو مون ڪڏهن تصور به ڪونه ڪيو هو. اها اسان جي بهترين عيد هئي. اها پهرين عيد هئي جو خود عيد ڏينهن اسان خلاصا ملي سگهياسين. پنهنجو گهر جو آهي. رات جو دير دير تائين انهن خوشين جو تصور ڪندي رهان ٿو. پر هڪڙي ڳالهه آهي. جيستائين تنهنجو خيال رهي ٿو ته ڏاڍو مزو ٿو اچي، پر جڏهن مستقبل جي تصوير تي اکين ۾ گهمي ته ڏکي ٿي وڃان.

۳- فيبروري ۱۹۶۶ع:

يورپ ۽ آمريڪا جي مفڪرن، دانشورن ۽ سائنسدانن جي جنسيات، پيار ۽ شاديءَ جي باري ۾ سوچ، اسان جي روايتي سوچ کان صفا نرالي آهي. هو هر عقيدو ۽ وهم کان آزاد ٿي سائنسي طرح سوچيندا آهن ۽ پوري دنيريءَ سان انهن ويچارن جي پڌرائي ڪندا آهن. هنن جا ويچار اسان کي انوکا ۽ اسان جي سماج سان ان ٺهڪندڙ ضرور لڳن ٿا، پر به خبر پوي ٿي ته انسان ڇا سوچڻ لڳا آهن.

برٽرېنڊر سيل جو ڪتاب ”مان ڪرستان چونءِ آهيان؟“ ويٺي پڙهيم. ان مان ڪي ٽڪرا هن ريت آهن:

..... باهمي خوشي ۽ خواهش کان سواءِ مڪاميلو نه هجي. رقابت (Jealousy) ۽ مالڪيءَ جي ذهني (Possessiveness) پيار جون قاتل آهن. ٽيون انسان (ٻار) دنيا ۾ اٿڻ هڪ گنپير مامرو آهي ۽ ان سان سماجي ۽ اقتصادي ذميواريون ڳنڍيل آهن.

..... رقابت، بک يا جنسياتي خواهشن وانگر انسان جي فطرت نه آهي. اها طبقاتي سماج جي پيداوار آهي. رقابت، ملڪيت جي تصور سان لاڳاپيل آهي. اها جنسياتي جذبي سان واسطو نه ٿي رکي. ڪن حالتن ۾ جي مڙس لاءِ پنهنجي زال ۾ ڪشش نه رهندي آهي ۽ هو هن سان جنسياتي قرب نظرانداز ڪري ڇڏيندو آهي، پر جي اها زال ڪنهن ٻئي سان ناتو رکندي ته اهو ئي مڙس اها ڳالهه سهي نه سگهندو آهي.

..... شاديءَ هوندي به اهو مرد يا اها عورت، وقتي طور جڏهن هن جي دل ڪنهن ٻئي سان لڳي ٿي وڃي ۽ باهمي لاڙو آهي، تڏهن هن سس-نالو نپيئن ۾ پاپ جو سوال اچڻ نه کپي.

تازو هڪ سائنسدان Greald Leach جو ڪتاب The Biocrats پڙهيم. ان ۾ هي ٽڪرو به ڏنل هو: هاڻي اهو انسان جي وس ۾ آهي ته ذهن، ٻار پيدا ڪري سگهي. ان لاءِ انهن خوين وارا مرد ۽ عورتون چونڊي، انهن جو بچ بيلھ ڪرڻو پوندو. اهڙي ريت سپر مئن (Super man) جو تصور، حقيقت جو روپ وٺي سگهي ٿو..... مورثي بيمارين کي بچو ڏيڻ خاطر، اهڙن مريض مردن ۽ روڳي عورتن کي ٻار پيدا ڪرڻ جو حق نه ڏنو وڃي. آپريشن ڪري هنن کي ان لائق ٿي نه ڇڏيو وڃي جو هو ٻار پيدا ڪري سگهن.

ڊاڪٽر Eustace Chesser جي ڪتاب Cost of Loving جا هيٺيان

ٽڪر ديان ڇڪائيندڙ آهن:

..... مذهبي پيشوائن، ڊاڪٽرن، نفسيات ۽ جنسيات جي ماهرن، شادي ڪرائڻ وارن ادارن، دوستن ۽ مائٽن، رسالن ۽ ڪتابن جي مشورن هوندي به نڪاح ٿيندا رهن ٿا، شاديون ناڪام ٿينديون رهن ٿيون.

..... سماج جي اخلاقي ماڻن موجب اسان کي ان وقت پيار ٿيڻ کي، جڏهن اسين پرڻجڻ لاءِ آزاد هجون. پر قاعدي يا قانون موجب هلي پيار ڪونه ٿيندو آهي. نه اها چونڊ اسان جي هٿ ۾ هوندي آهي ته اسين ڪنهن کي پيار ڪريون ۽ نه پيار اهو ڏسندو آهي ته اسين پريٽيل آهيون يا ڇڙا.

..... جنسياتي خواهش ۽ پيار ۾ فرق آهي. پيار جي حالت ۾ جنسياتي خواهش جي پورائيءَ سان پورو لطف ملي ٿو. پيار ۽ پيار جي مڪاميلى جهڙي خوبصورت شيءِ دنيا ۾ ٻي شيءِ نه ٿي سگهي. اهڙي خوبصورتي پاپ ٿي نه ٿي سگهي. ان سان جو پاپ جو پوت بچيو ٿو وڃي، سو ان خوبصورتيءَ تي ڪو جهو داغ آهي. اها دل جي چاهنا ۽ جسم جي ضرورت آهي ۽ دنيا ۾ ٻي ڪابه وٽ اسان لاءِ ايترو لطف ۽ لذت ميسر ڪندڙ نه آهي.

..... سماج جا قانون سائنسي ۽ سپاويڪ نه هجڻ ڪري، سدائين انهن جي ڀڃڪڙي پئي ٿئي. جي ماڻهو سچ پچ انهن تي هلن ٿا، سي ذهني مريض بنجي پون ٿا ۽ پيڙا پوکين ٿا. هڪ کان وڌيڪ ماڻهن سان هڪ ئي وقت پيار ٿي سگهي ٿو.

..... پيار جي پوک اهو نه آهي ته اسين ڇا ٿا محسوس ڪريون، پر ڇا ڪريون ٿا. پيار ”ڏيڻ“ آهي.

۱۵ - مارچ ۱۹۶۶ع:

ڇڪاس ڪوٺڙيءَ ۾ گهڙيس ته رابيل کي ويٺل ڏٺم. مون ۾ خوشيءَ پري اميد جاڳيءَ ۽ دل ڌڙڪي ته مومل وٽان ڪو نينهن جو نياپو آيو هوندو. آجيان ۽ کيڪار کان پوءِ پڇيومانس:

”مومل ڪيئن آهي؟“

”توهان کي مومل کان سواءِ دنيا ۾ ٻيو ڪجهه به نظر اچي ٿو؟“ هن مرڪندي ۽ شرمائيندي ورائيو.

هي چوڪريون اهڙي قسم جا پوڳ مون سان ڪنديون رهنديون آهن. هن کي اهي پوڳ وڻندا آهن ۽ انهن کي مومل سان پنهنجي محبت جي تصديق سمجهي فخر محسوس ڪندو آهيان.

”هوءَ چيز ئي اهڙي آهي.“ مون خوش ٿيندي چيو.

”پراڄ مان مومل طرفان نه آئي آهيان.“ رابيل مرڪڻ ۽ شرمائڻ جاري رکندي چيو.

مون کي ٿوري نا اميدي ٿي.

”ڇا تنهنجو ڪو ڪم آهي؟ ڪا بيماري سيماريءَ جي ڳالهه آهي؟“ هن سوال ۾ به منهنجي دلچسپي قائم رهي. مان مومل جي سامهين جي ڪم اچڻ ۾ سرهائي محسوس ڪندو آهيان. ان کي عيوضو سمجهندو آهيان، هن جو اسان جي مدد ڪرڻ جو.

”ڇا ڊاڪٽر ۾ رڳو بيماري سيماريءَ ۾ ڪم ٻوندو آهي؟ مون کي ڏسو، ڇا مان بيمار لڳان ٿي؟“

مان هن جي نيشن ڏي نهاريو. رابيل هڪ ڀل مون کي ڇٽائي ڏنو ۽ اکيون جهڪائي ڇڏيائين. ڇاهوءَ ڪا شرارت ڪري رهي آهي، مون کي چيڙي رهي آهي. مان هن جي هلت ڇلت ۽ گفتگو ٻڌي، اول ئي ويچاريندو آهيان ته هي شهري چوڪريون، مئٽرڪ جي عمر ۾ هوندي به ڪيتريون ته چالاڪ آهن، مون هيٺ غور سان ڏٺو ته رابيل سدائين واري حالت ۾ نه هئي. هوءَ گهٻريل ۽ منجهيل هئي، هن جي جسم ۾ اڻ لکي ڏکڻي هئي ۽ هن جون نظرون هڪ هنڌ ٽڪي نه ٿي سگهيون.

رابيل گهٽ خوبصورت نه هئي. بدن بيحد ٺاهوڪو، چڻ ڪنهن بت تراش، سونهن جو آدرشي بت تراشيءَ هجي. جسم جون گولايون ڏاڍيون چٽيون؛ پٺيان ٻولهه جون به گولايون، اڳيان ارهن جون به گولايون، سنهڙي چيلهه ڪري ٻنهي پاسن کان گولايون. گولايون، تنگ ٿيڊي لباس ڪري اڃا به وڌيڪ چٽيون ۽ چينڊڙ. منهن تي ڳٽن جون گولايون. هوءَ متولڙي هئي. هن جا مٿون ڀريل ۽ اڀريل هئا. مٿن جي اڀار هن جي شرمائڻ وقت ڳاڙهي ٿي ويندي هئي ۽ هن جي سونهري رنگ تي سهاڳي جو ڪم ڪندي هئي ۽ هوءَ شرمائيندي به هرهر هئي.

”ڪجهه ٻڌائي ته خبر پوي؟“ مون وري پڇيو.

”ڇا هر ڳالهه اکرن ۾ ٻڌائڻ ضروري هوندي آهي؟“ رابيل جي آواز ۾ سچ پچ ڪنٺي هئي.

مون وري هن کي گهوري ڏٺو. رابيل به منهنجي اکين سان اکيون ملايون ۽ اهڙو لاڳيتو ملايون جو هن پيري خود مون کي پنهنجون نگاهون ڦيرائڻيون پيون. جڏهن مان ڪوٺڙيءَ ۾ گهڙيو هوس ته رابيل ٻينج تان اٿي بيٺي هئي. مان ويهي رهڻ لاءِ چيومانس. پر هوءَ نه ويئي ۽ چيائين ته توهين به وهو ته پوءِ مان به وهندس. مون چيومانس ته تون ويهي ره، مان ٻيو آهيان. مس مس ويئي. هينئر هوءَ اٿي بيٺي ۽ مون سان لڳي منهنجو هٿ پنهنجي هٿ ۾ ورتائين. مون محسوس ڪيو ته هن جي هٿن ۾ لرزش هئي. خوبصورت. نوجوان ۽ امنگن جي بجليءَ سان ڀريل چوڪريءَ جي ڇههءَ منهنجي بدن ۾ بجليءَ جي وهڪري جو ٽرٽلو مڃائي ڇڏيو. هڪ ڪن لاءِ خيال آيو ته ڀرتي سري وڃان، پر ائين ڪري نه سگهيس. جئن بجليءَ سان ماڻهو چٽڙي پوندو آهي ۽ پاڻ ڇڏائي نه سگهندو آهي. ڪي ڀل جن زندگي بيهي رهي.

”سپاڻي يارهن بجي پيار گهر ۾ اچجو.“ ٿٽل ۽ ڪنٺندڙ لفظن ۾ رابيل چيو. ”ڇو؟“ سڪل نڙيءَ کي آڻو ڪندي مون پڇيو. ”اتي ڇو ايندا آهيو؟“

ان گهڙيءَ اسپتال ۾ ڪن ماڻهن جي گهڙڻ جو آهٽ ٿيو ۽ ڪمپائونڊر جي ڪنگهڪار جو آواز آيو، جو خبرداري ڪرڻ لاءِ چناه هون. رابيل هڪدم پنهنجي انگيا اندران هڪ بند لفافو ڪڍي، منهنجي بشت جي کيسي ۾ وڌو ۽ چيائين ته هن تي عمل ضرور ڪجو.

بيمارن کي ڇڪاسيندي ۽ نسخا لکندي، منهنجي ذهن ۽ ٽهڪندڙ پاڻيءَ واري اٿل پٿل رهي. بيمار هڪ ٻئي پٺيان ايندا رهيا. جيستائين انهن کان وٺي ملي ۽ اها جڻي پڙهي ڏسان، تيستائين جيئن سامونڊي مڇي اندر ترندي ترندي پاڻيءَ جي مٿاڇري تي ايندي آهي، تنهن خيال منهنجي دماغ ۾ چرپر ڪندا رهيا. ان وقت جي مون کي ڪو غور سان جاچي ها ته ضرور محسوس ڪري ها ته ڊاڪٽر بدحواس يا غائب دماغ آهي.

جن خيالن سان گڏ منهنجي دماغ جي سطح تي اهو خيال به اڀريو ته شايد چوڪرين مون کي ستائڻ ۽ چٽڙڻ لاءِ ڪو نئون ناٽڪ رچايو آهي. هي ڀن به ٿي.

پيرا مون سان عملي ڀوڳ ڪيا هئائون. جيتوڻيڪ مومل اهڙين حرڪتن ۾ هنن جو ساٿ نه ڏيندي هئي ۽ جي خبر پوي پوندي هئس ته هنن کي جهليندي هئي يا مون کي اڳواٽ اطلاع ڏيندي هئي. وري اها اميد جاگير ته رابيل سڀاڻي پيار گهر ۾ اچڻ جو جيڪو تائيم ڏنو آهي، سو حقيقت ۾ مومل سان ملاقات جي مقصد سان آهي ۽ جنهن جي تصديق هن لفافي اندر ٿيل هوندي.

واندڪاڻي ملڻ تي، هڪدم لفافو ڪڍيم. لفافو کوليندي منهنجي دل ائين ٽپا ڏيڻ لڳي جو مون کي ڪڏن ڪو به ۽ ڪٿرڙ واري رستي تان هلندڙ موٽر جا ٺوڏا ياد اچي ويا. هڪڙي ڪاغذ جي ننڍڙي ٽڪري تي لکيل هو: ”پيارو! سڀاڻي پيار گهر ۾ موجود رهجو. مان يارهين بجي پهچي ويندس. هن ملاقات جي خبر مومل يا ٻين ساھڙين کي نه پوي. تنهنجي پيار جي بکي: رابيل“

هي پڙهي، مون کي حيرت ڀري ۽ چڙ ڏياريندڙ مايوسي ٿي. هن رابيل جي بچيءَ آخر مون کي ڇا سمجهي هي لکيو آهي. هيءَ وڃي آهي، حڪم آهي يا ڏاڍ مڙسي! پر اتي ئي خط جو پهريون اثر ختم ٿي ويو ۽ منهنجي دل ۾ خوشيءَ جي لهر اٿي. ههڙي سهڻي ۽ ههڙي ننڍي ٻيٽي چوڪري پاڻمرادو ۽ بنا چار مون وٽ ڦاسي رهي هئي. مون سدائين محسوس ڪيو هو ته مان انهن ماڻهن مان نه آهيان جي عشق ۾ نصيب وارا (Lucky in Love) هوندا آهن. مون ڏٺو هو ته ڪا من موهن يا چڱي چوڪري ته مون کي رخ (Lift) ئي نه ٿي ڏئي. رڳو هڙب ۽ چالو عورتون ئي منهنجي دامن ۾ ڦاسنديون هيون يا مون کي ڦاسائڻ جو جتن ڪنديون هيون. پوءِ مان ان نتيجي تي پهتو هوس ته جيتوڻيڪ مان شڪل صورت جو ٻرو ناهيان، پر مون ۾ جاذبيت Glamour ۽ جنسياتي ڪشش (Sex Appeal) ڪانهي. ڦڪي عورتون ۽ ڪي مرد، معمولي شڪل صورت وارا هوندا آهن، پر هن ۾ ٻي جنس واسطي وڏي جنسياتي ڪشش (Sex Appeal) هوندي آهي ۽ اهڙا مرد ۽ اهڙيون عورتون ئي عشق ۾ نصيب وارا (Lucky in Love) بنجي ويندا آهن. مان انهيءَ آسري ۽ خوشي فهميءَ ۾ (پنهنجي شڪل ۽ ڊاڪٽريءَ جي حوالي سان) رهيس ته چوڪريون پاڻ مون تي عاشق ٿينديون ۽ پاڻ اچي منهنجي جهوليءَ ۾ پونديون. باقي مون ۾ انهن ڏانهن پاڻ قدم وڌائڻ جي دليري يا اٽڪل ڪانه هئي.

پوءِ اوچتو ئي اوچتو مومل منهنجي جيون ۾ آئي، پيار جا انبار کڻي، خوشين جي ڦٽڪري بنجي. جهڙي هئي سهڻي، جهڙي من موهڻ ۽ دلڪش. مون کي اعتبار

ٿي نه ٿي آيو ته سونهن جو ههڙو سڄو ٽڙيل گل، مون جهڙي ٽڙيل تي هرڪ هاري سگهي ٿو. نه رڳو ايترو، پر پيار جي شروعات ئي مومل ڪئي ۽ پنهنجو اٿام پيار ڏئي، مون کي جيون ۽ خوشين جي نين بلندين سان آشنا ڪري ڇڏيائين. مون کي ائين محسوس ٿيندو هو ته مون کي مومل جي شڪل ۽ شخصيت سان پيار نه ٿيو آهي، پر هن جي سا، سان پيار ٿي ويو آهي.

جتي پڙهي، مان رابيل جي نيت پروڙي ويس. مومل ٻڌائيندي آهي ته سندس ساھيڙين مان گهڻو ڪري هر ڪنهن کي پنهنجو پنهنجو ڇوڪرو سنگتي (Boy Friend) آهي. هي ڇوڪريون سامانجن ۽ جنسياتي خواهشن جاڳڻ سان ئي ڄاھين ٿيون ته ڇو نه اها اشتها پوري ڪئي وڃي، جن پيٽ جي بک جي اشتها پوري ڪئي وڃي ٿي، شايد هو سمجهن ٿيون ته پيٽ جي بک وانگر هيءُ اشتها به رڳو جسماني ضرورت آهي ۽ پوري نه ٿيڻ جي حالت ۾ خواهه مخواهه ذهني ۽ جذباتي بوجھ بنجي ٿي.

انهن ويچارن سان گڏ، مون کي خيال آيو ته رابيل جي آڇ منهنجي اندر ۾ خوشيءَ جون ڪتڪتايون ته پيڻدا ڪيون آهن، پر ڇا ائين ڪرڻ، مومل سان ويساهه گهاٽي ٿيندي، وڏي ۾ وڏي ويساهه گهاٽي! هوءَ مون کي ڪيڏو نه پيار ڏئي ٿي، هن ۾ ڪيتري نه سڃاڻي آهي. منهنجي دل جي دنيا پري ڇڏي اٿائين. اڳي جو مان سدائين بکيو رهندو هوس، سو هاڻي پيار جو اوور ڊوز (Over Dose) ملي رهيو آهي. وري سوچڻ لڳس ته اها رڳو جسماني حرڪت هوندي، منهنجي دل ته مومل سان آهي. بهرحال مان پاڻ کي روڪڻ جي ڪوشش ڪندس ۽ هن کي به سمجهائيندس ته انهيءَ خيال کان باز اچي..... پر جي هوءَ باز نه اچي ۽ پنهنجي خواهشن جي فريد بنجي بيهي ته پوءِ؟ ۽ جي ڌمڪي ڏئي ته ٻيءَ حالت ۾ مان مومل جو ۽ توهان جو راز کولي ڇڏيندس ۽ هن جي ماءُ کي وڃي سڀ ڪجهه ٻڌائيندس ته پوءِ؟ يا سڀاڻي پيار گهر ڏي مرڳو وڃان ٿي نه..... پر ان حالت ۾ به بلڪه ميلنگ ته ڪري سگهي ٿي!

مون وري سوچيو ته ان چوڻ ۾ به سچ آهي ته ڳچ ڇوڪريون، ڊاڪٽرن سان ناتو رکڻ چاهينديون آهن. هڪ ته ڊاڪٽر وٽ پئسو ڄام ٿيندو آهي ۽ هر انسان پئسي جي ڇمڪي ڏانهن ڇڪجي ايندو آهي. ٻيو ته ڊاڪٽر وٽ وڃڻ ۽ هن سان ملڻ سولو هوندو آهي. اسپتال ۾ ڪير به ڪنهن وقت پيو اچي وڃي. ٽيون ته

چوڪرين لاءِ وڏي ۾ وڏو خطرو ڪرپ ٿي وڃڻ جو انديشو هوندو آهي. ڊاڪٽر ان کي روڪڻ جون تدبيرون ڄاڻي ٿو ۽ اتفاق ٿي وڃڻ جي حالت ۾ به تدارڪ هن جي وس ۾ آهي. سو رابيل به اهي ڳالهون ته ڪونه سوچيون آهن..... ممڪن آهي ته اهي سڀ منهنجيون خوش فهميون هجن ۽ رابيل جي نيت ڪا بهي هجي. مثال طور هن کي جڳهه پنهنجي چوڪري سنڪي (Boy Friend) سان ملڻ لاءِ ڪهريل هجي ۽ ان وقت هو ٻئي گڏجي اچي اتي پهچن. هوءَ به ته پنهنجي ساهيڙيءَ سان ويساهه ڪهاڻي ڪرڻ نه چاهيندي.

۱۶ - مارچ ۱۹۶۶ع:

پيار گهر ۾ پهچڻ تائين به منهنجي دماغ ۾ سوچ جي ڪڇي پڇندي رهي ا. اميد، انتظار، بي يقيني، وفا، بي وفائي، خواهشن ۽ خوشين جي ڪڇي. اتي به سوچڻ لڳس ته وفائي ۽ بي وفائي جا تصور به عجيب ۽ غير سپاويڪ آهن. ان ۾ به جاگيرداري ذهني جو خانگي ملڪيت وارو اصول ٽنڀيل آهي. مون جي به چار گهڙيون رابيل سان خوشيءَ ۾ گذاريون ته ان ۾ مومل کي ڪهڙو نقصان آهي؟ هن کي ناراض ٿيڻ ڇو ڪمي؟ هوءَ ته مون کي پيار ڪري ٿي ۽ هن کي منهنجي خوشيءَ ۾ خوش ٿيڻ ڪمي. ان ڪري هن لاءِ منهنجي پيار ۾ ته ڪمي ڪانه ايندي. پاڻ ان ۾ پيار جو قدر وڌندو، جو هن جي پيار ۽ هن سان ناتو ڪري ههڙو حسن منهنجي هنج ۾ ڪري رهيو آهي. پر مان اهي ڳالهون ڇو پيو سوچيان؟ مومل کي هن مامري جي خبر ٿوروئي پوندي..... مان ته الائي ڇا جو ڇا پيو سوچيان. جي رابيل اڪيلي نه آئي ۽ پنهنجي سنگيءَ سان اچي پهتي ته پوءِ منهنجي موجوده خواهشن ۽ تمنائن جو بلب فيوز ٿي ويندو!

هوءَ گهڙي ته يو-ڊي-ڪولون جي هير گهلي وئي. برقي جو نقاب مٽي کڻائين ته ائين محسوس ٿيو ڄڻ ڪنهن مها چترڪار جي بهترين چترن جي مهورت جي موقعي تي. هن جي هڪ شاهڪار چتر جي، خاص مهمان نقاب ڪشائي ڪئي آهي. هن جي مک تي شرم گاڏڙ مرڪ هئي. مون بي يقينيءَ واري مرڪ مرڪي. هن برقعو لاٿو ته منهنجيون نگاهون هن ۾ ڪپي ويون. تبدي تنگ ڪپڙن ۾ هن جي جسم جون گولابون تمام چٽيون هيون، تمام اڀريل، سامهون واري کي ڇهن لاءِ بيتاب. ارهن جي گولابن جا مٿيان اڌ ته اڻ ڍڪيل هئا. مفلر جهڙي پوتي هئس، جا ڪچيءَ ۾ هئي ۽ پٺيءَ ڏي ورايل هئي. مون کي لڳو ته هوءَ ڄڻ سونهن جي مس

ورلڊ (Miss World) جي چٽاڀيٽيءَ لاءِ تيار ٿي آئي آهي. هيءَ ته شايد پنهنجي سنگيءَ لاءِ هيترو هار سينگار ڪري آئي آهي. جنهن مومل مون واسطي ڪندي آهي. اهو ويچار ڪري منهنجي نڪاڻن ۾ حسد ۽ حسرت ڀرجي وئي ۽ اندر ڪامن ٺڳو. رابيل لاڳيتو مرڪي رهي هئي. مڪڙي ڦٽي ته بند ٿورو ئي ٿيندي.

هوءَ اندر آئي هئي ته مان ڪٿ تان اتي ڪٿو ٿيو هوس. هوءَ برقمو لاهي ڪرسيءَ تي رکي چڪي ته هن کي ڪرسيءَ طرف اشارو ڪري وهڻ واسطي چيم. هوءَ ويئي ته مان به ڪٿ تي ويس. رابيل ڪرسيءَ تي ويئي مس ته هڪدم اتي بيٺي، جنهن ڪا ڳالهه ياد اچي وئي هئس.

”مومل اچڻ سان پهرين توهان لاءِ ڄانهه ٺاهيندي آهي. مان ڄانهه ٿي ٺاهي اچان.“ هن چيو.

”نه نه، انهيءَ تڪليف جي ضرورت ڪانهي.“ مون زور ڀريو
 ”تڪليف ڪهڙي. اها ته مون لاءِ خوشيءَ جي ڳالهه آهي“ رابيل چيو ۽ رڌڻي ڏانهن وڃڻ لڳي هن جي ڳالهائڻ توڙي چرپر ۾ گهٻراهه ۽ ناڻيڪي هئي.
 رڌڻي مان ڪٽلي، ڪوپن ۽ چمچن جو ڪٽڪو اچڻ لڳو. مومل جا اهي ڪٽڪا ته مون کي سازن جو آواز محسوس ٿيندا هئا. پر اڄ مون کي ڪجهه محسوس ٿي نه رهيو هو. منهنجي اندر ۾ وڏو طوفان متل هو.

ڄانهه جون سرڪيون پريندي ٻئي ماڻ ۾ هٿسڀن. شايد ڪو موضوع ڪونه ٿي سمجهيو يا دل جي ڳالهه چين تي اٿڻ جي همت نٿي ٿي. هيءَ چوڪري هونءَ ڪيڏي نه گوڙيلي ۽ چلوئي هوندي آهي. ڏاڍيون مستيون ڪندي رهندي آهي. ڪالهه کان هن کي ڇا ٿي ويو آهي. ڪيتري نه گرم ۽ ڪنپير ٿي وئي آهي. مان انهيءَ روش ڪري ڪيترين ئي غلط فهمين، خوش فهمين ۽ مونجهارن ۾ وڃي ويو هوس.

ڪوب خالي ٿيا ته هوءَ اهي ڪٿي واپس رڌڻي ۾ رکڻ وئي. موٽي آئي ته ڪرسيءَ بدران ڪٿ تي منهنجي ڀر ۾ اچي ويئي. اڃا تائين ٻئي پنهنجين گهٻراهتن ۽ ڌڙڪڻين سان ماڻ ۾ هٿسڀن.

”تو پئي چيو ته تنهنجو ڪو مون ۾ ڪم آهي. هاڻي ٻڌاءِ ڇا؟“ منهنجي آواز ۾ ڪنڀي هئي.

ڪم ته مان ڪالهه اسپتال ۾ به توهان کي ٻڌائي ٿي سگهيس. اهو ڪم توهان جي وس ۾ آهي ۽ مون کي اها پڪ آهي ته توهين اهو ڪم ڪندا به ضرور

پر مان اڄ توهان کي اهو ٻڌائڻ چاهيان ٿي ته توهان کي پهريون گهمرو ڏسڻ کان وٺي مان پنهنجي اندر ۾ ڪي امنگ سانڍيندي ۽ پاليندي پئي اچان ۽ انهن امنگن ئي مون کي، توهان کي هتي اچڻ جي تڪليف ڏيڻ لاءِ تيار ڪيو. ”ڏسجي پيو ته هوءَ هيءَ تقرير اول ئي سوچي آئي هئي. هينئر هن جو ڪنڌ هيٺ هو.

”پر به ٻڌاءِ ته سهي ته ڪم ڪهڙو آهي؟“

”هينئر ٻڌائڻ ضروري آهي؟“

”ڪو حرج آهي ڇا؟“

”نه، ڪو حرج ته ڪونهي.“

”پوءِ ٻڌاءِ ڪئي، مون کي هر ڪر ٿي پئي آهي.“

”ته ٻڌو، مون کي ڏينهن چڙهي ويا آهن....“

هوءَ ماٺ ٿي وئي. مان به ماٺ رهيس. فقط به منٽ.

پوءِ مون هن جو هٿ پنهنجي هٿ ۾ ورتو ۽ هوءَ اسپرنگ وانگر اچل ڪاٽي.

منهنجي منج ۾ اچي پئي.

۱۸ - مارچ ۱۹۶۶ع:

جهن هفتن کان تور ڪرڻ جي نئين مشين خريد ڪري رکي هئم. خيال ڪيو هون ته پهرين پهرين مومل جي تور وٺي ان جو مهورت ڪندس. ان وچ ۾ هوءَ به چار گهمرا اسپتال ۾ آئي به، پر مون کان ڳالهه وسري ويندي هئي. گذريل ڪڏجائيءَ ۾ چيو هومانس ته اسپتال ۾ اچڻ ته ياد ڏيارجان تنهنجي تور وٺي تئين مشين جو مهورت ڪريان. اڄ پنهنجي پاڇائيءَ سان ڪن جي سور جي دوا وٺڻ آئي. پوءِ چيائين ”ڊاڪٽر صاحب، توهان وٽ تور جي مشين هجي ته منهنجو وزن ته ڏسو.“

هن جو وزن پورا هڪ سؤ پائونڊ هو.

”ٽاڙي وڃايو، تون سينچري ڪري چڪي آهين!“ مون مذاق ۾ چيو. پاڇائيءَ به اسان سان کلڻ ۾ ساٿ ڏنو.

۲۱ - مارچ ۱۹۶۶ع:

پيار گهر ۾ مليا سين. ڪيترائي پيرا خيال ڪيو هوم ته مومل کي اها ڪهه ٻڌائيندس. پر اتفاق سان سدائين وسري ويندي هئي. اڄ نيٺ ياد اچي وئي. ڳالهه

هيءَ هئي ته شروعات ۾ مومل ڏانهن خط لکي. لفافي کي. عادت موجب ٿڪ لڳائي بند ڪندو هوس. هڪ دفعي خيال آيو ته اهڙي پياري هستيءَ ڏانهن ويندڙ خط کي مان ٿڪ ٿو لڳيان. اها ته بي ادبي آهي. ان کان پوءِ سدائين پاڻي لڳائي لفافو بند ڪندو هوس.

جڏهن پنهنجي ان خيال ۽ جذبي جو ٻڌايو مانس تڏهن رڙ ڪري چيائين ”تو ته اهو غضب ڪري ڇڏيو!“

”ڪيئن؟“ مون عجب مان دريافت ڪيو.

”تنهنجا ٽپال ۾ آيل سڀ لفافا، مون قيمتي چيز سمجهي سانڍي رکيا آهن، ڇو ته انهن تي تنهنجو لعاب لڳل هوندو آهي. مان ته انهن لفافن کي پاسي کان ڦاڙيندي آهيان جئن جتي تنهنجو لعاب لڳل آهي. اهو سلامت رهي. تو ته اڄ منهنجي هڪ حسين حقيقت کي غلط ڪري ڇڏيو.“

اهو ٻڌي مان هن جي پيار جي اونهائين جو سوچڻ لڳس. ان سان گڏ خوشي ۽ فخر پڻ محسوس ڪئي. آڻيندي لاءِ يقين ڏياريو مانس ته لفافو لعاب سان ئي بند ڪري موڪليندو رهندس.

هن جون اهي ڳالهائون ٻڌي، رابيل سان مامري ڪري مون کي ضمير جي جهنڊڙي پئي. جيتوڻيڪ مومل لاءِ پنهنجي پيار ۾ ڪا ڪمي يا فرق محسوس نه ڪيو هوم.

۲۹ - مارچ ۱۹۶۶ع:

ڇت تي جهنڊي رستي مومل ملاقات لاءِ اشارو ڏنو. مقرر وقت کان اڳ ئي پيار گهر ۾ پهچي ويس. هوءَ رابيل سان گڏ آئي. پر اڄ رابيل هن کي ڇڏي پاڻ واپس نه وئي. هوءَ به ترسي پئي. ٿورو وقت ڳالهائڻ کان پوءِ، مومل مون کي چيو ته هل ته پاڻ ورائندي ۾ هلي ٿورو خلاصو ڳالهائون..... هن چيو ته مون کي اهڙي ڳالهه لاءِ توهان کي چوندي شرم ٿو اچي ۽ هوءَ مان نه ٿي چاهيان ته توهان اهڙو ڪوجهو ڪم ڪيو جهڙو مان توهان کي چوڻ واري آهيان. پر رابيل ڏاڍي مجبور آهي ۽ ڪنهن مجبور انسان جي مدد ڪرڻ جڳائي ۽ هيءَ ته منهنجي ساهيڙي آهي ۽ اسان کي ڪم پئي آئي آهي ۽ هينئر ٿي سگهي ته موت ۾ اسان به هن جي مدد ڪريون. پوءِ نهايت رازداريءَ جي انداز ۽ هلڪي آواز ۾ ٻڌايائين ته رابيل کي پيٽ ٿي پيو آهي. ڏاڍو رڻي پئي. هن جي سنگتيءَ ڪنهن ڊاڪٽر وٽان هن کي دوائون به

وٺي ڏنيون ۽ سڀون به هٿايون. پر ڪم ڪونه ٿيو. هنن کي ٻڌايو ويو ته هاڻي فقط آپريشن سان جان بچائي سگهجي ٿي. هاڻي ڪنهن ڊاڪٽريائيءَ کان آپريشن ذريعي صفائي ڪرائجي پوندي. هي نه رڳو رابيل جي عزت ۽ حياتيءَ جو سوال آهي، پر رابيل جي مائٽن جي عزت جو به سوال آهي. هن جو سنگتي به ڪنهن وڏي خاندان جو چوڪرو آهي. انهن جي عزت جو به سوال آهي. ڪالهه مون وٽ ڏاڍو اچي رني ۽ چيائين ته پنهنجي ڊاڪٽر کي چؤ ته ڪنهن ڊاڪٽريائيءَ کان منهنجي صفائي ڪرائي نه ته مان آپگهات ڪندس. هن جو سنگتي، جيڪو به خرچ ايندو ڪرڻ لاءِ تيار آهي.

حقيقت ۾ ڪالهه رابيل مون وٽ اسپتال ۾ آئي هئي ۽ ٻڌايو هئائين ته دوائن ۽ سين ڪم ڪونه ڪيو آهي. پوءِ هن ۽ مون هي ڊرامو رچايو هو جو ٿي رهيو هو. هن جو سنگتي پئسا ڇا ڏيندو. اهي ته مون کي پرڻا هئا. شايد هوءَ هن کان به وصول ڪري.

۱۱ - اپريل ۱۹۶۶ع:

مون پنهنجي واقف ڊاڪٽريائيءَ کي فون تي اها ئي ڳالهه چئي جا هر پير چونڊو آهيان ته هيءُ چوڪري منهنجي دوست جي نڪاح ٻڌل زال آهي ۽ ٻئي اڃا ڪاليج ۾ پڙهي رهيا آهن، ان ڪري ٻار نه ٿا ڄاهن. ڊاڪٽريائي به دستوري ورائي ڏني ته مان اهڙو ڪم نه ڪندي آهيان، خدا کي جواب ڏيڻو آهي، قانون جي پڪڙ جو به خطرو آهي، ڳالهه کلي پوڻ جو انديشو آهي ۽ خواري ٿي ته پريڪٽس تي اثر پوندو ۽ عزت جو سوال آهي. پر پڇاڙيءَ ۾ چوندي آهي ته چڱو موڪليوس ته مان ڏسندس. پوءِ من گهري في وٺي ڪم ڪندي آهي.

ان آپريشن لاءِ پنج ڇهه ڪلاڪ ڊاڪٽريائيءَ جي اسپتال ۾ رهڻو پوندو آهي. ان لاءِ گهر مان ڪيڏ لاءِ هن جي سامهڙين بندوبست ڪيو. ٻه سامهڙيون هن سان گڏ اسپتال ۾ رهيون. انهن ٻن مان مومل نه هئي. مون ئي هن کي ائين ڪرڻ کان جهليو هو.

ٻئي ڏينهن جيڪو مومل جو خط مون کي مليو، ان ۾ رابيل جي مامري ۾ مدد ڪرڻ تي منهنجي ڪردار تي خوشيءَ جو اظهار ڪيو هئائين ته هڪ چوڪريءَ جي عزت ۽ حياتي بچائي هئس.

۱۸ - جون ۱۹۶۶ع:

ايرڪ فرام (Erich Fromm) جي ڪتاب Art of Loving ۾ پڙهيم.
..... پيار به هڪڙو فن آهي ۽ جڏهن پيار ٿي وڃي ته ان سان ائين نٿا هجي
جنهن ڪنهن به ٻئي فن سان. مثال طور: چترڪاري، راڳ، ساهت.
..... شادي، پيار جي قاتل آهي.....

مومل کي هي خط لکيم: مٺڙي! اڄ هي ڇا ٿي رهيو آهي ۽ ڇو ٿي رهيو آهي؟
صفا شروعاتي ڏينهن وانگر تنهنجو انتظار ڪري رهيو آهيان. ائين ٿو محسوس ٿئي
جنهن ته تون اڄ ضرور ايندين..... بس اجهو آئي، اجهو پهتي، صفا پهرين وانگر
ڪاري برقي واريءَ کي پنهنجي دڪان طرف ايندو يا اندر داخل ٿيندو ڏسي،
بلڪل انهن ڏينهن جنهن دل ڌڙڪڻ لڳي ٿي. هر آهت ۽ ڪڙڪي تي ڪن ڪڙا ٿي ٿا
وڃن. دل ڪنهن خوشيءَ سان ٽٽار آهي ته مومل اجهو ٿي اچي.

ڪلهه تون ائين ۽ مون کي بيقراي ۽ جو تحفو ڏيئي هلي وئين. مان تنهنجي
خوشين ۾ ته حصيدار بنجان ٿو، پر تنهنجيون تڪليفون توکي مون کان جدا ڪري
ٿيون ڇڏين. دل چاهي ٿي ته گهٽ ۾ گهٽ ڪجهه وقت توکي سمهڻ ڏيان ۽
تنهنجي اميءَ جي سنڀال ڪريان يا ٻئي گڏجي جاڳندا رهون. (ڪهڙو خيال آهي
سائين جن جو؟)

ڪالهه توکي ڏاڍو ياد ڪيم. تنهنجي اکين جي سرخيءَ کي ڄمڻ ٿي چاهيم.
هيءَ سرخي تنهنجي محبت، سچائي ۽ نرم دلي (اميءَ لاءِ جو ثبوت هئي. دل چاهيو
ته مان به بيمار ٿيان ۽ منهنجي دل جي پياري ۾ پياري خوشي، منهنجي زندگيءَ جي
بلندي، منهنجي نس نس ۾ سمايل مومل، منهنجي ڀر ۾ ويٺي رهي، مونکي دوا جي
اڇر پياري، پيار ڀريون رهاڻيون ڪري..... مون توکي نرس جو قصو ٻڌايو هو نه،
جنهن جيو هو ”دل چاهي ٿي ته توهين سخت بيمار ٿي منهنجي وارد ۾ داخل ٿيو ۽
مان توهان جي خدمت ڪريان، تمام گهڻي خدمت!“

هاڻي ته خود مان چاهيان ٿو ته بيمار ٿي پوان. پر مومل مون وٽ
اچي سگهندي؟

هڪ لڳا، قبرستان ۾ هڪ خوبصورت چوڪري (توکان وڌيڪ خوبصورت
نه) کي هڪ قبر وٽ دعا گهرندو ڏسي، دل ۾ چيو هوم: ”اهڙا انسان ڀلي مرن!“
نوڪريءَ جي زماني ۾، اسپتال ۾ جن مريض جون سنڀاليندڙ سٺيون

چوڪريون (توکان سڏيون نه) هونديون هيون ته ريس ٿيندي هئي ۽ دل ۾ چونڌو
 هوس: اهڙا خوش نصيب ڀلي بيمار ٿين!“
 مگر مان اهڙو خوش نصيب ڪٿي!

۲۱ - جون ۱۹۶۶ع:

برٽرينڊرسيل جي ويچار اسان کي ڪيترو نه عجيب لڳن ٿا. پنهنجي ڪتاب
 Marriage and Morals ۾ هن جا ڪي ويچار هن ريت آهن:

..... جسماني ناتو عورت ۽ مرد جي هڪ ٻئي جي خوشي ۽ خواهش، لطف
 ۽ لذت لاءِ هجي. پئسي جو وچ ۾ اچڻ هاجيڪار آهي.

..... ”آزمائشي شاديءَ“ جو اصول ڪارائتو آهي. ان لاءِ هي ٽي شرط ضرور
 هجڻ کپن: پهريون، ڳپ روڪ جا طريقا استعمال ڪيا وڃن. ٻيو، ناتو ناگوار يا
 ناموافق ثابت ٿئي ته طلاق آسان ۽ پاڻمرادو هجي. ٽيون، الڳ ٿيڻ کان پوءِ ڪنهن
 تي به مالي مدد جو شرط نه هجي.

..... جيڪي شاگرد پريٽيل آهن، سي ان پريٽيل شاگردن کان بهتر ثابت
 ٿين ٿا.

..... شادي فقط ٻار پيدا ڪرڻ ۽ ڪٽنب ٺاهڻ لاءِ هجي. باقي پيار شاديءَ
 جو محتاج نه هجي.

..... پاڻ تي ضابطو رکڻ چڱي ڳالهه آهي. پر پيار جهڙي اتم جذبي تي
 ضابطو رکڻ کان بهتر آهي ته رقابت جهڙي هاجيڪار جذبي تي ضابطو رکجي.

..... پيار کان ڊڄڻ، ڄڻ کان ڊڄڻ آهي ۽ جو ڄڻ کان ڊڄي ٿو، سو مڃو
 مٿل آهي.

..... ٻين جي آزاديءَ ۾ دخل اندازي ڪرڻ کان پاڻ تي ضابطو رکڻ
 بهتر آهي.

..... جنسيات جي باري ۾ پاپ جو احساس، چونڊي هوندي کان ئي
 انسان ۾ پوکيو ٿو وڃي، سو هن جي زندگي زهر بنائي ٿو ڇڏي ۽ جيون جي بهترين
 لذتن کان وانجهو رکيو ڇڏي.

..... پيار ۽ لڳاءُ کان سواءِ مڪاميلى ۽ جسماني لوڙ ته پوري ٿئي ٿي پر
 ذهني ۽ دلي ٽاپر نه ٿي ملي.

..... مختلف ساٿين سان جسماني ناتا کان پوءِ ئي انسان ۾ ارادي ۽ فيصلو

جي پختائي اچي ٿي، شاديءَ لاءِ ساڻي چونڊڻ واسطي.

۲۴ - جون ۱۹۶۶ع:

”رابيل کي گهڻي نفٽ نه ڏيندا ڪريو“ مومل رهاڻين دوران اوچتو چيو.

”ڇا مطلب؟“ منهنجي اندر جو چور جاڳڻ لڳو.

”مون کي خبر پئي آهي ته هن جو ڪنهن سان پيار ڪونهي، پر آواره نمونو

اٿس ۽ به ٿي يار اٿس.“

”منهنجي ته تنهنجي حوالي سان هن سان واقفيت ٿي آهي. تنهنجي سفارش تي

ٿي ته مون هن جي مدد ڪئي هئي.“

اهو ته توهان چڱو ڪم ڪيو هو. نه ته توهان کي خبر آهي ته اهڙيءَ حالت

۾ هن سماج ۾ چوڪرين سان ڪهڙا ويل وهايا ٿا وڃن.“

مون کي پنهنجو اندر کائي رهيو هو، ان ڪري رابيل جي باري ۾ وڌيڪ اپتار

نه ڪير. مومل ۽ مان هڪ ٻئي سان ايترو گهرا ٿي چڪا آهيون جو آسانيءَ سان

هڪ ٻئي جي نبض سڃاڻي سگهون ٿا. مون کي انديشو جاڳيو ته منهنجي رابيل

سان ڳالهائڻ يا ڪنهن ٻئي نموني مومل کي اسان جي ناتن جو شڪ نه بڻجي ويو

هجي. ان ڪري اڏي ان تڻ ۽ بي آرامي ٿي پئي اٿم. پڇتايان به ٿو ته صرف وقتي

وندر واسطي چو رابيل سان رستو رکير. وقتي ان ڪري جو مڪاميلي کان پوءِ هوءَ

مون کي ياد به نه رهندي آهي. هن ڪري مان مومل وڃائڻ نه ٿو چاهيان. شل

هن کي خبر نه پئي هجي. جي هن کي پئي ته هوءَ ڇا ڪندي ۽ مون ڏانهن ڪهڙو

رويو ٿيندس؟“

رابيل جو گهر مون واري اسپتال جي پاڙي ۾ نه آهي. هوءَ اتان کان پري

ڪنهن ٻئي پاڙي ۾ رهندي آهي ۽ هينئر ڪاليج ۾ پڙهي پئي. ڪڏهن ڪڏهن پيار

گهر ۾ مڪاميلي لاءِ ايندي رهي ٿي.

۲۹ - جون ۱۹۶۶ع:

تازو ڊاڪٽر يوسفيس چيسر (Dr. Eustace Chesser) جا ڪجهه ڪتاب

پئي پڙهيا اٿم.

هو پنهنجي ڪتاب Sex and Married Woman ۾ هڪ هنڌ لکي ٿو...

اسين ڄاڻي وائي به اهو عقيدو رکندا آهيون ته اسين هڪ ئي نڪاح ٻڌل ساڻي سان

سڄي عمر خوش گذاري سگهون ٿا ۽ ساري ڄمار هن کي ساڳيو پيار ڏئي سگهون ٿا. اناڙي يا تجربڪار، پوءِ کڻي شاديءَ وقت محبت ۾ هجن، ته به ان جوڙي مان اها اميد رکي نه ٿي سگهجي ته مرڻ تائين هنن جو ناتو ساڳئي پيار وارو ۽ ساڳي خوشي ۽ لذت ڏيندڙ رهندو. عمر گذرڻ سان خيال ۽ جسم مٽجن ٿا، ڦيريون گهيريون اچن ٿيون. رڳو نالو ساڳيو رهي ٿو باقي شخصيتون تبديل ٿي وڃن ٿيون. جڏهن پيار شروع ڪرڻ وقت واريون اصل صورتون ئي ڦري اجنبِي ٿي وڃن ٿيون ته پوءِ اهو پيار ڪيئن ٿو رهي سگهي؟ ۽ نه اهڙي اميد رکڻ کي..... جنسيات جي سلسلي ۾ جهالت کي کڻ سمجهيو ٿو وڃي ۽ تجربِي کي پاپ.

هو پنهنجي ڪتاب Is Chastity Outmoded ۾ هڪ هنڌ چوي ٿو.....
پاڪدامني يا عصمت جو ماپو هي آهي ته جي مرد ۽ عورت، خلوص ۽ خوشيءَ سان گذرهن ٿا، پر نڪاح جي رسم پوري نه ڪئي اٿن ته هنن کي بي عصمت ۽ پاپي چيو ويندو. پر هڪ اهڙو مرد ۽ هڪ اهڙي عورت جي هڪ ٻئي کي ڏنا نه ٿا وٺن ۽ هڪ ٻئي کان بچان اٿن پر ڇاڪاڻ ته نڪاح جي نوڙيءَ ۾ ٻڌل آهن، ان ڪري هو باعصمت ۽ پاڪ آهن ... زال کي ملڪيت ٿو سمجهيو وڃي ۽ هن جو ٻئي مرد سان ناتو ان ملڪيت جي چوري..... اڄوڪي دور ۾ پاڪدامني يا عصمت ان کي چئي سگهجي ٿو ته ان گهريل ٻار پڻا نه ڪيو وڃي. ان لاءِ سائنس اسان کي ڳڀ روڪ جون سهوليتون مهيا ڪري ڏنيون آهن.

هو پنهنجي ڪتاب Woman and Love ۾ هڪ هنڌ لکي ٿو..... پيار ۾ هجڻ جو اهو مطلب نه آهي ته توهان کي پيار ڪرڻ پڻ اچي ٿو. توهان کي راڳ سان پيار آهي، پر راڳ ڳائڻ لاءِ توهان کي اهو فن سگهو پوندو.

۳ - جولاءِ ۱۹۶۶ع:

”هلو.....“

”ڪير؟“

”توهان کي ڪنهن سان ڳالهائڻو آهي؟“

”ڇا مان ڪا نئين آهيان؟“

”آواز ته نئون پيو لڳي.“

”اڙي واه، پنهنجي مومل کي.....“

”اڙي تون آهين. فون تي آواز صفا بدليل پيو لڳي.“

”توهان جو آواز ته مان هڪدم سڃاڻي ويس. ڪو فرق ڪونهي.“

”پوءِ ڇو پڇيئي ڪير؟“

”پهرين ته رڳو هڪڙو اکر هئو ڇيو. اهو ڪافي نه هو آواز جهڻو لاءِ.“

”بهرحال فون جو مهورت ٿي ويو.“

”واڌايون!“

”هن ڪهڙيءَ کان فون جو لڳڻ سڃايو ٿي ويو.“

”پر ڏاڍو عجيب پيو لڳي ۽ پياس پئي وڌي. توهان جو آواز هجي ۽ توهين نه هجو. ائين ڪڏهن ڪونه ٿيو آهي. دل ٿي تانگهي ته توهان کي ڏسان ۽ توهان کي ڇهان.“

”ڳالهائين ته منهنجي ڪن ۾ پئي. ايڏو ويجهو هوندي به ايڏو ڏور. محسوس ٿو ٿئي ته تون هن فون اندر آهين ۽ دل چاهي ٿي ته فون کي ئي سيني سان لڳايان.“

”ايتري بي صبري!“

”تون فون جي نئين قسم جي برقي ملڪي بيٺي آهين. مان ته پڌري پٽ بيٺو آهيان.“

”پڌري پٽ ته مان بيٺي آهيان. مرد ٿي ڪري تون برقي ۾ بند ٿي ويو آهين.“

”ڀلا ٻڌاء ته ڪهڙا ڪپڙا پاتل اٿئي ته تنهنجي هن وقت جي منهن مهاندي جو تصور ڪريان.“

”تصور جي ڪهڙي ضرورت آهي. حقيقت اچي ڏس.“

”سچي. ڪٿان پئي ڳالهائين؟“

”تنهنجي سامهون ٿي منيران جي گهران. پاسي ۾ بيٺي آهي. پيار گهر ۾ ڪيتري دير ۾ پهچي سگهندا؟“

”وڏ ۾ وڏ پندرهن منٽ.“

”گهڻو ڪري مان توکان اتي اڳ ۾ ٿي پهچي وڃان ۽ تنهنجو انتظار ڪريان.“

۱۲ - جولاءِ ۱۹۶۶ع:

اينگلس جو ڪتاب ”ڪٿي جو بنياد (Origin of family) ۾ هڪ هنڌ هي پڙهيم..... روايتي شاديءَ ۾ به مسئلا پڌرا آهن. هڪ ته مڙس حاوي رهي ٿو

۽ حاڪم جي حيثيت حاصل اٿس. زال غلام آهي. ان جو ڪارڻ اصل کان اقتصادي پئي رهيو آهي. مڙس ڪمائيندڙ ٿئي ٿو ۽ زال هن تي گذر سفر لاءِ پياريندڙ. شاديءَ ۾ ٻيو مسئلو آهي ته شادي ٿيڻ کان پوءِ اهو رشتو ٽوڙڻ ڏاڍو ڏکيو ٿيو پوي. ان جو سبب پڻ اصل ۾ معاشي آهي، پر سماج ۽ مذهب جي رسمي پابندين جي حوالي سان. جي زال به ڪمائيندڙ هجي ته مڙس جو حاڪم ۽ حاوي ٿيڻ جو سوال نه رهي ۽ جيڪڏهن شادي پيار جي بنياد تي ٿئي ته هڪ ٻئي کي پنهنجي مرضي ۽ لاڙي سان چونڊڻ سان گڏ، پيار ۾ هڪجهڙائيءَ ۽ برابريءَ جو جذبو سمايل آهي، تنهنڪري ڪنهن به هڪ جو ٻئي تي حاوي ٿيڻ جو تصور ئي ڪونه رهندو. ان ڪري اخلاقي شادي ان کي چئبو، جنهن جو بنياد پيار آهي. جيڪڏهن پيار جي بنياد تي ٿيل شاديون ئي اخلاقي آهن ته پوءِ اهو ناتو اڻستائين اخلاقي رهندو جيستائين ٻنهي ۾ پيار ڪيترو هلي ڪو ڪيترو. جڏهن باهمي پيار نه رهي ۽ ٻنهي مان ڪنهن جو ڪو نئون پيار شروع ٿي وڃي ته پوءِ هن رشتي جو وڌيڪ قائم رهڻ اخلاقي ٿي نه ٿو سگهي ۽ جدا ٿيڻ ۾ دير نه ڪن. جيئن هو پاڻ ٽوڙي سماج اجائي گهلاڙي کان بچي وڃن ۽ نوان مسئلا وجود ۾ نه اچن.

جڏهن پرماري سماج ختم ٿي ويندو ۽ اهو نسل، جنهن کي پئسن يا طبقاتي سگهه سان عورت جو بدن خريد ڪرڻ جو موقعو نه ملندو ۽ عورت کي پيار کان سواءِ ٻيو ڪوبه سبب مرد جو ساٿ ڏيڻ لاءِ نه سنڀرائيندو، تڏهن شادي ۽ پيار جي باري ۾ اهو نسل پنهنجا نوان تصور ۽ نئون روايتون قائم ڪري پنهنجي نئين دنيا وسائيندو.

۲۸- آگسٽ ۱۹۶۶ع:

هاڻي فون جي سهوليت ڪري، ملاقات جو پروگرام فون تي به ٻڌائي سگهندي آهي. اڄڪلهه اسان جي ملاقاتن ۾ گهڻو ڪري هن جي سامهيري منيران مددگار ٿئي ٿي.

اڄ هن کي هي خط لکيم: مومل ڊارلنگ! ڏس، تواج وري مون کي آسرو ڏنو. فون تي توڙو ته طوطي ڀارتي ڪري رهي آهي. مان ان خوش فهميءَ ۾ پئجي ويو آهيان ته پيار گهر ۾ ملاقات ٿيندي.... ڏس، اڳتي مون کي ڪڏهن به اهڙن آسرن ۽ انجمن تي نه رکندي ڪر. توکي پتو ناهي ته منهنجي ڪهڙي حالت ٿي بنجي. يا شايد توکي خبر آهي ته منهنجي ڪهڙي حالت ٿي بنجي، ان ڪري ئي

ستائين تي..... اڄڪلهه ته پڪي به ستائين لڳا آهن. ڇت جي ڀت تي ائين ٿا وهن، جو جيستائين جٽائي نه نهارجي تيستائين گمان ٿو پوي ته جهنڊو آهي..... ۽ پوءِ اڏامي ٿا وڃن. هيڏانهن مان خوشيءَ جي آسمان تان ڪريو، مايوسيءَ جي پاڻال ۾ وڃيو پوان..... اڄ نه تون ئي فون تي کلي ڳالهائي سگهين ۽ نه مان موج سان ڳالهائي سگهيس، ڇو ته ماڻهو ويٺا هئا.

۱۱ - آڪٽوبر ۱۹۶۶ع:

مومل خط ۾ لکيو آهي ته سندس شاديءَ جي ٽٽ هفتي کن اندر ٻڌجڻ واري آهي. ذهن ۾ ته ڳالهه رهندي ٿي آئي ته ائين هڪ ڏينهن ٿيندو. پر جڏهن ائين ٿي رهيو آهي ته مون کي پنهنجن پيرن هيٺان تختا سرڪندا محسوس ٿين ٿا. مون کي سر جي اڇي لڳي آهي. مان ڪنهن به قيمت تي مومل کان محروم ٿيڻ نه ٿو چاهيان. هاڻي پڇتايان پيو ته مون اڳواٽ ڪجهه ڇو نه ڪيو. منهنجو سڄو دوست ئي اهڙو ماڻهو سمجهير ٿي جو انهيءَ معاملي ۾ مون کي مشورو ڏئي ٿي سگهيو ۽ عملي طرح ڪجهه ڪري ٿي سگهيو. هو ٻئي شهر ۾ رهندو آهي. مان وڃي هن کي هڪدم حيدرآباد اچڻ جي تار ڪري آيس..... مون کي خط ۾ مومل ڏوراپا به ڏنا هئا ۽ مٿون ڪيون هيون ۽ واسطا وڌا هئا ته ڪجهه ڪريان. شايد ڪجهه ٿي سگهي، نه ته هو پنهنجو انت آڻيندي.

منهنجو سارو سک ڦٽي پيو. منهنجي بيقراراري چوٽ چڙهي وئي. مون کي ڪيترائي خيال اچي رهيا هئا. هن پنڪت ۾ مومل سان ملندو رهڻ لاءِ شاديءَ کان سواءِ ٻيو ڪو چارو ڪونهي. هن سان ملڻ بند ٿي وڃي، مان اهو تصور ڪرڻ به سهي نه ٿو سگهان. ان لاءِ مان هر ڳالهه ڪرڻ لاءِ تيار آهيان. هن جي ٻئي سان شادي ٿي ته هن سان ملڻ جون مڙٽي واهون بند ٿي وينديون. اهو تصور به ڪيڏو نه پيڙا پريو آهي ته ڪو ٻيو هن جي جسم جو مالڪ بنجي. ان لاءِ مان پنهنجي زال جي به پرواهه ڪونه ٿو ڪريان. پلي ڇڏي وڃي يا مان خود ئي هن کي ڇڏي ڏيندس.

انهيءَ بيچينيءَ ۾ پنهنجي دلي دوست وٽ ويس. هو هن شهر ۾ رهندو آهي. مومل جي باري ۾ هو منهنجو رازدار دوست آهي. هن سان مومل جي باري ۾ ڳالهائڻ ۾ ڏاڍي راحت ايندي اٿم ۽ دل جو پار هلڪو ٿيندو آهي. هن کي هر ڳالهه تفصيل سان ٻڌائيندو آهيان. ضرورت وقت مشورو ۽ مدد وٺندو آهيان. اڄ هن سان

ملڻ ضروري هو. هو پنهنجي مومل سان شاديءَ جو مخالف پئي رهيو آهي ۽ اڄ به مخالفت ڪيائين. اصل ۾ هو شاديءَ جي سرشتي جي ئي خلاف ٿي پيو آهي. هن کي پنهنجي شاديءَ جو ڏاڍو ڏکيو ۽ ڏکون تجربو حاصل ٿيو آهي.

هن کي شاديءَ کان پندرهن سالن پوءِ پنهنجي زال کي طلاق ڏيڻي پئي هئي. هن پنهنجي وڏن جي پسند تي شادي ڪئي هئي. هن کي پنهنجي هن زال جي باري ۾ نه ڪا ڄاڻ هئي ۽ نه هن کي ڪڏهن ڏٺو هئائين. شاديءَ کان پوءِ سگهو ئي هن کي سٺ پئجي وئي ته ٻنهي جي طبيعتن، لاڙن ۽ پسندن جي وچ ۾ وڏو فرق آهي. تنهن کان سواءِ هوءَ آواره مزاج جي عورت هئي. پيءُ ماءُ ۽ خاص ڪري خاوند. اهڙا آخري ماڻهو ٿيندا آهن جن کي عورت جي بدڪاريءَ جي خبر پوندي آهي. پاڙي وارن، واقفڪارن ۽ ٻين ماڻهن کي هن جي ڪردار جي خبر به هوندي آهي. تڏهن به ڪو هن جي پيءُ ماءُ يا مڙس کي اها خبر نه ٻڌائيندو آهي يا ٻڌائڻ جي همت نه ٿيندي اٿس. هن کي زال جي ڪردار جي پهلوءَ جو پتو تڏهن پيو جڏهن هوءَ ٻن ٻارن کي ڇڏي، پنهنجي هڪ يار سان ڀڄي وڃي مريءَ پهتي. پوليس جي مدد سان هن کي واپس ورايو ويو. اوڙي پاڙي ۽ دوستن عزيزن کي ساري خبر پئجي چڪي هئي. سڀني اهوئي سمجهيو ته هو هن زال کي واپس نه وٺندو ۽ طلاق ڏئي ڇڏيندو. پر هن ائين نه ڪيو.

”شايد مان دل جو ڪمزور هوس، يا شايد شهري هجڻ ڪري مون ۾ غيرت جو روايتي مادو نه رهيو هو، يا شايد مطالعي مون کي ذهني طرح انساني اوڻاين کي سماجي پس منظر ۾ ڏسڻ سيکاريو هو، يا شايد ٻارن سان جو مون کي لڳاءُ هو تن جي بي ماءُ مستقبل جو ٿي سوچيم، يا شايد نڪاح وقت مهر جي نالي ۾ مون کان جا پاري رقم لکرائي وئي هئي سا نه ڏئي سگهڻ جا سور ٿي سمجهيم ۽ مون اهو قدم نه کنيو جو انهن حالتن هيٺ ٻيو ڪوبه مڙس کڻي ها.“ هو مون کي ٻڌائيندو آهي.

ڪن سنگتين ۽ ماڻهن هن کي اهڙا اشارا به ڏنا ۽ ڪن ته هن تي زور به رکيو، پر هن زال کي طلاق نه ڏني ۽ هوءَ وري هن جي گهر ۾ رهڻ لڳي. هو چوندو آهي ته ان کان پوءِ هن زال سان گڏ گذارڻ ۾ ڪو رس نه رهيو هو، پر وقت گذري رهيو هو. ٽن چئن سالن کان پوءِ وري اوجھتو هن کي خبر پئي ته سندس زال پنهنجي ڪنهن يار سان ملندي رهي ٿي. ان جي تصديق به ٿي وئي. هاڻي ته ڪجهه سوچڻو

ئي ڪونه هو. زال کي سندس پيءُ وٽ موڪلي ڏنائين ۽ هن کي طلاق لکي موڪليائين. هن مهل تائين شاديءَ کي ڏهه سال ٿي چڪا هئا ۽ هن کي ٽي ٻار ٿي ويا هئا. هن لاءِ پيڙا جاري هئي. ٻار سندس گهر ۾ هئا. هو ٻار سنڀالي يا ڌنڌي جو ڪري. هن طلاق ڦٽلجي لا مطابق ڏني هئي ۽ ان قانون موجب هن ٽن مهينن اندر هو اها طلاق وٺي به ٿي سگهيو. زال جي پيءُ ماءُ طرفان هن کي متون ميڙيون ڪيون ويون ۽ زال کان انجاءِ ۽ واعدو وٺي ڏنا ته هو آئيندي شڪايت جو ڪوبه موقعو نه ڏيندي. وري به هن ڪمزوري ڏيکاريندي ”بي غيرتيءَ“ جو ثبوت ڏنو ۽ طلاق واپس ورتي ۽ سڀني واقفڪارن کي حيرت ۾ وجهي ڇڏيو. گهر جي حياتي ته ائين ئي بي رس ۽ اڻ ٺهڪندڙ هئس. پر هاڻي اوڙي پاڙي ۽ يارن دوستن ۾ هروڀرو به ڪندڙ ڪٺ جهڙو نه رهيو هو. هو بعضي بعضي سوچيندو هو ته ڪارو ڪاري ڪري ماريان ها ته گهٽ ۾ گهٽ سماج ۾ ته ههڙي بي عزتيءَ واري زندگي نه گهاريان ها ۽ ڳاٺ اوچو ڪري هلاڻ ها. پنج سال بيا به گذري ويا. وري هن کي ثبوتن سان معلوم ٿيو ته سندس هڪ گهاٽو دوست. هن جي زال سان ڪيتري وقت کان عيش ڪندو رهيو آهي. هن کي اعتبار نه ٿي آيو. ڇا ماڻهو ائين اڪيون ٻوٽي ٿا ڇڏين؟ هاڻي حد ٿي چڪي هئي. هيءُ طلاق قطعي طلاق هئي. چار ئي ٻار هن وٽ آهن. هن کي وڏيون دشواريون پيش اچي رهيون آهن پر هو منهن ڏئي رهيو آهي. هو چوندو آهي ”غيرت ته مون ۾ مري وئي هئي. پر اسان جي طبيعت ۾ جو تضاد. اڻ ٺهڪائي ۽ فرق هو. ان جو علاج ئي ڪونه ڏسڻ ۾ آيو ۽ طلاق جو اصلي سبب اهو هو.“ هو چوندو آهي ته زال جي يارن تي ڏاڍي باهم ايندي اٿم. پر اهو سوچيندو آهيان ته اهڙي بد ڪردار عورت واسطي ڇو جان جو ڪي ۾ وجهجي. البت اها ڳالهه ٻڌائيندو آهي ته ڪيئن ان دوست، جنهن سندس زال سان ياري رکي هئي، تنهن جي ڌيءُ بل ۾ اچي ويس ۽ هن اهڙو ڪم ڪيو جو هونءُ هو ڪنهن به صورت ۾ ڪرڻ جو سوچي به نه ها.

سو هو شاديءَ جي سرشتي جي ئي خلاف آهي. هن مون کي چيو ”مومل سان شادي ڪرڻ جو خيال به دل ۾ نه آڻ. شادي ڪرڻ سان پيار تان ته هٿ ڏکڻا پوند، پر پنهنجي حياتي به جنجال بنائي ڇڏيندين ۽ پنهنجي گهر جي ٻين ڀائرن جي به تباهي آڻيندين. جي مومل جو توسان پيار آهي ته پوءِ به توسان ملندي رهندي. جي هن جي مقصد شادي آهي ته شادي ڪرڻ وارا ڪوڙ ملي ويندس. پيار وارو نه

ملندس. هن سماج جي نظر ۾ پيار پاڻ آهي ۽ ان پاڻ جي سزا اهي سماج ٻين سزائن کان سواءِ، شاديءَ جي صورت ۾ به ڏيندو آهي، ان کي ختم ڪرڻ لاءِ.

۱۲- آڪٽوبر ۱۹۶۶ع:

سڄو دوست منهنجي تار تي اچي پهتو. هن پاڻ پيار جي شادي ڪئي هئي ۽ پنجن سالن کان ڏاڍي خوشين پري جيون گذاري رهيو هو. هن کي منهنجي ڦڪي ۽ بي رس پريئل حياتيءَ جي ڄاڻ هئي. هن کي جڏهن مومل سان پنهنجي پيار جو ٻڌايو هوم ته ڏاڍو خوش ٿيو هو ۽ آرزو ظاهر ڪئي هئائين ته شل اهو پيار تون سدائين مائين.

ڪالهه کان مان هن معاملي تي سوچي سوچي پاڳل ٿي پيو هوس. هن دوست سان به خيالن جي ڏي وٺ ٿي. نيٺ هن پڇيو ته هاڻي ٻڌاءِ ته تون ڇا ٿو چاهين ۽ مون کي ڇو گهرايو اٿئي؟ مون کي ڇا ڪرڻ جي اميد رکين ٿو؟ هو ڏاڍو بردبار ۽ جهانديدو ماڻهو آهي. مون هن کي چيو ته مان هينئر ٻيو ڪجهه سوچي نه ٿو سگهان ۽ اهوئي جنون سوار اٿم ته هينئر جو هينئر مومل جي پيءُ وٽ وڃ ۽ جيئن پاڻ وٽ دستور آهي، هن کان مون واسطي مومل جي پانهن وڃي گهر. هو ٽپيءَ ۾ پئجي ويو ۽ ڪي ڀل سانت ٿي چيائين: ”مان وڃڻ لاءِ تيار آهيان، پر ان کان اڳ هڪ ڳالهه وري به سوچڻي آهي. حالتون اهڙيون آهن جو مومل جو پيءُ هرگز ها نه ڪندو. پر اتفاق سان، جنهن جو لڪ ۾ هڪ امڪان آهي، هو هاڻو ڪري ٿو، ته پوءِ تنهنجي طرفان انڪار جي گنجائش نه رهندي. هي ڪو چرچو ڪونهي يا پڙيءَ تان هڪري وٺي ڪانهي جو وري واپس ڪجي. انهيءَ کي پاڻ سنڌي چوندا آهيون هڪ ڀيرو ڳار ڪاڻڻ.“

هن جو اهو به چوڻ هو ته تنهنجون گهرو ۽ معاشي حالتون اهڙيون آهن، جو ٻئي اهڙا مسئلا پيدا ٿيندا، جو پيار ڦٽي ڦٽي نه سگهندو ۽ ٻين جي زندگيءَ لاءِ به ڏڄو پيدا ٿيندو.

مان به اهي ڳالهيون سمجهيون ٿي. منهنجا به ٻار آهن، زال آهي، ٻارن جي مستقبل جو سوال آهي. مان هن کي پاڻ کان ڏور ڪرڻ جو تصور به ڪري نه ٿو سگهان. جي مون واري زال رسي يا طلاق وٺي هلي وڃي ته گهر ۾ ٻي عورت ايندي. جا هن جي ماءُ نه هوندي، جنهن کي مائيلي ماءُ چيو ويندو ۽ مائيلي ماءُ جو ظلمن ڀريو ڪردار دنيا ۾ ڀر ڄاتل سڃاتل آهي. پوءِ اها مائيلي ماءُ مومل ٿي ڇو نه هجي.

جي ٻئي پهاڄون هڪ ڪهر ۾ رهن ٿيون ته پهاڄن جا جهڳڙن ۾ چنڊا پٽ به هڪ تاريخي حقيقت آهي.

هن دوست جو چوڻ هو ته هي توهان جو جيڪو سنڀڌ آهي ۽ اهو پيار جو ئي سنڀڌ آهي، ان ڪري مومل پنهنجو ناتو نه چئندي ۽ توسان نياهندي ايندي. پاڻ ئي ملڻ جون راهون تلاش ڪندي ۽ وڌيڪ اطمينان سان ملاقاتون ڪندي. هو مون کي يقين ۽ تسلي ڏيندو رهيو.

۲۱ - آڪٽوبر ۱۹۶۶ع:

پيار ڪهر ۾ ملاقات ٿي. رٿندي رهي ۽ مان پرچائيندو رهيس. ٻڌايائين ته ۱۶ - ڊسمبر هن جي شاديءَ جي تاريخ رکي اٿن. مون پنهنجا بهانا ڪونه ورجايا ۽ هن به اڳ ۾ ئي ڏنل ڏوراپا ڪونه ڏنا. مان سمجهان ٿو ته هوءَ توڙي مان ذهني طرح ان لاءِ تيار پئي رهيا آهيون ته اسان جي شادي ڪانه ٿي سگهندي.

۲۲ - آڪٽوبر ۱۹۶۶ع:

(مومل جو هي خط مليو): پيارا پنهل! مون کي خبر نه هئي ته هي پهڙ جو مون تي ڪريو آهي، سو ايتري پيڙا ڏيندو. مون کي عمر قيد جي سزا سڻائي وئي آهي. هاڻي ڇا ٿيندو؟ مان پاڳل ٿي پوندس. ڪنهن وٽ فرياد ڪريان. توسان ته وڏيون اميدون ٺڳايون هئس. خبر ناهي توکي مون ۾ ڪهڙيون برايون نظر آيون جو ساڻ ڏيڻ کان انڪار ڪري ڇڏيئي. مون ته پنهل، سڀ ڪجهه تنهنجي قدمن ۾ رکي ڇڏيو. هي منهنجو پهريون ۽ آخري پيار آهي. منهنجي هن اکين ۾ تنهنجي محبت کان سواءِ ڪجهه نه به آهي. مان فقط تنهنجي درشن جي بکي آهيان.

مان ته پنهل، ڏاڍي ڊريوڪ چوڪري هئس. پر تنهنجي پيار منهنجي سيني ۾ شينهن جي دل ٻڌا ڪري ڇڏي آهي. پر هي شاديءَ جو ماسرو اهڙو هو جو مان اڪيلي ڪجهه ڪري نه ٿي سگهيس، ان ۾ تنهنجي سهڪار جي ضرورت هئي. هڪ دفعو تو مون کي چيو هو ته ان سلسلي ۾ جلدي گفتگو ڪندس. خبر ناهي تنهنجون اهي ڳالهيون ڪيڏانهن ويون. تو منهنجي حال تي رحم ڇو نه کاڌو.

تنهنجو خلاصو خط سامهون پيو آهي. تون مون کي ڪيڏو نه پيار ڪرين ٿو. مون کي ڪهڙي خبر ته تنهنجا لفظ مون کي ايڏي بلنديءَ تي پهچائي وري اونداهي غار ۾ ڪيرائيندا. جڏهن ساڻ نه ڏئي سگهين ته پوءِ تو مون کي ايترو پيار ئي ڇو

ڪيو. پر ان ۾ رڳو تنهنجو دوش به نه آهي.

مون کي احساس آهي ته هي خط پڙهي، تنهنجي دل تي چا گذرندو. پر منهنجي دل غم ۾ ٻڌل آهي ۽ نظرون انهن اکرن تي آهن ته مومل مان توکي ڪنهن ٻئي جو ٿيڻ نه ڏيندس، اسين پنهنجي دنيا وسائينداسين. وري به مان پڇان ٿي ته توکي مون ۾ ڪهڙي برائي نظر ائي. گهٽ ۾ گهٽ ڪجهه نه چوندس. تون پريشان ٿي ويندو آهين. منهنجو چاهي، تنهنجي ياد سرس ايندي ۽ پنهنجي پنهل کي خوب پيار ڪندس، تمام گهڻو گهڻو پيار ڪندس. منهنجي لڙڪن جي پرواهه نه ڪجانءِ، مان ته سدائين کلندي رهندي آهيان. اڄ خبر ناهي ڇو صبح کان ئي ڳوڙها وهي رهيا آهن. ڏس، مون کي خط هڪدم لڪجانءِ، نه ته مان رسي ويندي سانءِ.

۱۲ - نومبر ۱۹۶۶ع:

اڄوڪي ملاقات ۾ ٻڌايائين ته سندس مڱيندو سندن گهر ۾ ان وقت اڃي نڪتو جڏهن هوءَ گهر ۾ اڪيلي هئي. ٿوريون ڳالهيون ٻوليون ڪري هن، هن سان چيٽچاڙ ڪرڻ جي ڪوشش ڪئي. هوءَ ڀڄي ڪمري مان نڪري ٻاهر اڳڻ ۾ آئي. هو به هن جي پٺيان آيو. هوءَ ڀت کي پئي ڏئي بيٺي. هن کي چمي ڏيڻ جي ڪوشش ڪئي. مومل هن کي چيو ڪير اڃي نه وڃي..... هن جي اها ڳالهه ٻڌي مان سڙي ڪامي ويس. ان جو مطلب ته هن کي ٻيو اعتراض ڪونه هو، صرف اهو اعتراض هو ته ڪو ڏسي نه وئي. مون چاهيو ٿي ۽ منهنجي خيال ۾ پيار جي اها تقاضا هئي ته هن جي چيٽچاڙ تي هوءَ هن کي مند جي ٻڌائي ها ۽ هن کي تقرر وهائي ڪڍي ها.

۱۳ - نومبر ۱۹۶۶ع:

(مومل ڏي خط): مٺڙي! تون ان کي دوکو سمجهين يا ائين چوين ته مان توکي بيوقوف بنائي رهيو آهيان. پر اها حقيقت آهي ته منهنجي خوشي ۽ منهنجو غم، منهنجي صحت ۽ منهنجي بيماري، وڏي حد تائين توهان لڳاپيل آهي. ان رات مون کي ڳچ تڪليف هئي نزلتي جي. صبح جون تون آئينءَ ته به مٿي ۾ سخت سور هو. پر توهان جو به چار گهڙيون مسرت ڀريون گذارين ته مان خوشين جي آسمان تي اڏامن لڳس. نزلتي واري تڪليف نه رهي ۽ چار پنج ڏينهن دوا جي لوڙ ئي ڪانه پانير. مگر گذريل رات اها بيماري وري واپس اچي وئي. خراب حالت رهي.

پر منهنجي راتوڪي دڪ جو ڪارڻ بيماري نه هئي.

هڪ پيري اسڪوٽر تان ڪري پيو هوس. معمولي ڌڪ لڳا هئا. ان وقت ڪا خاص تڪليف محسوس نه ٿي. رواجي دوا لڳايم ۽ ٻن مگر رات ٽين تي جئن ئي زخم ٿريا ته انهن ۾ ڏاڍو سور ٿيو. ڪالهه ڪجهه ائين ئي ٿيو. تو پنهنجي مڱيندي جو واقعو ٻڌايو. هڪ تير هو جو چپي ويو. ان وقت مستيءَ جو عالم هو. يا ڄاڻي وائي مزو خراب ڪرڻ نه چاهيم. ان ڪري زخمن تي معمولي پهو رکيم. پر رات جي تنهائيءَ ۾ اهي تير ۽ ترارون دل کي چيريندا تڙپائيندا رهيا. مون محسوس ڪيو ته اها تمام وڏي ڳالهه ٿي چڪي. سوچيم ته مون کي مومل کي اهڙي ڄمات هڻڻ ڪيندي هئي. جو هن کي محسوس ٿئي ها ته هوءَ ڪنهن جي پيار جي امانت آهي ۽ ان امانت کي هٿ لڳائڻ ته پري رهيو. پر اجائي سڄائي ڳالهه چوڻ واري تي به اهڙو ئي ٿڌڻ پوڻ ڪيندو هو.

۽ تون ڪيتري نه مزي ۽ فخر سان خوش ٿي اها گهڻا ٿي ٻڌائي. تنهنجي باري ۾ منهنجو پوڄا لائق حسين تصور هو. تو ان تصور کي پاش پاش ڪري ڇڏيو. تو مون کي ڪيترن ئي شڪن ۽ خدشن جو شڪار بنائي ڇڏيو. جڏهن تون منهنجيون معمولي معمولي ڳالهيون نه مڱيندي آهين ته ڌڪ ٿيندو اتر ۽ اها مايوسي دائمي نشان قائم ڪري ڇڏيندي آهي. مثال طور منهنجي منع هوندي به تنهنجو نائلاڻ جا ڪپڙا پائڻ يا منهنجي پسند واري پنهنجي تصوير نه ڏيڻ..... خبر ناهي مان ڇو اهي ڳالهيون وسري نه ٿو سگهان. شايد مان دل جو ننڍو آهيان (ننڍي دل، جنهن ۾ فقط مومل ئي مايي سگهي ٿي).

پر جيستائين تنهنجي مڱيندي واري ڳالهه جو واسطو آهي ته مون کي ائين محسوس ٿو ٿئي ته ان کان وڏي ڳالهه بي ٿي ٿي نه ٿي سگهي. تو ڇو هن کي برداشت ڪيو؟

۱۶ - نومبر ۱۹۶۶ع:

(مومل جو خط): منهنجي من جا سائين! اڄڪلهه تون ڏاڍو خوش پيو نظر اچين. شل سدائين مرڪندو نظر اچين. خبر ناهي ڇو توکي ڏسي مان به مرڪڻ کان رهي نه ٿي سگهان ۽ تون سمجهين ٿو ته مان خوش خرم آهيان. پر مان پنهنجو حال توسان ڪهڙو بيان ڪريان. تون ته ٿوري ڳالهه تي به پريشان ٿي ٿو وڃين. ان ملاقات واري ڏينهن سوچيو هوم ته توسان خوب ڳالهيون ڪندس ۽ جوندس ته مان ٻي ڳالهه نه ٿي ڄاڻان. مان صرف تنهنجي آهيان. پر پوءِ ويچاريم

ته اها ڳالهه ته مان ڪوڙ پيرا چئي چڪي آهيان، هو مون کي پنهنجو سمجهي ها ته شايد هيءُ مصيبت نه اچي ها، جيتوڻيڪ اڃا پورو هڪ مهينو آهي. پر جتي چار سال گذري ويا انهيءَ ڪشمڪش ۾، اتي هڪ مهيني ۾ ڇا ٿيندو. هاڻي ڏسجان پنهنجي ”جنگي“ يعني مومل جي تباهي. مان پنهنجي باري ۾ توکي ڪجهه نه چوندس، ڇو ته تنهنجو مون سان بيحد پيار آهي ۽ جڏهن پياري شيءِ کي تڪليف ٿيندي آهي ته پاڻ کي به سور ٿيندو آهي. پر مان ڪوشش ڪندس ته توکي منهنجي ڪنهن دڪ جي خبر ئي نه پوي جئن توکي ڪوبه دڪ نه ٿئي. تون گهٻراءِ نه، مومل تنهنجي آهي ۽ تنهنجي رهندي.

۲۲ - نومبر ۱۹۶۶ع:

(مومل جو خط): پيارا! اڄ تنهنجي درشن لاءِ سڄو ڏينهن تڙقندي رهيس. آخر پاڻ کي روڪي نه سگهيس ۽ تنهنجي اسپتال ڏي آيس. پر نااميدي ٿي. تون ڪونه هڻين. اکين واري ڊاڪٽر ڏي وئي هئس. اکين ۾ ڏاڍي تڪليف آهي. ٻه راتيون ڏاڍي بي آراميءَ ۾ ڪٿيون. خير، مون کي ڪجهه به ٿئي، مان تنهنجي تصور کي پنهنجي دماغ کان جدا ٿيڻ نه ڏيندي آهيان ۽ جڏهن ڪا تڪليف ٿيندي اٿم ته دل چاهيندي آهي ته تون مون وٽ هجين.

اڄ تون ڪيڏانهن ويو هئين. هڪ ڳالهه ڌيان سان ٻڌ، جڏهن به هي شهر ڇڏين ته مون کي ضرور اطلاع ڪندو ڪر. خبر اٿئي اڄ گهٻرايل حالت ۾ ڦيرا لڳائي رهي هئس ۽ تنهنجي انتظار ايڏو بيقرار ڪري ڇڏيو آهي جو ٻڌائي نه ٿي سگهان.

ٻڌو اٿم پنهل، ته پيار ۾ سڀ ڪجهه هارائڻ کان پوءِ به جيت ٿيندي آهي. پر مون کي پڇاڙيءَ ۾ رڳو پيڙا حاصل ٿي آهي. جيتوڻيڪ سڀ ڪجهه هارائي چڪي آهيان. دل جي هر ڌڙڪڻ تنهنجي نالي سان ڳنڍيل آهي، منهنجي زندگيءَ ۾ تون ئي سڀ ڪجهه آهين، منهنجي پيار کي ته ياد رکندين نه. ياد رکجانءِ ته مون جهڙي توکي ٻي نه ملندي. مون توکي تمام گهڻو پيار ڪيو آهي ۽ پيار ڪريان ٿي، تون به ته مون کي تمام گهڻو پيار ڪرين ٿو.

۲ - ڊسمبر ۱۹۶۶ع:

(مومل جو خط): مڙا جاني! ڳچ انتظار کان پوءِ ڪانهه تنهنجو خط مليو.

طبيعت مزي ۾ نه آهي. ان ڏينهن جو توهان منهنجو وزن ڏٺو هو ته هڪ پاڻونڊ ڪهٽ هو. هاڻي شايد هڪدم ڪيترائي پاڻونڊ گهٽجي ويو هوندو. پر ها. مون سان ڪڏ تون پنهنجو وزن ڇو ڪهٽ ڪري رهيو آهين. خبر اٿئي ان ڏينهن کان وٺي مان تنهنجي صحت جي باري ۾ فڪر مند آهيان. شل تون سدائين خوش خرم رهين. منهنجو ڇا هي، جتي به هوندس. تنهنجي يادن سان ٽمٽار رهندس. تون جتي جتي ويندين اتي اتي منهنجو پاڇو توسان هوندو، تون اداس ٿيندين ته مان به اداس ٿي پوندس. مان تنهنجي ڪابه پريشاني برداشت ڪري نه ٿي سگهان، ايتري قدر جو منهنجي ياد ۾ توکي جيڪا بيقراري ٿئي ٿي سا به نه. مان توکي هر حال ۾ خوش ڏسڻ جي تمنا رکان ٿي.... شايد اسين هڪ ٻئي جي پيار ۾ ايترو مڱن ۽ مدهوش رهياسين جو آئيندي جو سوچڻ لاءِ ڪڏهن خيال ئي نه آيو. پرهيل تائين جو ڪجهه اسان حاصل ڪيو آهي، ڇا اهو ڪافي نه آهي!

۳ - بمسمبر ۱۹۶۶ع:

”مون کي زهر ڏي، مان پنهنجو انت آئينديس.“ رهندي رهندي چيائين.
 ”اهڙيون چرياڻپ جون ڳالهيون نه ڪر. تون ته پيار ۾ سدائين دلير رهي آهي. هي بزدليءَ واريون ڳالهيون ڇو؟ پيار ته زنده رهڻ سيکاريندو آهي، زنده رهڻ لاءِ چاهه وڌائيندو آهي. تون ئي ته چوندي آهين ته مون کي سر ڏيڻو پيو ته پنهنجي ڌرتيءَ لاءِ ڏيندس. پوءِ هي خود ڪشيءَ جو خيال ڇو؟“
 ”پوءِ ڀلا مان ڇا ڪريان، تو ته ڪجهه نه ڪيو؟“
 ”پيار، شاديءَ جو محتاج نه ٿيندو آهي. مان به ته پريٽل آهيان. ان هوندي به توسان پيار ٿيو ۽ پيار ڪريان پيو. جهڙي طرح هن وقت تائين، اسان کي ڪو روڪڻ ۾ ڪامياب نه ٿيو آهي، اهڙي طرح اڳتي به ٿيندو. مون کي به ته تنهنجي پرڻي ڪري وڌ پئجي رهيا آهن. تون سمجهين ٿي ته مرد لاءِ اهو سهڻو آسان آهي ته هن جي محبوبه ڪنهن ٻئي جي حوالي ٿئي.“
 هوءَ رهندي ۽ سڏ ڪا پريندي رهي.

سوچيان ٿو ته جي پيار جون هڙتي حدون حاصل نه ٿين ها ته پوءِ مان مومل کي حاصل ڪرڻ واسطي، شادي ڪرڻ لاءِ سڀ ڪجهه ڪريان ها. هن وٽان سڀ ڪجهه ملي چڪو هو ۽ ملندو ٿي رهيو. مون کي يقين هو ته ٻئي ڪنهن سان شادي ٿيس ته به مون سان ملندي رهندي، يا سمجهيم ٿي ته شاديءَ جي حالت ۾ پيار جو

خاتمو ٿي ويندو، يا هاڻي شاديءَ کان ئي باغي ٿي ويو هوس.

مان اهڙي زماني جي تصور ڪريان ٿو جڏهن زوريءَ ناتي جو تصور نه هوندو، ڪنهن سان سندس مرضيءَ خلاف مڪاميلى جو تصور نه هوندو، معاشي طرح نه عورت مجبور هوندي نه مرد، جو جسم خريد ڪرڻ جو تصور هجي، ڪوبه جئن نه پيٽ جو بکيو هوندو تنهن مڪاميلى کان به وانجهو نه هوندو ۽ مڪاميلى تي پابندين جو تصور ڪونه هوندو، گرپ ٿيڻ جو انديشو يا بار چڻڻ جي سورن سهڻ جو تصور ڪونه هوندو، جنسياتي خواهش ۾ جنسياتي بڪ جي ڪري هيج جو تصور نه هوندو، هڪ ٻئي جي ملڪيت هجڻ ۽ هڪ ٻئي تائين محدود هجڻ جو تصور نه هوندو، نه طبقاتي فرق جو تصور هوندو، نه نسلي ننڍ وڏائيءَ جو ۽ نه ڌرمي ويڇي جو، پاپ ۽ ڏوه جو تصور نه هوندو، اونداهين ڪوئين ۽ گندين جڳهين ۾ قرب جو تصور نه هوندو، رقابت ۽ غيرت جو تصور نه هوندو.... رڳو پيار جو تصور هوندو، پيار جي حقيقت هوندي، پيار جو ناتو هوندو، خوبصورت ۽ اطمينان ڀريو پيار..... هي شاعر جو خواب نه، پر هڪ سائنسدان جي اڳڪٿي آهي.

۱۶ - بسمبر ۱۹۶۶ع:

اڄ مومل جي شادي آهي. هن جي ننڍڙي ڀائڙي آئي. پڇيو مانس ”تنهنجي پڦي ڇا پئي ڪري؟“ جواب ڏنائين ”ڪنوار بني ويئي آهي.“ دل تي هڪ تير لڳو. ڪير منهنجي غم جو ڪاٿو ڪري سگهي.... جي هن جي شادي مون سان ٿيندي هجي ها ته اهي ئي لفظ ڪيترو نه مٺا لڳن ها ۽ انهن کي ماڪيءَ سان روايتي تشبيهه ڏيڻ بدران، ڪنهن نئين تشبيهه جي تلاش ڪريان ها. اهڙي ڳالهه ٻڌڻ تي دل وري وري چاهي ها.

۱۹ - بسمبر ۱۹۶۶ع:

مومل جي شادي ٿئي ٿيون ڏينهن آهي. صبح جو هو منهنجي انتظار ۾ بيٺي هوندي هئي. مان سندس گهر وٽان لنگهندو هوس ته ڀٽ تي نظر ايندي هئي. جڏهن کان وٺي ونواه ۾ ويئي آهي ۽ شاديءَ کان پوءِ به اڃا تائين نظر ڪانه آئي آهي. مون کي اميد هئي ته ضرور نظر ايندي. سندس مڙس جو گهر به سندس پيءُ ماءُ جي گهر سان لاڳيتو آهي. ڏاڍو پيو سوچين. ادا، به رهان ٿو. ڪڏهن ڪڏهن خيال پيو اچيم ته هاڻي هن جو مڪمل بائڪاٽ ڪجي.

هيءَ ڳالهه مون کي ڪنڊي وانگر چيندي رهي آهي ۽ اهو چيڻ هاڻي تمام تير

ٿي ويو آهي ته مومل منهنجي جذبن جو پورو خيال نه ٻئي ڪيو آهي. ڪيترين ڳالهين ۾ منهنجي چوڻ کي نه مڃيو اٿين. مثال طور، مون جڏهن چيو هوندومانس يا لکيو هوندومانس ته فلاڻي ڏينهن مون سان مل ته هنن چئن سالن ۾ ڪڏهن به منهنجي اها ڳالهه نه مڃي اٿائين. ڇڻ تي ڪڏهن به ان جو سنئون سڌو جواب نه ڏنو هوندائين. هوءَ ملڻ تي ايندي ته ڏينهن جا ڏينهن لاڳيتو ۽ بعضي بعضي ته هڪ ڏينهن ۾ به به، ٿي ٿي گهمرا به ملي هوندي. سو هوءَ پنهنجي سهوليت ۽ مرضيءَ تي ٻئي هلي آهي. اهي ڳالهيون هينئر سوچي بيحد ڏک پيو ٿين.

شاديءَ کان ڏهه ٻارهن ڏينهن اڳ اسپتال ۾ آئي. چيومانس ته سڀاڻي ٽين بجي پيار گهر ۾ ضرور ملجانءِ. پڪ هئم ته ايندي پر ڪانه آئي. مون هن جي معمولي معمولي خواهشن کي ڪيتري نه خوشي ۽ پيار سان ٻئي پورو ڪيو آهي. پوءِ هن اهڙو جذبو ڇو نه ڏيکاريو آهي؟ بيحد ڏک پيو ٿين. ائين ٿو محسوس ٿئي ڄڻ ته هن مون کي پنهنجي اشارن تي ٻئي نچايو آهي..... ۽ شادي ڪيترو نه خاموشي ۽ اطمينان سان ڪري ڇڏيائين. چوندي هئي ته ٻئي ڪنهن سان شادي ڪرائي وئي ته زهر کائيندس.

آخري ڏينهن ۾ هن کي اهو ئي ڊپ هو ته سندس مڙس کي پهرين رات اهو شڪ نه پئجي وڃي ته هن جي ڪنوار پ ختم ٿي چڪي آهي. ان شڪ کان بچڻ خاطر مون کان طريقا پڇيائين.

ائين ته نه آهي ته پنهنجو اهو غرور قائم رکڻ واسطي ته هڪ ڊاڪٽر هن کي ايترو چاهي ٿو ۽ هن جي اشارن تي نچي ٿو، هوءَ مون سان نباهيوندي رهي آهي ۽ هن جو مون سان ايترو پيار نه آهي، جيترو مان سمجهندو رهيو آهيان..... ڇا هن مون کي رانديڪو پئي سمجهيو آهي!

مان هن سان شادي ڪرڻ واسطي تيار ڪونه هوس، پر هن مون سان نه ضد ڪيو ۽ نه مون کي مجبور ڪرڻ جو جتن ڪيو.

۲۶ - ڊسمبر ۱۹۶۶ع :

گذريل خميس ڏينهن اسپتال ۾ آئي، ڪنوار جي ويس ۾ ۽ مڙس سان گڏ. دل تي بڙجي لڳي. اندر سڙي ويو. ڏاڍي ڇڙ آيم. ظاهر هو ته بيماريءَ جو فقط بهانو ڪيو هئائين، گلي ۾ سور جو بهانو. گلي ۾ دوا لڳائڻ واسطي آئي هئي. مڙس به سندس نازڪنيو، نه ته اهڙي معمولي تڪليف واسطي نئين ڪنوار کي اسپتال آڻڻ جو ڪهڙو ضرور هو ۽ سو به پنهنجي رقيب وٽ، جنهن لاءِ افواهه ٻڌي چڪو هو.

منهنجي اکين مان چڻگون نڪري رهيون هيون. بيحد غصو آيم. هوءَ زناني ڪوٺڙيءَ ۾ اڪيلي هئي. پر مون نه هن ڏي نهاريو ۽ هن سان اڪيون ملايم. ڳالهائون مانس به خشڪ نموني ۽ صرف بيماريءَ بابت. پوءِ هوءَ هلي وئي. مون کي بيقراريءَ جي درياھ ۾ لوڙهي وئي. سڄي رات پاسا ورائيندي گذاريم. ڇا هوءَ اڄڪلهه قرار ۽ چين سان وقت ڪاٽي رهي آهي؟

۳۰ - ڊسمبر ۱۹۶۶ع:

ڪانهه عيد هئي. گذريل چئن سالن ۾ هو عيد تي، راڻي باغ ۾، اسان هڪ ٻئي جو ڏور کان درشن پئي ڪيو آهي. اها ئي منهنجي عيد هوندي آهي. پر ڪانهه مون عيد نه ملهائي. ٿيو ڏينهن ٽپال رستي عيد ڪارڊ موڪليو اٿمانس. پرڻءَ جي هڪ جهلڪ منهنجي ساري جيون عيدن سان پري ڇڏيندي آهي. هن جي جهلڪ نه ڏٺم ته عيد جي ساري ڏينهن جون دوستن جون دعوتون ۽ ماڻهن جون ملاقاتون، ڪابه سرهائي ۽ ڪوبه اتساهه اڀاري ڪونه سگهيون هر چيز ڦڪي ۽ بي مزي رهي.

هن پيري ڏاڍو غصو اٿم. غصو ته اڳي به ڪڏهن ڪڏهن ايندو رهندو آهي. پر جئن ئي هو، سامهون ايندي آهي، سڀ ڪجهه وسري ويندو اٿم ۽ سراپا پيار ۽ مرحبا بنجي ويندو آهيان ۽ پنهنجي غصي جو پورو اظهار ڪري ڪونه سگهندو آهيان. پوءِ سوچيندو آهيان: ”برو ٿئي ان پيار جو، جو پرڻءَ جي سامهون اچڻ سان سارو غصو غائب ٿيو وڃي.“

هن دفعي سوچيو اٿم ته جئن ئي خلاصي ملاقات ٿيندي، خوب چماٽون هڻي چوندوسانس: ”بزدل.... خود غرض.... پٿر دل....“

ڏسجي ته پنهنجي ان ارادي تي قائم رهي سگهان ٿو يا نه. ائين نه ان ڏينهن جو بيماريءَ جي بهاني، مٿس سان گڏجي اسپتال ۾ آڻي ته ڪاوڙ قائم رکي سگهيو هوس.

هاڻي شاديءَ جو اثر اسان جي ملاقاتن ۽ ناتن تي ڪهڙو پوندو؟ نئين ڪنوار کي اڪيلو ٻاهر ڪونه ڇڏيندا. ٻاهر نڪرڻ جي ضرورت پوندس ته يا سس ساڻ نڪرندس يا گهر جو ڪو ٻيو ڀاتي. وڏي ڳالهه ته اجهو ٿي ڪرپ سان ٿئي ۽ ويم هن جي سهڻي بدن تي بد زيبا نشان ڇڏي ويندو. وري ٻار جو گود ۾ هجڻ. ٻاهر نڪرڻ اڃان به مشڪل ٿي پوندس.

اهو سوچي به مابوسي ويڙهي ٿي وڃيم ته جسماني پورٽ ٿيڻ ڪري. هوءَ شايد مون کان بي پرواهه بنجي وڃي. روايتي ماحول ته گهر ۾ اٿن. روايت جو احساس ۽ خوف به هن کي مون کان ڏور ڪري سگهي ٿو.

۲ - جنوري ۱۹۶۷ع:

چٿڙ، غصو ۽ شڪايت هوندي به هن جي انتظار رهيم ٿو. هن جي واٽ واجهايان پيو. شل اچي وڃي. شايد ملاقات جو نياپو موڪلي. هن جي گهر جا ننڍا ٻار اچن پيا. انهن کي ڏسي به دل کي هڪڙي قسم جي آسپس ٿئي ٿي. هنن کان مومل بابت پڇڻ کان به رهي نه ٿو سگهان: هوءَ ڪٿي آهي؟ ڇا پئي ڪري؟ ڪالھ هن جي گهر جو چوڪرو آيو ۽ مومل جو نالو وٺي چيائين ته هوءَ چوي ٿي ته ٿورو اسپرٽ موڪليو. دل کي ڏاڍو ڏي آيم.

منجهند جو موٽيس پئي ته هوءَ پنهنجي گهر جي ڇت تي. دستوري جاءِ تي موجود هئي. دل ڌڙڪي. خوشيءَ جي لهر سرير مان لنگهي وئي. هن مون کي وساريو ناهي. هوءَ اڃا به مون کي چاهي ٿي. ڏينهن ڏاڍو جڳو گذريو. مان به صفا پاڙيو آهيان. پڪو پهه ڪيو هوم ته هن کي ڇت تي ڏسي ڪڏهن به هارن ڪونه وڃائيندس. هارن وڃائڻ جو مطلب آهي ته مان توکي چڱيءَ طرح ڏسان پيو. يا پري کان هارن وڃائيندو ويندو آهيان ته هوءَ ٻڌي، ڊوڙندي ڇت مٿي پهچي.

اڄ منجهند جو پڻ هوءَ ڇت تي موجود هئي ۽ منهنجو هٿ پائمرادو هارن دٻائيندو رهيو.

سانجهيءَ جو هوءَ مٿس سان اسپتال ۾ آئي. ڪوٺڙيءَ ۾ گهڙيس ته هوءَ اڪيلي هئي. پاڻ روڪڻ جي باوجود مرڪي وينس.

چيائين ”اڃا غصو نه لٿو؟“

مون جواب ڪونه ڏنو.

ڪرائيءَ کي نبض ڏسڻ جي نموني جهليومانس ۽ ننهن هن جي ماس ۾ ڳپائي ڇڏيم. منهنجو هٿ ڪشي جهليائين ۽ ٻنهي جا چنبا هڪ ٻئي ۾ سوکها ٿي ويا. وڌيڪ ڳالهائي ڪونه ٿي سگهياسين. ٻاهر آواز صاف ٻڌجي ها. مون محسوس ڪيو ته اکين ۾ آنسو اچڻ وارا آهن.

اشاري سان چيائين ٻاهر وڃ.

جيومانس ”تمام گهڻو ڊپ ٿو ٿيئي؟“

هوءَ شرمندي ٿي وئي.

پوءِ مون هن جي دوا خود ئي وڃي ٺاهي. جڏهن به هنجي دوا ٺاهي هوندي آهي ته ڪمپائونڊر هوندي به هن جي دوا مان پاڻ ٺاهيندو آهيان، ڪن ڀر دوا پاڻ وجهندو آهيان، اک ڀر ڦڙو پاڻ وجهندو آهيان.

دل ڀر خيال اڀرندو رهيو ته مان هن چوڪريءَ کان ڪڏهن به نفرت ڪري نه سگهندس ۽ هوءَ به مون کان سواءِ رهي نه سگهندي.

هنڪي سٺا ڪپڙا پهريل ڏسي ڏاڍي خوشي ٿيندي اٿر. منجهند جو جنهن مهل هوءَ ڇت مٿان بيٺي هئي، ان وقت به هن کي نئون ۽ سٺو لباس پهريل هو. خوشي ته ٿي پر پوءِ ان خيال کان صدمو پهتو ته هيئر هن جي مڙس جي اچڻ جو وقت آهي، شايد هن واسطي ئي هوءَ ٺلهي ٺڪي تيار ٿي ويئي آهي. سانجهيءَ جو جنهن وقت هوءَ اسپتال ۾ آئي، ان وقت پڻ هن کي ناموڪا ڪپڙا ڍڪيل هئا ۽ ايتري ميڪ اپ ڪيل هئي جو اڃ تائين مون هن کي ايتري ميڪ اپ ڀر نه ڏٺو هو.

هوءَ جي هن شاديءَ ۾ دڪي هجي ها ته پوءِ ايترو هار سينگار چو؟ بس اهڙا خيال اندر ساڙيو ڇڏين!

۹ - جنوري ۱۹۶۷ع:

ڪڏهن ڪڏهن ڇت تي نظر ايندي آهي ۽ هفتي ۾ هڪ ٻه ڀيرو بيماريءَ جي بهاني مڙس سان گڏجي ايندي آهي. شاديءَ کان پوءِ اڃا پيار گهر ۾ ملاقات ڪانه ڪئي اٿائين. شايد وجهه نه ٿو مليس.

گذريل دفعي اچي اندر ڪوٺڙيءَ ۾ ويئي. اڪيلي هئي مان گهڙيس ته هڪ فوٽو ڪڍي منهنجي هٿ ۾ ڏنائين ۽ چيائين ته ڪيسي ۾ رک. مون ائين ڪيو. مڙس ٻاهران ويٺو هو. وڌيڪ گفتگوءَ جو وجهه نه هو. هن جي وڃڻ کان پوءِ، اهو فوٽو ڏسي باهه وٺي وڃر. هوءَ ڪنوار جي ويس ۾ هئي..... ڇا هوءَ سمجهي ٿي ته مان هن جي ڪنوار بنجڻ ۾ خوش هوس، جو فخر سان فوٽو کڻي آئي آهي؟ فوٽو ڦاڙي ٽڪڙا ٽڪڙا ڪري ڇڏير ۽ هر ٽڪري جي پٺيان ٺڪير ”مون لاءِ مومل مري وئي“ اهي سڀ ٽڪرا لفافي ۾ بند ڪري رکيا اٿر ۽ جي ڪڏهن به خلاصي ملاقات ٿي ته روبرو ڏيکاريندومانس.

غصو هوندي به حد کان وڌيڪ انتظار رهي ٿو. هن جي ڏانهن پيار گهر ۾ اچڻ جي اشاري لاءِ واجهائيندو رهان ٿو ۽ اسپتال ۾ هر وقت اوسيڙو رهي ته شايد اچي وڃي.

۱۲ - جنوري ۱۹۶۷ع:

اسپتال ۾ سامهون ڪهڙي، مرڪندي سائس گڏ ننڍي چوڪري هئي. مان پنهنجي مرڪ لڪائڻ جي ڪوشش هوندي، مرڪي وينس، چوڪريءَ کي زناني ڪوٺڙيءَ ۾ وهاري، پاڻ چڪاس ڪوٺڙيءَ ۾ اچي بيٺي، اها ئي پراڻي پنهنجائپ. اڌ ڪلاڪ کن هئي. بيمار به آيا ويا پئي. انهن کي به ڏنر پئي. گهڻو وقت خاموش بيٺا رهياسين. انهيءَ خاموشيءَ ۾ به طوفان هئا، پر ايتري خلاصگائي ڪانه هئي جو طوفانن کي چيڪ ڇڏي ڏجي. مون ڄاڻي وائي هن سان اڪيون نه ٿي ملايون.

"توهان جي اجازت سان منهنجي هيءَ شادي ٿي آهي، پوءِ به ايترو غصو." هن چيو.

"منهنجي اجازت!" مون عجب مان چيو.

"توهان شاديءَ کان انڪار ڪيو. مون کي ٻئي سان ڪرڻي پئي. توهان پاڻ کي به جلايو ۽ مون کي به جلايو." مان ماڻ ۾ رهيس.

"ڪالهه خط پوسٽ ڪير اٿر. اڄ ملي ويندو." مان ماڻ.

"هاڻي مان وڃان!" هن ڪمزور آواز ۾ چيو. "تنهنجي مرضي."

"ائين ڇو ٿا چئو؟" جن هوءَ سڌو ڀرڻ واري هئي. "منهنجي مرضيءَ تي اڳ ۾ ڪير هليو آهي." مون وٽ رڳو ڏوراپا هئا. "ائين نه چئو!"

ايترو وقت مون هن کي پيار ڪرڻ جي چرپر ڪانه ڪئي، جيتوڻيڪ ايتري نوڪلائي هئي. وڃڻ کان اڳ ۾ دستور موجب، هٿ لڪائي مون ڏانهن ڊگهيڙيائين. مون هن جو آهو هٿ، جيئن سدائين وٺندو هوس، تنهن پنهنجي هٿ ۾ ڪونه ڊٻايو. ڪنڌ ٺوڏي انڪار ڪير.

مان اڄ پاڻ تي ڪنٽرول رکي سگهيس.

منجهند جو هن جو خط مليو. منهنجي رُڪي رخ تي ڏوراپا ڏنا هئائين. نڪيو اٿائين ته هوءَ اڪثر رهندي رهي ٿي ۽ موقعو ملڻ تي مٿي ڇت تي چڙهي وڃي مون کي ياد ڪندي آهي. اهو به لکيو اٿائين ته هاڻي خلاصي ملاقات جي ڪا اميد ڪانهي. انڪري پيار گهر جي ڪنجي. جن سان هن کي بيحد انس آهي. اها مون کي واپس ڪندي.

شام جو سامهڙيءَ وٽ وئي هئي. اتان فون تي ڳالهائين مون وٽ به ماڻهو ويٺا هئا ۽ هوءَ به اتي اڪيلي نه هئي. ان ڪري ڪهڙي ڳالهه بولڻ ڪانه ٿي. ڀيرو ڀڃيائين ته خط پهتو. مون چيو ها. چيائين جواب ڏجو. مون چيو ڪونه ڏيس.

۲۰ - جنوري ۱۹۶۷ع:

ٽيو ڏينهن مٿس سان گڏ دوا وٺڻ آئي. منهنجو پارو چڙهيل هو. ڇهه بت ڏينهن ڇت مٿي نظر ڪانه آئي هئي. رخ ڪونه ڏنومانس. پنهنجو ٻوٽ ٻچڙ بنائي ڇڏيم. رخ نه ڏيڻ جو مطلب هي آهي ته اڪيون ڪونه ملايون مانس. ا هڪ ڳالهه ۾ سڪ جي گنجائش ڪانه هئي. هوءَ اداس هئي. بيحد اداس هن جي جهري مان مايوسي. ٽڪاوت ۽ ڪمزوري بکي رهيون هيون.

موقوف مليس ته پيار گهر جي چاٻي ڏيکاري چيائين هي واپس وٺو. مون مختصر چيو مانس ”تو وٺ ئي پئي رهي.“
چاٻي وري واپس مٿ ۾ بند ڪري ڇڏيائين.

هوءَ وئي هلي. مون کي ڏاڍي بيقراره ٿي پئي. هوءَ ايترو اداس هئي. اهو محسوس ڪندي به مون هن کي رکائي ڏيکاري..... مان اهو ڪيئن ٿو چئي سگهان ته هن کي منهنجو خيال نه آهي. يا هوءَ مون سان ملڻ نه ٿي چاهي؟ هن جي روش مان پڌرو آهي ته موقعو مليس هو ته ڇت تي به درشن لاءِ اچي ٿي. فون به ڪري ٿي. خط به لکي ٿي ۽ ائين ٻين ڏينهن بيماريءَ جي بهاني سان اسپتال ۾ به اچي ٿي. بيحد مجبور آهي. ٿ ڪري خلاصي ملاقات ڪري نه ٿي سگهي. تازو شادي ٿي اٿس. ساهرن وٽ به اسان جي ناتي جا افواهه پهتل آهن. اڪيلو ٻاهر نه ڇڏيندا هونديس. سڀ سدائين سان ٻاهر نڪرندي هونديس.

مل هن سان خلاصي گڏجاڻيءَ لاءِ خاص خواهشمند ان ڪري آهيان. جو هن سڀ ڀرپور نموني ڏک ڏوراپا ڪرڻ چاهيان ٿو. اندر ۾ جا باهه اٿم. اها ڪيئن

جڏهن تڏو.

هن جي وڃڻ کان پوءِ ڏاڍو افسوس ٿيڻ لڳو. مون کي هن تي رحم به اچڻ لڳو. خيال ڪيم ته هاڻي پنهنجي ان روش ۾ تبديلي آڻيندس. اڃا به مون سامهون منهنجي سڃاڻي نه ٻيهندس ۽ جئن دل چاهيندي پيار به ڪندس. هو مون کي ڏاڍي پياري آهي. ان فيصلي کان پوءِ اهو فيصلو به ڪيم ته خط نه لکڻ جو جيڪو خيال ڪيو هو. ان کي ڇڏي سڀاڻي خط لکندو سائنس.

ڪانه صبح جو ئي چوڪري بنجي هن کي ڪافي ڊگهو خط لکيم ۽ ٿيل جي ۾ وجهي آيس.

شام جو هو ۽ مڙس سان آئي. ڪوٺڙيءَ ۾ ٻي ڪا عورت ڪانه هئي. ڪهڙيس صفا اڳئين وانگر هن جي آجيان ڪيم. يعني مسڪراهن سان ڀرجي هن هڪدم منهنجي ڪيسي ۾ چڻي ڪڍي وڌي. مون هن جو هٿ، پنهنجي هٿ ۾ زور سان دٻايو هن جي ڪن کي زور سان مهنڙو ۽ مٿي تي پيار ڀريل هلڪيون ٽڦڪيون هنون. سٽي چيو مانس اڄ توڏانهن خط لکيو اٿم.

ٻاهر ئي سندس مڙس ٻڌايو هو ته بخار ٿي پيو اٿس. مومل چيو ”بخار بخار ڪجهه صبر نه. پر ٻڌائجان ته ڏاڍو تپ اٿس ۽ مون کي ڪا نه ڪا اڄ سٽي به هن.“

مون ائين ئي ڪيو

هن جي منهن تي پراڻي رونق موٽي آئي هئي. منهنجو جيءُ به ڏاڍو هلڪو ٿي پيو..... هن جي وڃڻ کان پوءِ ۾ جي ڏنل چڻي پڙعيم. هن اهو يقين ڏيارڻ جي ڪوشش ڪئي آهي ته هو اڃا ساڳئي ۾ ۽ ساڳي طرح مون لاءِ ترقي ٿي.

۲۷ - فيبروري ۱۹۶۷ع:

صبح جو اسپتال ۾ پهچڻ سان ئي ملاقات ۽ جهنڊي وارو اشارو ڏنر ته منهنجا پير زمين تي نه پيا کين. مقرر وقت کان گهڻو اڳهه پيار ڪهر ۾ پهچي ويس. مومل اچي پهتي. الاڻي ڪيترو وقت اسان جي زبانن مان ڪجهه اڪلي نه سگهيو. رڳو جسر ڳالهائيندا رهيا.

ٻڌايو ته جڏهن به هن کي ٻاهر نڪرڻو پوي ٿو ته هن جي مڙس يا هن جي سر هن سان گڏ هوندي آهي. اڄ مڙس کي سخت بخار هو ۽ ٻاهر نڪرڻ نه ٿي نه هئي ۽ مومل صبح ئي مڙس کان موڪل وٺي ڇڏي هئي ته پنهنجي پيءُ

اسڪول ۾ ويندي ۽ ڪن ساهيڙين سان ملندي.

”يلا پهرين رات لاءِ توکي جيڪو انديشو هو، ان جو ته ڪجهه نه ٿيو هو؟“

مون چيو.

”شاديءَ جي پهرين رات توکي ياد ڪيو ويو“ مومل چيو.

”تون ته مون کي ائين ئي ياد ڪندي آهين.“

”مان پنهنجي ڳالهه نه ٿي ڪريان. منهنجي مڙس توکي ياد ڪيو.“

”ڪيئن يلا؟“

”مون کان پڇيائين ته وچ ۾ تنهنجي ۽ ڊاڪٽر جي باري ۾ ماڻهن بڪواس ڪئي هئي. ان جي حقيقت ڪهڙي هئي؟ مون هن کي پوري اعتماد سان ٻڌايو ته ڊاڪٽر مون ۾ دلچسپي وٺڻ لڳو هو. پر هو ايترو شريف آهي جو هن ماڻهو موڪلي منهنجي ماڻهن کان منهنجي سنگ جي گهر ڪئي. جڏهن هن کي جواب مليو ته چوڪري اول ئي مڱيل آهي ته ڊاڪٽر وري ان ڳالهه جي اپٽار نه ڪئي ۽ ڪن ماڻهو جو اها سڱ گهرڻ واري ڳالهه ٻڌي ته هو ڪيتريون ئي ڳانهيون ٺاهڻ لڳا. هن کي اهو به ٻڌايم ته ڊاڪٽر منهنجي ڏاڍي عزت ڪندو آهي. پر خبر اٿئي هن وري پنهنجو قصو ٻڌايو.“

”ڪهڙو قصو؟“

”هن چيو ته مون جو اهي افواها ٻڌا ته مون ڇا ڪيو جو هڪ ته تنهنجي ان اسپتال ۾ اڄ وچ جي جاسوسي ڪرڻ نڳس. مون توکي هڪ ٻه دفعو اتي ويندي ڏٺو پر توسان ڪو گهر جو ٻيو پاتي به هوندو هو. ٻيو ته مون ڪمپائونڊر سان دوستي رکي ۽ هن کان ڊاڪٽر جي ڪارنامن جو پڇندو هوس. پر هن ڪڏهن به ڊاڪٽر جي ڳالهه نه ڪئي ۽ تو بابت به ٻڌايائين ته پاڙي جون جڻن ٻيون مائون بيماريءَ جي حالت ۾ دوا وٺڻ اينديون آهن، تنهن هون به ضرورت وقت پئي ايندي آهي.“

۱۶ - نومبر ۱۹۶۷ع :

وري وچ ۾، ڪوشش ڪندي به دائري لکي ڪونه سگهيس.

پيار گهر ۾ اسان جون خلاصيون ملاقاتون وري شروع ٿي ويون. آهن. البت دير دير سان ملڻ ٿا ۽ وڌيڪ خبرداريءَ سان. هن هاڻي خط لکڻ بند ڪري ڇڏيا آهن. اتفاق سان ڪو لکي ٿي. ساهيڙي کان هاڻي مدد وٺڻ مناسب نه ٿي سمجهي.

هن جي شاديءَ کان پوءِ، هن جي ڪابه سامهڙي مون وٽ نه آئي آهي سواءِ رابيل جي. رابيل به ٽي ملاقاتون ڪيون، پوءِ هن جو اچڻ بند ٿي ويو ۽ مارچ مهيني ۾ هن جي شادي ٿي وئي ۽ وري نظر ڪانه آئي آهي. مومل ملاقات جو پروگرام ڏيڻ لاءِ يا فون ڪندي آهي، يا ڇت تي جهنڊي ذريعي اشارو ڪندي آهي يا اسپتال ۾ روبرو اچي ٻڌائي ويندي آهي. سس سان هن جو ٺاهه ٿي ڪونه سگهيو ۽ مڙس به اهو مناسب ڄاتو ته الڳ جاءِ ۾ وڃي رهي. هو هاڻي هن پاڙي کان پري، مسواڙي گهر ۾ رهن ٿا.

هن کي شڪايت آهي ته مون هن سان شاديءَ واسطي سڄي پڇي ڪوشش ڪانه ڪئي. جيتوڻيڪ هن ڇئن سالن اندر هوءَ مون کي زور ڀريندي رهي ۽ ماءُ کي ڇڻي ڪنهن نه ڪنهن بهاني سان شاديءَ جي تڻ ٿاريندي رهي. پر نيٺ هوءَ چوڪري هئي ۽ بيوس، مائٽن جي مرضي آڏو جهڪڻو پيس.

مون کي شڪايت آهي ته هوءَ مون کان سواءِ ٻئي سان ڪنهن به حالت ۾ شادي نه ڪري ها، خواهه مان هن سان ڪڏهن به نه ڪريان ها. پر پيار جي تقاضا اها هئي ته هوءَ ٻئي ڪنهن جي آغوش ۾ نه وڃي ها. ڪالهه پيار گهر ۾ خلاصي ملاقاتي ٿي.

اندر ڪهڙي ته مان منهن ٻئي پاسي ڦيرِي ويهي رهيس ۽ هن سان ڪونه ڳالهائيم. سبب هي هو: چوٿون ڏينهن اسين هتي مليا هئاسون، وڃڻ وقت چيو هئائين ”منهنجو مڙس ٻاهر ڪنهن ٻئي شهر ڏانهن وڃي رهيو آهي، مان اهي ڏينهن پنهنجي ماءُ وٽ اچي رهندس. ان ڪري پرينهن پاڻ وري ملنداسين. صبح جو ڇت تي جهنڊو ڏسي يارهين بجي هتي اچجانءِ.“

مون ان خوشيءَ ۾ وقت گذاريو. پر ان ڏينهن ڇت تي جهنڊو نه ڏسي ڏاڍي مايوسي ٿيم ۽ مومل تي چڙ به آيم. جيون جو اڌ مزو هليو ويو، پوءِ هوءَ پنهنجي پاڇائيءَ سان آئي، اسپتال ۾ دوا وٺڻ لاءِ. خلاصي ڳالهه ٻونه ڪانه ٿي سگهي، ان ڪري پتو ڪونه پئجي سگهيم ته پروگرام جو پُسي پيو. ڪو اشارو به ڪونه ڏنائين ٻئي ڏينهن يعني ڪالهه صبح جو وري مون وڏين اميدن سان مٿي جهنڊي لاءِ نه. پوءِ ٻي اٿي ڪونه هو. غصي جي وري نئين شهر ڇڏي ويو. هوءَ يارهين بجي ڪنهن ٻئي ڀائٽيءَ سان پهتو. انهيءَ ڏينهن ۾ منهنجي ڪاوڙ ڦاٽي هئي، ان وقت خلاصي ڪهڻو ٿي:

”آسري ۾ رکي ڪالهه ڇو نه آئين؟“

”جلدي جلدي ملاقات چڱي ناهي.“

منهنجو پارو چڙهي ويو.

”پوءِ مون کي اجائي آسري ۾ ڇو رکي؟“

هن منهنجي ڪاوڙ کي محسوس ڪيو.

”پر توهين بگڙي ڇو ٿا وڃو؟“

”اڃا به نه بگڙان؟“

”پر منهنجون مجبوريون؟“

”اهو ته تنهنجو ٺهيل ٺڪيل بهانو آهي.“

”هينئر هلون ٿا. ڪالهه نه سهين، اڃا سهين.“

”مان نه هلندس.“

”مان هلي ٿي اتي تنهنجو انتظار ڪريان، ڏسان ڪيئن نه ٿو اچين؟“

مان اتي هڪ کان اڳ ۾ پهچڻ ضروري سمجهندو آهيان. سڌو پيار گهر ويس.

پندرهن منٽن کان پوءِ هوءَ به پهچي وئي.

مان منهن سڄائي ڪٽ تي لپي پيس.

هوءَ به چپ، مان به چپ. ويهه منٽ کن ان ماڻ ۾ گذري ويا. ٻنهي جي اندر

۾ طوفان برپا هو. منهنجو هٿ، پنهنجي هٿ ۾ پڪڙڻ جي ڪوشش ڪيائين. مون

پنهنجو هٿ ڇڏائي پري ڪري ڇڏيو. منهنجي ڀرسان سمهي پئي.

”ڪجهه ته ڳالهايو.“

مان ڀريو ويٺو هوس. من جو بار هلڪو ڪرڻ ٿي چاهيم.

”تو کي جڏهن ملڻو ناهي ته مون کي اجايو آسرن ۾ ڇو ٿو رکين. يا ته

تنهنجو پيار ايترو ڪونه رهيو آهي جو جو ڪٿي مون سان ملڻ اچين، يا ته تون ايترو

مجبور آهين ۽ توتو ايتريون پابنديون آهن، جو مون تائين پهچي نٿي سگهين. ٻنهي

حالتن ۾ مناسب اهو آهي ته مان هاڻي توسان ملڻ صفا ڇڏي ڏيان اهو انديشو ته

متان تنهنجي خاوند کي ڪڙڪ پئجي وڃي ۽ تنهنجي زندگي تباهه ٿئي، پنهنجي جڳهه

موجود آهي. ان ڪري هاڻي مان توسان نه ملندس. بس هيءَ آخري ملاقات آهي.

هونءَ به تو ۾ مون سان ملڻ لاءِ بيتابي ڪانه رهي آهي. ٻئي شهر ۾ مهينو ماڻڻ

وٺ وڃي رهينءَ ۽ اتان آئينءَ تي ڏهن ڏينهن تائين مون سان ڪونه ملينءَ. وري هاڻي

مهينو کن ٿيو جو ڪونه آئينءَ هن پيري اجائي آسري ۾ رڳو..... بس هاڻي مون پڪو ارادو ڪيو آهي ته مان حيدرآباد جو شهر ڇڏي. ڪنهن ٻئي شهر لڏي ويندس.

منهنجو تير نشاني تي لڳو. مون کي خبر آهي ته هن جي دل جي نازڪ تارن کي منهنجي اها ڌمڪي ڇيڙڻ ۾ دير نه ڪندي. هن پاسو ورائي پاڻ ڏي ڇڪڻ جي ڪوشش ڪئي. مون منهن ٻئي پسي ڦيرائي ڇڏيو. هوءَ ماڻ ٿي وئي ۽ ڪجهه ساعتن بعد، هن جي سڌڪن جو آواز آيو. پوءِ هن جا ٻوڙها ٿر ٿر ڪرڻ لڳا. هوءَ مون مٿان جهڪيل هئي. هن جا ٻوڙها سڌو ئي سڌو منهنجي اکين ۾ ڪرڻ لڳا. هن جا لڙڪ، منهنجا لڙڪ بنجي ويا. مون به چار منٽ پاڻ کي روڪيو ۽ چريس چريس ڪونه، پر پوءِ پاڻ کي روڪي نه سگهيس ۽ هن کي زور سان ڳرائڙي پاتم. هن جو هيٺ ڦسي پيو ۽ زور زور سان رڻ لڳي.

مان هنکي پرڄائيندو رهيس.

اهڙيون نعمتون، اهڙو پيار، اهڙي ڌڙڪڻ، اهڙيون خوشيون جنهن کي نصيب نه ٿيون آهن، انهن جي زندگي ٽڪي جي نه آهي. هن روئي بس ڪيو. هن جي جيءُ هلڪو ٿيو. منهنجو جيءُ ته هلڪو ٿي چڪو هو.

”تون مون کي ايترو رٿارين ٿو.“

”مان توکي ڇيڙيان ٿو ته اسان جو پيار نئين سر سائو ٿئي. تنهنجا اها ٻوڙها،

اسان جي پيار جي پودي جي آبياري ڪن ٿا.“

”تون منهنجو جياپو آهين، بيٺو ڇو وڻي سو سمجهه، پر ائين ڪڏهن به نه

سمجهندو ڪر ته منهنجي محبت ۾ ڪا ڪمي اچي وئي آهي.“

پيار جي گلن جي ورڪا ٿيندي رهي.

”پر توکي اهو ٻڌائو پوندو ته ڪالهه ڪهڙي مجبوري هئي جو تون واعدي

تي قائم رهي نه سگهين؟“

”سچ ٻڌايان؟“

”ڀلي ڪوڙ ئي ٻڌاءِ، پر اهڙو ڪو عذر ڏجانءِ جو مون کي تسلي ٿي وڃي.

مان تنهنجي اهڙي ڪوڙ کي سچ کان وڌيڪ سمجهندس.“

”شل مان ان ڏينهن مري وڃان، جنهن ڏينهن توکي ڪو ڪوڙ ٻڌايان.“

”مري تنهنجو عاشق، پر ڳالهه ٻڌاء“

”خدا نه ڪري، ساري دنيا مري، منهنجو پنهل هزارين سال حيات رهي.

”ڇڳو ٻڌاء ڪانه ڇا ٿيو؟“

”ٿيو هينء جو منهنجو مڙس سڳورو، جو ٻاهر ويڃو هو، جنن مون توهان کي ٻڌايو هو، پر هو ويو ڪونه ۽ پروگرام مٽوي ڪري ڇڏيائين. ان ڪري ان ڏينهن ئي مان پنهنجي گهر هلي ويس ۽ اما وٽ ڪونه رهيس ۽ توهان کي اطلاع ڏيڻ جو موقعو نه مليو. تنهن هوندي به مان بيماريءَ جو بهانو ڪري توهان تائين اسپتال ۾ آيس. پر پاڇائيءَ جي موجودگيءَ ڪري، توهان کي حقيقت ٻڌائي ڪانه سگهيس.“

”اڙي ته پوءِ اها ڳالهه ته مون کي منڍ ۾ چو نه ٻڌائي. اسپتال ۾ به ان سڌو جواب ڏئي ته جلدي جلدي ملڻ ڇڳو ناهي.“

”مون ته توهان کي سائين ٿي چاهيو، پر توهان ته مون مان پوريون ڪسرون ڪڍي ڇڏيون.“

پر ياد رکجانءِ، اڄ تنهنجا لڙڪ، منهنجا لڙڪ بنجي ويا!

چوٿون مهينو پيٽ اٿس. هن جو بدن پرڃي ويو آهي ۽ ڪولايون وڌيڪ اڀري بيٺيون آهن. هن جي حسن ۽ جاذبيت ۾ انوکي ڪشش پيدا ٿي پئي آهي.

”ڪيڏو سمجهايو هومانءَ ته ڳپ روڪ استعمال ڪجو جنن ڪجهه وقت ٻارن کان بچي سگهو.“

”تنهنجي لاءِ ته مان پيارو انسان آهيان ۽ زندگيءَ سان ڀرپور. تو وٽ پنهنجائي آهي. هوڏانهن پنهنجائپ جو حقيقي احساس ڪونهي ۽ مون کي بيجان شيءِ سمجهي استعمال ڪيو ٿو وڃي.“

اڄ پيار گهر مان الڳ الڳ ٿي ڪونه نڪتاسين. سٽاءِ سٽيو هوسين. هوءَ اسڪوٽر تي منهنجي پٺيان ٿي ويهي. هوءَ برقي ۾ هئي ۽ وڏو شهر خود ڀردو آهي. اسان هڪڙي سٺي هوٽل جي فئملي روم ۾ وڃي ويٺاسين ۽ ڪلاڪ کن کائڻ، پيئڻ ۽ رهائڻ ۾ ڏاڍي مزي ۾ گذريو.

”هاڻي تو“ چئي نه سگهندين ته اسين کليل آسمان هيٺان ڪڏهن نه ڪڏيا آهيون. هاڻي آڪاس به اسان جي ڀرپٽ جو شاهد رهندو.“ مومل چيو.

اڄ هن مون کي منهنجا کيس لکيل خط واپس آڻي ڏنا، جي هن ميل تائين

سادي رکيا هئا. چيائين ته هنن خطن کي ان گهر ۾ رکڻ ۾ خطرو آهي، جنهن ۾ مڙس سان گڏ رهائڻ تي.

۲۲- نومبر ۱۹۶۷ع:

”اسان جي پيار جي ڪا نه وسرندڙ ڳالهه ٻڌاءِ“ مومل چيو.

”مون کي اهو ڏينهن ۽ تنهنجي اها صورت ۽ تنهنجو اهو لباس اڪثر ياد ايندا آهن. اهو جمعي جو ڏينهن هو. اسپتال جو وقت پورو ٿيڻ وارو هو ۽ مان اٿڻ وارو هوس جو تون اچي پهتئين ۽ اسپتال باغ بهار بنجي وئي. توکي گرل گائيڊ واري يونيفارم ۾ پهريل هئي ۽ تون ڪاغذ ۾ ماني ۽ تريل پاڇي ويڙهي به ڪئي آئي هئين. اها اسان جي پهرين ڊگهي ملاقات هئي. پنج ڇهه ڪلاڪ گڏ هئاسين. ان ڏينهن پهريون ڀيرو مان تنهنجي سٿرن تي مٿو رکي سهيو هوس ۽ الائي ڪيتريون رهاڻيون ڪيون هيونسين. وقت ڪيترو نه جلد گذري ويو هو. تنهنجي وڃڻ کان پوءِ خوشين جي خمار ۾ ان ڳالهه تي اڃر ڪائيندو رهيس ته اهي پنج ڪلاڪ، پنج منٽ ڪيئن بنجي ويا!“

”مان ٻڌايان ۽ مون کي ڪهڙي ڳالهه گهڻو ياد ايندي آهي؟“

”ها.“

”هن ئي پيار گهر ۾ تو هڪ دفعو چيو هو ته شاديءَ کان پوءِ، جنهن پلنگ تي اسين ٻئي سمهنداسين، سو سوڙهي ۾ سوڙهو يعني فقط ٽي فوٽ ويڪرو وٺندس، انهي لاءِ ته تون تمام ويجهي رهين ۽ ٽو لاءِ پري هئڻ جي گنجائش ئي نه رهي.“

هن جي قرب ۾ اها ئي سرجوشي، دل جوشي ۽ گرم جوشي آهي.

۳۰- ڊسمبر ۱۹۶۷ع:

(مومل جو خط): پيارن کان پيارا! ڪيترن مشڪلن سان ڪوڙ ڳالهائي گهر مان نڪرجي ۽ پوءِ ملاقات نه ٿئي ته دل چاهيندي آهي ته درياھ ۾ چلانگ ڏجي. پيار گهر پهچڻ ۾ مون کي ٿوري دير ٿي وئي ته تون اتي چئي ڇڏي هليو وئين. توکي خبر آهي ته مان جڏهن پروگرام ڏيندي آهيان ته هر حالت ۾ ايندي آهيان. رات صبح جو انتظار ۾ گذري. ڪافي ڏينهن کان پوءِ اها خوشي محسوس ٿي. جي جڏهن ڊيگهه لڳائڻ کان پوءِ ٿيندي هئي. تون ڪجهه دير وري ڇو نه منهنجي لاءِ

ترسڻين؟ هاڻي ته وري جيسين ملاقات ٿئي، ڏينهن ڏاڍي بوريٽ ۾ گذرندا. هاڻي الائي ڪڏهن وجهه ملي..... عيد ڏينهن راڻي باغ ۾ درشن لاءِ ضرور اچجانءِ. مان پاڳڻن وانگر اتي تنهنجي تلاش ڪندس..... اڄ هروڀرو به بازار جو چڪر لڳائڻو پوندو. هي خط جو ٽپال جي دٻي ۾ وجهڻو آهي.

۵- اپريل ۱۹۶۸ع:

(مومل جو خط): منهنجا سائين! هي ڪرپ ته وڏي مصيبت آهي. ڪيترن ڏينهن کان ڏاڍي تڪليف آهي. گذريل هفتي ته ايتري تڪليف رهي جو ٽي ڏينهن زناني اسپتال ۾ رهڻو پيو. ڊاڪٽريائيءَ ته هلڻ چلڻ کان منع ڪئي آهي. تون ڏاڍو ياد پيو اچين. مون کي خط لک نه ته مان مري ويندس. ڏاڍي گهٻراهٽ پئي ٿئي. رات خواب ۾ تون پنهنجي پراڻي پريم نگر ۾ ملي هئس. مون کي تنهنجي لوڙ آهي. خط ضرور لک، خطن جا ڍير لک. رات جو به آرام ڪونهي. تنهنجي پهلوءَ جي گرميءَ جي سڪايل رهان ٿي..... در تي ٺڪ ٺڪ ٿي ۽ هيٺان چير مان لفافو اڇليو ويو. واه ڙي ٽپالي! تون اتر انسان آهين. تنهنجو خط پڙهيو اتر ۽ وري وري پڙهندي رهندس. هاڻي مان نيڪ آهيان، صفا نيڪ!

۳۰ مئي ۱۹۶۸ع:

اڄ مومل جو مڙس مٺائي ڪٿي آيو. مومل کي پهريون ٻار (ڌيءَ) ٿيو آهي. ٻڌايائين ته وڃي دوران ڏاڍي تڪليف ٿيس پر خدا پنهنجو رحم ڪيو..... مان هن جو باقاعدي فئملي ڊاڪٽر بنجي ويو آهيان. اهو سڀ مومل جي تدبير، تدبير، تدبير، ترڪيب، عملي حڪمت ۽ هن جي موهيندڙ شخصيت ڪري آهي. هن جي مڙس جو منهنجي شرافت ۽ قابليت ۽ پورو وشواس ٿي ويو آهي. ٻيون سهوليتون نه هن کي ملن پيون.

۱۰- سيپٽمبر ۱۹۶۸ع:

وري به چيومانس ته تڪڙا تڪڙا ٻار ڄڻ صحت لاءِ هاجيڪار آهن. چيائين ته منهنجو مڙس پڪو ملو آهي ۽ ڳپ روڪ جي ڳالهه ئي نه ٿو مڃي، چوي ٿو ته اهو ڪم آهي. هاڻي جڏهن پيار گهر ۾ ملاقات ٿيندي آهي ته پنهنجو ٻار ڪٿي اسندي آهي.

۲۴- اپريل ۱۹۶۹ع:

ون بونت خلاف هلچل هلي رهي هئي. جلسا ۽ جلوس، ميٽر ۽ تقريرون.

هڙتائون ۽ احتجاج پوري زور تي هئا. اسان جي پوري قوم ان ۾ بهرو وٺي رهي هئي. مان ڪنهن سياسي پارٽيءَ سان ڳنڍيل ڪونه هوس. پر ڪڏهن ڪڏهن سياسي تقريرون ڪندو هوس.

”ڪانهه ڊاڪٽرن جي عام هڙتال هئي. مون به اسپتال بند رکي هئي.“

مون چيو.

”مون کي خبر آهي.“ مومل ورائيو.

”تو کي ڪيئن خبر پئي؟“

”مان امان جي گهر آئي هئس ۽ خاص اهو ڏسڻ لاءِ مٿي چڙهيس ته تو هڙتال

۾ پنهنجي ڌنڌي وارن ۽ قوم جو ساٿ ڏنو آهي يا توڏي هجن جو ثبوت ڏنو آهي.“

”اڃا. توکي خبر آهي ته اڄ جيڪو شهرين جلوس ڪريو. ان ۾ سارو وقت

شريڪ رهيس.“

”تو کي خبر آهي ته اڄ جيڪو گرلس ڪائيج مان عورتن جو جلوس نڪتو ان

۾ مان به هئس ۽ ٻين سان نعرن ۾ هم آواز ٿيس.“

”تو کي خبر آهي ته جيڪي يونيورسٽيءَ جا شاگرد ۽ شاگردياڻيون بڪ هڙتال

ني آهن، تن کي ڏسڻ ويو هوس.“

”مان به وٺي هئس.“

”بڪ هڙتال تي وهندڙ ۽ نعرا هڻندڙ چوڪريون مون کي ڏاڍيون پليون

لڳنديون آهن. هن جي شخصيت ۾ عجيب دلڪشي پيدا ٿي پوندي آهي؟“

”ڇا؟ ڇا؟“

”اچي وٺڻ ۽ رقابت جي روپ ۾. منهنجو مطلب آهي ته هن جو پنهنجي ڌرتيءَ

سان لڳاءُ ۽ قومي جاکوڙ جو جذبو، ڏسندڙن تي حيرت انگيز اثر ڪري ٿيو ۽ هن

کي عمل تي اڀاري ٿو.“

پلا نوکي ٻي چوڪريون، مون کان وڌيڪ سهڻيون نڳين؟“

”تو کي هن جهڙي عمل جي وپ ۾ ڏسي. تون مون کي هن کان وڌيڪ

سهڻي لڳندين؟“

”ڪالهه جڏهن تو عام ميڙ ۾ تقرير پئي ڪئي. ان وقت مان به عورتن واري

پاسي ۾ هئس ۽ ٻڌي رهي هئس ۽ دل چاهيو ته

توڻ اتي هئڻ؟“

”تڏهن وري؟“

”تنهنجو مڙس تنهنجي انهن سرگرمين تي اعتراض نه ٿو ڪري؟“

”هڪ ته مان هن جي ڄاڻ کان سواءِ ايندي آهيان ۽ جي خبر پوندي آهي ۽

مون کان آڏي پڇا ڪندڙ آهي ته مان ڏاڍي نوڙت سان دليلازي ڪري. هن کي

”لا جواب بنائي ڏيندي آهيان.“

۲۱ - جولاءِ ۱۹۶۹ع:

اڳ ۾ جنهن تقرير جو حوالو ڏنو اٿم. ان تي مون کي ٽي مهينا حيل ۾ نظر بند ڪيو ويو. جيل ۾ مومل جو خط ملي نه ٿي سگهيو ۽ نه مان هن کي لکي ٿي سگهيس. پر مان سڳندت ڀريل هوائن ۾ اڏامندو رهيس. جيون سان مالا مال يادن. هن سان ڪيل گفتگو. هن سان ڪڏ ڪڏاڙيل ڪهڙيون، هن جون ڳالهيون. هن جون مرڪون. هن جون شرارتون منهنجي من کي ڀرينديون رهيون ۽ وقت پهڙڙن ٿان وهندڙ پاڻيءَ جي تيزيءَ سان گذري ويو. اڳي. شاگرديءَ جي زماني ۾ به مان به ڀيرا سياسي قيدي بنيو هوس. پر هن ڀيري مون ۾ نئون ۽ نرالو اتساع جاڳيو هو. منهنجي نظرين ۾. پنهنجن ويچارن ۾.

جيل مان نڪرڻ کان پوءِ پهرين ملاقات ۾ ايڏو قرب ڏنائين. ايڏي خوشيءَ جو اظهار ڪيائين. مون کي ايڏو مٿي ڇاڙهيائين جو مون کي جوش آيو ته سڀ ڪجهه ڇڏي قومي هلچل ۾ ڪهڙي پوان ۽ هي نتيج تي تقريرون ڪرڻ ته ڇا. اصل منهنجي ڌرتيءَ لاءِ ڪوريلو بنجي وڃان.

هن ٻڌايو ته چوڪريون ٽوليون ڏسيون ناهي. جيل ۾ ويل ڪارڪنن جي گهرن ۾ وينديون هيون ۽ انهن جي بارد ٻچن جي مالي. معاشي ۽ اخلاقي مدد ڪنديون هيون. هن چيو ته هوءَ اتفاق سان ان ٽوليءَ ۾ شامل هئي. جا منهنجي گهر ويندي هئي. اهڙي طرح. منهنجي غير حضريءَ ۾ هوءَ به ڀيرا منهنجي گهر ۾ وئي. هن جو چوڻ آهي ته منهنجي زال منهنجي انهن قومي ڪارنامن کي چڱي نظر سان ڪانه ٿي ڏسي. منهنجي گهر ۾ پهچي هوءَ ڇا محسوس ڪندي هئي. ان جو به ڊگهو داستان ٻڌايائين.

۲ - جون ۱۹۷۰ع:

پيار گهر ۾ ڪهڙن سان برقعو لاهي کڻي ڪرسيءَ تي سٿيائين. هوءَ سڄي پگهرجي وئي هئي ۽ اڄ ڪرمي به سرس هئي.

”هي برقعو به وڏي مصيبت آهي. مردن کي نه رڳو عڪڙو ڏينهن برقعو پائڻو پوي ته ان جي اصل قيمت جي خبر پئجي وڃي.“ هن چيو.

”پوءِ تبلي ڇو نه ٿي ڏئيس.“

”اڙي واه. تبلي ڇو ڏيانس. خبر اٿئي ان برقي پيار ۾ اسان جو ڪيترو ساٿ ڏنو آهي. سامهڙيون به ايترو ڪم نه آيون هونديون جيترو هي برقعو. انهيءَ

جي ڊڪ ۾ ٿي ته مان تو وٽ پئي پهتي آهيان ۽ واپس وٺي آهيان. مون کي ان ڪري اهو ڏاڍو پرو آهي. جي ڪنهن نموني مڙس راضي ٿيو ۽ مون کي برقي کان سواءِ ٻاهر نڪرڻ جي موڪل ڏنائين ته به جڏهن به تو وٽ ايندس ته اهو برقيو ئي منهنجو مات ڏيندو.

تنهنجي مرضي. ائين نه مون کي به ڊپ ٿيندو آهي ته جي تون بنا برقي شهر جي رستن تي هلنديءَ نه هتان جا بدتميز ماڻهو، تنهنجي سندرتا ڏسي، اشارا ڪندا، مڃيون ڏيندا، سيٽيون وڃائيندا، ڪلهي کس ڪندا ۽ ٻيون حرڪتون ڪندا.

”منهنجي مڙس مٿي کي به مڃرائڻ سولو ناهي. مان ته ذهني طرح برقي کي ضروري نه ٿي سمجهان. هاڻي روايتي ڳالهين مان ويسام ئي ختم ٿي ويو آهي.“

۸ - آڪٽوبر ۱۹۷۰ع:

مان هن جو فئملي ڊاڪٽر آهيان، ان ڪري بنا روڪ ٽوڪ مومل جي گهر وڃي سگهان ٿو. اتان جا پاڙي وارا به مون کي سڃاڻي ويا آهن ۽ خبر پئجي وئي اٿن ته هي اصل کان هن جو فئملي ڊاڪٽر آهي. مون کي ڪڏهن به سڪ ڪندي آهي ته مان هن جي گهر هليو ويندو آهيان. هاڻي مون موٽر ورتي آهي. جي گهر ۾ هن جو مڙس يا مٽ مائٽ هوندو آهي ته چوندو آهيان ته هن پاڙي ۾ ڪو بيمار ڏسڻ آيو هوس. سوچيم ته توهان جي خيريت به پڇندو وڃان. پوءِ چانهه پائي سان خاڪرداري ٿيندي آهي. جي ڪونه هوندو آهي ۽ رڳو ننڍڙا ٻار هوندا آهن ته پوءِ ويهي ڳپل تائين جيءَ پري پاڻ ۾ رهائيون ڪندا آهيون. ڪڏهن ته هن جو مڙس فون تي چوندو آهي ته سندس ڪو ٻار يا گهر واري ناچاق آهي. مهرباني ڪري هن کي اسان جي گهر وڃي ڏسي اچو.

ورم ٿي ويا آهن، پيار گهر ۾ اسان جون ملاقاتون جاري آهن. ڪڏهن جلدي جلدي ڪڏهن دير دير سان. بعضي بعضي ڪهڙي وڌي پئجي ويندي آهي يا مان ائين سمجهندو آهيان ته بهانا ٿي بنائي ته مون کي جن ٿيڻ لڳندي آهي ته هوءَ پنهنجي خاوند سان ايترو راضي آهي جو منهنجي لوڙ محسوس نه ٿي ڪري. اهڙي حالت ۾ وقتي وقتي منهنجيون سوچيون ڪميٽيائيءَ جون سرحدون ڇهڻ لڳنديون آهن. مان سوچيندو آهيان ته جي پيار جي چڪ هن کي مون سان ملاقاتن جو شوق نه ٿي ڏياري ته مان پئسن سان هن کي هر ڪاٽيندس. هن جو مڙس غريب آهي ۽ پئسي ۾ ڪشش آهي. جيتوڻيڪ مون کي پليءَ پٽ ڄاڻ آهي ته هوءَ پئسن جي لالچي نه آهي. مون سان هن جي ڳانڍاپي جو بنياد ڪڏهن به پئسو نه رهيو آهي. جي هوءَ اهڙي

هجي ها ته مون کي ڦري فقير ڪري ڇڏي ها يا ته مان مندر ئي هن جي نيت پانيي هن کان اڳ ٿي وڃان ها. منهنجي ٻي ڪميشي خواهش اها ٿيندي هئي ته هنجي شادي ڪامياب نه ٿئي ۽ هوءَ مون ڏانهن موٽي اچي. يا وٺ ۾ انتقامي جذبو اڀرندو هو ته ڪنهن ٻي چوڪريءَ سان ياري رکي ڏيکارين ته مان تنهنجي مڪاميلي جو محتاج نه آهيان. پر جڏهن هوءَ اچي ملندي آهي ته سڀ ڪجهه وسري ويندو آهي ۽ هن جي گرمجوشي ڏسي، سڀ شڪ دور ٿي ويندا آهن. وري جڏهن سوچيندو هوس ته هن جي مجبورين جو پورو احساس ٿيندو هوم هوءَ چوڪري آهي، ڪهر جون جوابداريون اٿس، ٻارن کي سنڀالو اٿس. مڙس کان لکي مون وٽ اچڻو اٿس ۽ ٻيون به ڪيتريون ئي ڏکيائون ۽ رنڊڪون اٿس.

۷ - جنوري ۱۹۷۳ع:

مومل جي مڙس، منهنجي هٿ ۾ مومل جي چڻي اچي ڏني. مون کي ڏاڍي حيرت لڳي. پر اها چڻي ڪولڻ تي ڳالهه سمجهه ۾ اچي وئي. هن منهنجي زال جي وفات تي پرڇاڻي جو خط لکيو هو ۽ افسوس ۽ همدرديءَ جو اظهار ڪيو هئائين.

۲۸ - مارچ ۱۹۷۳ع:

تازو به ٽي پيرا اسپتال ۾ مڙس سان گڏجي بنا برقي آڻي ۽ لکي لکي مون ڏي نهاري مرڪندي رهي. جڏهن نويڪلي ملي ته ٻڌايائين ته آهستي آهستي ڪري مڙس کي ان ڳالهه تي اندر ته برقعو غير ضروري آهي. باقي جيڪا ڪسر رهي، سا برقي جي قيمت پوري ڪئي. جيو مائس ته هاڻي نئين برقي جي ضرورت آهي ۽ برقعو ريشمي ڪپڙي مان ٺهي ٿو. جنهن تي الاهي خرچ اچي ٿو. مڙس چيو ته هاڻي ته ايتري گنجائش ڪانهي، هيترا ٻار ٿي ويا آهن، ڪهر جو خرچ وڌي ويو آهي. مومل چيو ته پراڻو برقعو اڃا چڱي حالت ۾ آهي ۽ ڪڏهن ڪڏهن پئي پائيندس. خاص ڪري جڏهن توسان ملڻ پئي ايندس.

ٻارن جڻڻ جي ڌرم لڳائي ڏني اٿائين. ڇهن سالن ۾ چار ٻار ٿيا اٿس. مان هر پيري سمجائيندو آهيانس ته ڇو ٿي هٿ وٺي پنهنجي سحت ۽ سونهن برباد ڪرين ۽ مالي مشڪلاتون الڳ. پر هوءَ سڄو دوش مڙس تي ڏيندي آهي ۽ مون کي چوندي آهي ته تون سمجهائينس. ڪرپ ۽ ويم دوران هوءَ بيمار به ڏاڍي ٿي پوندي آهي ۽ ڏاڍي پيڙا ڏسندي هوندي اٿس. هن جو گذريل وير ۾ مهينا اڳ ٿيو هو ۽ ان دوران اهڙي تڪليف ٿيس جو هن جو مڙس گهٻرائجي ويو ۽ مون کي وٺڻ آيو ته هلي ڊاڪٽريائين کي ڀارت ڪريو. ٻار ڦاسي پيو هو ۽ مومل کي سول اسپتال ڪڍائي ويا

هئا. مون به هن جي مٿس وانگر سڄي رات اتي ويهي گذاري. نيٺ مس مس ٻار اوزارن سان ڪڍيو ويو.

پوءِ مون ملاقات ۾ جيو مانس ته هاڻي ٻرڻ ڪٽرول واري آپريشن ڪرائي ڇڏ. هن چيو ته مون اولي مٿس کي چيو آهي ته هاڻي ايسٽائين هٿ ٺڪائڻ نه ڏيندي سانءِ جيستائين منهنجي اها آپريشن نه ڪرائي اٿئي. گذريل هفتي هن جو اهو آپريشن خير خوبيءَ سان ٿي ويو.

هوءَ ڏاڍي سگهڙ ۽ سليقي واري چوڪري آهي. هن جي گهر جي سنائي صفائي ۽ سادي سودي سامان جو ٺاهه ٺاهه ڏسي، دن خوش ٿي ويندي آهي. هوءَ ڏاڍي محنتي آهي ۽ پنهنجو ڪم ڪار پوري دلچسپيءَ سان ڪندي آهي ۽ پنهنجي گهر کي مٿس وانگر هلائي رهي آهي. مان ٻيو به چونڊس ته هوءَ ڪفايت شعار ۽ وفادار زال آهي. مون کي اهو به ڪاٿو مومل جي سونهن ۽ خوبين ڪري هن جو مٿس هن مان جسماني طرح به بيحد خوش آهي. اها ٻي ڳالهه آهي ته جيتري مومل چلتي ڦرڻي آهي، هن جو مٿس ڪردار جو اوترو ئي ٿيلو. ڪم ڪم همت، سادگي لوح ۽ شرميلو آهي. جيتوڻيڪ مومل مون سان اهو به مڃندي آهي پر منهنجو اندازو آهي ته هوءَ هن سان زال مٿس جي تعلقات ۾ ناخوش نه هجي. هن جي خوشگوار گهرو جيون ۽ هن تي هن جي مٿس جو راضيو ڏسي، مون کي هڪڙي قسم جو اطمينان ۽ خوشي ٿيندي آهي. مومل هر لحاظ کان پنهنجي خاوند کي شڪايت جو موقعو نه ڏيندي آهي. انهن حالتن هوندي به مٿس پنهنجي رويي جا ڪميت ۽ رعب ڏيکاريندو رهندو آهي.

۱۴ - نومبر ۱۹۷۳ع:

منهنجو هڪ پراڻو عمر ڪلاسي ڊاڪٽر مون وٽ آيل آهي. جڏهن اسين ميڊيڪل ڪاليج ۾ پڙهندا هئاسين، تڏهن هن جو ڌاري قوم ڇي هڪ چوڪريءَ سان عشق ٿي ويو هو ۽ هن سان شادي ڪئي هئائين. ان ڪري ئي ڊاڪٽر ٿيڻ کان پوءِ هو ڪراچيءَ ۾ رهي پيو ۽ اتي ئي پنهنجي خانگي اسپتال کوليائين. هن جو ڌنڌو جملي ويو ۽ ڏاڍو ڪمايو اٿائين ۽ ڪمائي پيو. وڏي جائداد ۽ ملڪيت ٺاهي اٿائين. هيئنر شڪايتن جو ڍير بنجي ويو آهي. هو ذهني طرح قوم پرست آهي. چيائين ته عشق جو پهريون جوش گهٽجڻ کان پوءِ زال ۽ منهنجا تضاد ظاهر ٿيڻ شروع ٿيا. هاڻي ته گهر جو سک ئي ڦٽي ويو آهي. جيترو ٿي سگهندو آهي گهر کان ٻاهر گهرائيندو آهيان. مون کي هر شيءِ ڪڍڻ لڳي آهي. مون کي پنهنجي هر ڳالهه تان هٿ ڌڻا پيا آهن. پنهنجي ٻولي ۽ پنهنجي سڀيتا ڇڏي هن جي ٻولي ۽ سڀيتا اختيار

ڪرڻي پئي آهي. مان پنهنجن مائٽن ۽ عزيزن کان ڪٽجي ويو آهيان. هو ڪراچيءَ مون وٽ اچن ته منهنجي زال تي هڪ ويلو به بار بنجي پوي ۽ سندس پورو خاندان ورهين کان وٺي منهنجو پيو کائي ۽ منهنجي بنگلي ۾ رهي. انهيءَ هوندي به اسان جي ٻولي، سڀيتا، تاريخ ۽ ڪردار تي ٻيا حملا ڪندا. خاص ڪري تازن ٻوليءَ جي هنگامن کان پوءِ ظاهر ظهور ۽ منهنجي سامهون ائين پيا ڪن. هو پاڻ ۾ گهڻا هوندا آهن. يعني منهنجي زال سندس پيءُ ماءُ ۽ ڀائر پيڻرون، خود منهنجا ٻار به هنن جو پاسو وٺن. تنهن هوندي به مان ڪونه مڙان ۽ هنن کي ست سريون ٻڌائيندو آهيان ۽ سندن ڪردار جي حقيقت وائڪي ڪندو آهيان. مطلب هي آهي ته گهر جو سڪ ڪونهي. مان پنهنجن وڏڙن ۽ مائٽن جي خدمت به ڪري ڪونه سگهيس. هاڻي ته ڏسان ويٺو ته منهنجي عمر ڀر جي ڪمائي ۽ هيڏي ملڪيت به ٻين جي هٿن ۾ هلي ويندي. طلاق جو سوچيان پيو، پر هاڻي ته ٻار به وڌا ٿي ويا آهن ۽ جوان ڌيئر ۽ پٽ آهن. بهرحال هڪڙي چار ۾ قاسي ويو آهيان. هو مون کان صلاح وٺڻ آيو آهي. ڪوئن جا نوجوان شهرن ۾ اچي، شهري چوڪرين جي ٺاهه ٺوهه، هار سينگار، ناز نخري ۽ دليريءَ کي ڏسي مست ٿي وڃن ٿا. نه رڳو ظاهري رنگ، پر سمهڻ ڪوٺيءَ جي سونهن Bed Room Beauty جو به مزو چڪو ٿا ته هو هوش وڃائي وڃن ٿا ۽ مامري جو اڳوڻو ڪونه ٿا ڏسن. هو ان مستيءَ ۾ پنهنجن سوئين، ماساٽين، مڱن ۽ خود نڪاح ٻڌل زالن کي نظرانداز ڪيو ڇڏين.

مان سوچيان ٿو ته مون وارو هي دوست ڊاڪٽر پنهنجي ٻولي ۽ سڀيتا غيرن لاءِ قربان ڪري چڪو آهي. پنهنجو نسل ۽ ملڪيت غيرن لاءِ پنڌا ڪري چڪو آهي ۽ پنهنجي حياتي غيرن لاءِ وقف ڪري چڪو آهي. هاڻي هو ڏاڍو حساس ٿي پيو آهي ۽ وڏي جوش ۾ آهي.

مان سوچيان ٿو ته ڌارين سان پير جو منڍ ۾ پتو نه ٿو پوي. پر جوش ڊري ٿيڻ سان يا شادي ڪرڻ کان ٿورو وقت پوءِ ٻولي، تهذيب ۽ سياست جا تضاد ٻڌرا ٿين ٿا. تاريخ ڏانهن رخ ۾ فرق ظاهر ٿئي ٿو. ٻولي، ملڪيت ۽ نسل تي اثر جو احساس پيدا ٿئي ٿو..... جي ماڻهوءَ جو ڌرتي سان پيار پختو هوندو ته ڌارئي جو پيار هن جي ڌرتيءَ جي پيار تي غالب اچي نه سگهندو... جي توسان پيار ڪندڙ، تنهنجي ڌرتيءَ جي ٻولي نه ٿو سگهي ۽ تنهنجي ڌرتيءَ جي سڀيتا اختيار نه ٿو ڪري، ته اهو پيار ئي نه آهي.

پيار جو اثر، پيار ڪندڙن جي پوري جيون مان ٻڌندو آهي ۽ پوري جيون تي ٻوندو آهي. ان ڪري پيار جون پاڙون رڳو عثماني چڪر نه هونديون آهن، پر

ذهني هڪجهڙائي ۾ پڻ. ذهني انسان پنهنجي ٻولي، پنهنجي سڀيتا، پنهنجي ڌرتي

(جاگرافي) ۽ پنهنجي تاريخ سان ڳنڍيل ٿئي ٿو. ان ڪري ٻولي، سڀيتا، ڌرتي ۽ تاريخ جا تضاد. پيار ۾ گندي نه ٿا سگهن. جيڪڏهن پيار ڪندڙ پنهنجي ٻولي، سڀيتا، ڌرتي ۽ تاريخ جي حوالي سان باشعور آهن ۽ نظرياتي طرح انقلابي آهن ته پيار، آدرشي پيار بنجي پوي ٿو. اهڙي طرح قومي ڌارين جو پيار، رڳو بستري تي ملاقات جو پيار آهي.

جي توهان جو پيار يا توهان جي پياري، ٻي قوم جي آهي ته ٻوليءَ جو فرق هجڻ ڪري، پنهنجي ٻوليءَ ۾ پيار جو اظهار ڪندڙ ته هن جي سمجهه ۾ ڪونه ايندو. جي هن جي ٻوليءَ ۾ پيار اظهار ڪندڙ ته پوري طرح اظهار ڪري نه سگهندو. اهڙي طرح توهان جون ريتون رسمون هن کي عجيب لڳنديون ۽ دلي طرح انهن ۾ بهرو وٺي نه سگهندو. توهان جي تاريخ هن کي پاڻ ڏانهن ڇڪي نه سگهندي توهان درياھ خان يا شاهه عنايت جان ڏن ملهائيندا ته هن پنهنجي ڌرتيءَ جي واکاڻ يا بلنديءَ جي ڳالهه ٻڌندا ته توهان جو ڳاٽ اوچو ٿي ويندو، پر هن ۾ اهڙو جذبو ڪونه اڀرندو. موهن جي دڙي تي فخر ۽ ان سان ذهني ۽ قومي لڳاءُ جو هن ڌرتيءَ وارن کي آهي، اهو غير ڌرتيءَ وارن کي ٿي نه ٿو سگهي. پيار اهڙي شيءِ آهي. جا ٻن پيار ڪندڙن جي وچ ۾ زندگيءَ جي هر شعبي ۾ هر آهنگيءَ جي ڪري ٿيندي آهي.

۲۱ - نومبر ۱۹۷۳ع:

مون چانهه جو ڪپ چين ڏانهن کنيو ته مومل رڙ ڪئي:

او جاني ترس ترس، ان ۾ اڃا ڪٿ ڪانه وڌي اٿم.

مون مرڪي ڏنو.

”تنهنجي هٿ جي هر ڪا شيءِ مون کي مٺي لڳندي آهي. ياد اٿئي، هڪ پيري

هن ئي ڪمري ۾ تون مون کي بنا ڪندڙ چانهه ڏني هئي ۽ مان پي ويو هوس ۽ مون کي ڦڪي نه لڳي هئي.“

هن کليو، پر مون کي محسوس ٿيو ته هوءَ اڄ منجهيل منجهيل آهي.

”هڪڙي ڳالهه ٻڌايان، ناراض ته نه ٿيندين؟ هن چانهه جي سرڪي

پربندي چيو.

مون هن ڏي نهاريو. هن جي منهن تي ڪجهه گهٻراهٽ محسوس ڪيم.

”هڪڙي ڳالهه آهي؟ تون گهٻرايل پٽي ڏسجين مون کي ته ڊيڄاري ڇڏيو

اٿئي. جلدي چئي ڏي.“ مون انتظار مان نهاري پري چيو.

”مون تو واري منڊي وڪڻي پئسا چندي ۾ ڏئي ڇڏيا.“

”هان..... مون کي عجب لڳ ۽ صدمو پهتو. هوءَ ته ان منڊيءَ کي ساهه

سان سانڍيندي هئي.

هوءَ هيسجي وئي.

”پر سڄي ڳالهه ٻڌو: هتي واري عورتن جي قومي تنظيم جون چوڪريون جندي لاءِ مون وٽ پيون اينديون آهن. ڀڄت آهر هنن جي امداد پئي ڪندي آهيان. گذريل ٻوليءَ جي هنگامن دوران، جيڪي شاگرد گرفتار ٿيا هئا، تن لاءِ هنن کي ڪي وڏا وڪيل ڪرڻا هئا. انهن جي فيءَ لاءِ وڏي رقم گهريل هئي. چوڪريون ٽيون ڏينهن مون وٽ آيون هيون. مون کي چيائون ته مٿين طبقي وارا هن معاملي ۾ اسان جي مدد اصل نه ٿا ڪن، سو جيترو وڌ ۾ وڌ ڏئي سگهين اوترو ڏي. مون وٽ ٻي ڪهڙي ملڪيت هئي. اها منڊي وڃي وڪير. اٺن سالن ۾ سون جي قيمت ٽيئي چوڻي ٿي وئي آهي. ان منڊيءَ جا اٺ سو رپيا مليا، سي سڀئي انهن شاگردن لاءِ جي جهوليءَ ۾ وڌم.....“

منهنجو چهرو مرڪن سان ٻهڪي اٿيو. اکين ۾ خوشيءَ عقيدمنديءَ جو ڏيانئون روشن ٿي ويون. هن کي اهڙي زور سان ڳرائڙي پاتم جو رڙ نڪري ويس.

۱۰ - آڪٽوبر ۱۹۸۴ع:

اسپتال ۾ آئي. سدائين وانگر ڏاڍي خوش ۽ هٿاڻ بڻجڻ لڳي. هن جي هٿ ۾ هڪڙو ڪتاب هو. جڏهن اڪيلا ٿياسون ته چيائين:

”تون کي منهنجي پسند جو داد ڏيڻو پوندو.“

”سو ته ورهين کان پيو ڏيان.“

”پر اڄ نئين سر داد ڏيڻو پوندو.“

”ڪهڙي خاص ڳالهه ٿي آهي؟“

”سند جي عظيم دانشور ۽ تاريخدان سائين حسام الدين راشديءَ منهنجي پسند جي پٺڀرائي ڪئي آهي.“

”ڪيئن پلا؟“

”مان توکي ٻڌائيندي آهيان ته نه نجر عباسي ۽ امر جليل منهنجي پسند جا ڪهاڻيڪار آهن. سائين راشديءَ به انهن جو حوالو ڏنو آهي.“

هن جي هٿ ۾ تازو شايع ٿيل ”سهڻي“ رسالي جو نسيم ڪرل نمبر هو. ان جو صفحو نمبر ۸۸ ڪوليائين. ان تي ڪن ستن هيٺان ڳاڙهيون ليڪون ڪڍي ڇڏيون هئائين. چيائين ته اهي پڙهي ڏس.

سائين حسام الدين راشديءَ جي مضمون جون اهي ستن هن ريت هيون.

هندڙ دور جي ڪهاڻيڪارن جي، موضوع جي لحاظ سان هيٺين گروه بندي

ڪري ٿي سگهي ٿي:

سنڌ جي قومي مسئلن جا ڪهاڻيڪار:

(۱) نجم عباسي.

(۲) امر جليل.

اهو نڪرو مون پڙهي مرڪيو.

”ڇا ٿو سمجهين؟“

”تنهنجي پسند، منهنجي به ته پسند آهي.“

۱۵ - مارچ ۱۹۷۵ع:

مون محسوس ڪيو آهي ته مومل ڏاڍي ذهين آهي. هوءَ معاملن کي ڏاڍي ذڪرت ۽ ڏانو سان منهن ڏيندي رهي ٿي. مون سان نياهن لاءِ مڙس کي ڪو شڪل جو موقعو نه ٿي ڏئي. اها به هن جي هوشياري هئي جو سندس خاوند جو مون ۾ اعتماد پيدا ٿيو ۽ مون کي پنهنجو فئملي ڊاڪٽر ڪيائين. عام ماڻهو شايد ٽين چوي ته مڙس کي بيوقوف پئي بنائي. اصل ۾ اهو سماج ئي آهي. جو مڪاري ۽ منافقت ٿو سڀڪاري. مون ڏٺو آهي ته هوءَ ئي گهر کي پئي هلائي ۽ گهر جي مسئلن کي منهن ڏئي. اندر ٻاهر جو ڪم ڏاڍي برجستائي ۽ ڪفايت شعاري سان سٺي نموني هلي ۽ انهن سان همدردي ڪري. قومي ڳالهين ۾ به دلچسپي اٿس.

ٿورن ڏينهن کان چوي پئي ته وقت ڏاڍو تنگ پيو گذري. مهانگائي وڌي وئي آهي ۽ خرچ به وڌي ويا آهن. ٻار وڏا ٿيندا وڃن. انهن جي اسڪول ۽ تعليم جا خرچ به شروع ٿي ويا آهن. سندس مڙس ڪپڙن جي دڪان ۾ سيلز مئن آهي. هوءَ اهو به چوندي آهي ته وري به تون تحفن جي صورت ۾ مون کي ڪپڙا لٽا ۽ ٻيون منهنجي شخصي ضرورت جون شيون ڏئين ٿو. شادي کان اڳي نقد خرچي ڏيندو هومانس ته نه وٺندي هئي. پر هاڻي انڪار نه ڪندي آهي. ڪو ورلي ڪنهن شيءِ جي فرمائش ڪندي آهي. مثال طور واچ لاءِ چيائين ته جئن ملاقات لاءِ مقرر وقت تي پهچڻ ۾ سولائي ٿئي.

هڪ ڏينهن پڇيائين ”گهر ۾ پورٽ ڪانه ٿي پوي. مان ڪا نوڪري ڪريان؟ خوشي نه ٿير ته مون کي اهڙي اهميت ڏئي ٿي جو مون کان اجازت ٿي وئي. پر پاڻ کي روشن خيال سمجهندي به رقابتي ذهنيٽ آڏو آئي. هڪدم سوچ اڀري ته جي هوءَ نوڪري ڪندي ته وڌيڪ آزاد رهندي ۽ ڪو ٻيو نه هن کي دام ۾ ڦاسائي. مان ٿورو ماٺ ٿي ويس.

”ڇا ٿو سوچين؟“ هن پڇيو.

”پنهنجي مڙس کان پڇيو اٿئي؟“

”هن سان مان پڇي پوندس. هن کي ميجرائڻ جا گر مان ڄاڻان ٿي. اها اسان جي معاشي ضرورت آهي ۽ ان ۾ مان هن سان پياڳي پياڻوار ٿي رهي آهيان. ٻيون ڪيتريون عورتون نوڪريءَ ڪن ٿيون. پرڏو ڇڏڻ لاءِ به ته راضي ڪيومانس.“

”جنهن ۾ تون خوش، ان ۾ مان خوش.“

”مون کي نه رڳو اجازت ڏي، پر منهنجي نوڪريءَ جو بندوبست به ڪر.“

چوڪرين جي ڪنهن اسڪول ۾ ماستري ملي وڃي ته ڏاڍو سٺو.“

”مان اڄ کان ئي ڪوشش ڪريان ٿو.“

مان ڇاڄ شروع ڪئي. پر ان کان اڳ ئي هن جي هڪ ساهيڙي، ڄا هن وقت هڪ اسڪول ۾ هيڊ مسٽريس هئي، تنهن جي ذريعي ماستري ملي ويس.

هن وقت هن تي نوڪريءَ ملي ويس.

هن وقت هوءَ نوڪريءَ ۾ آهي.

مون پنهنجي رقابتي ذهني جي ڳالهه ڪئي آهي. مومل جي حالت به گهٽ ڪانهي. هينئر به جڏهن هوءَ اسپتال ۾ ويهي هوندي آهي ۽ ڪنهن خوبصور مريضائيءَ سان کلي ڳالهائيندو آهيان يا هن سان گهرائپ ڏيکاريندو آهيان ته مومل جو منهن ٽامڻي هڻي ويندو آهي ۽ جڏهن اها هلي ويندي آهي ته هن بابت سوين سوال پڇندي آهي: ڪير آهي؟ ڪٿي رهندي آهي؟ مرڪي مرڪي توکي ڇو پئي ڏٺائين؟ ايتري دير ڇو ويئي رهي؟

۲۸ - مارچ ۱۹۷۵ع:

پيار گهر ۾ دير مدار سان ملندا رهون ٿا. نوڪري ڪري ٿي تڏهن به پهچيو وڃي. مون ته هن کان اهو پڇڻ ئي ڇڏي ڏنو آهي ته هوءَ ان جو ڪيئن انتظام ڪري ٿي. هوءَ مڙس ماڻهو آهي ۽ پيار جي سگهه جو سات اٿس. ڳچ سالن کان اسان جو خطن جو سلسلو ختم ٿي ويو آهي. ملاقات جو پروگرام فون تي، يا اسپتال ۾ يا سندس گهر روبرو طم ڪندا آهيون. شاديءَ کانپوءِ ساهيڙين کي وڃ ۾ ڪونه آندو اٿائين. هن تي اهو اثر ويهاريائين ته هاڻي اسان جون خلاصيون ملاقاتون ختم ٿي ويون آهن. سڀ ساهيڙيون به پرڻجي گهر ٻار واريون ٿي ويون آهن ۽ ڪي نوڪرين ۾ آهن. هن مون وٽ به اچڻ صفا بند ڪري ڇڏيو فقط طوطي ورهين ڪرهن، مومل سان گڏجي اسپتال ۾ ايندي آهي. ڪڏهن ڪڏهن، جڏهن منهنجا ٻار ٻئي ڪنهن شهر ويل هوندا آهن ۽ گهر خالي هوندو آهي ته مومل کي پنهنجي گهر اچڻ لاءِ چونڊو آهيان. ملاقاتن ۾ معمولي فرق کانسواءِ ساڳي سرجوشي، دل جوشي ۽ گرم جوشي آهي. هوءَ اڄ به پيار ۽ جذبن سان ٽنڀار ڪري.

ڪاٺي رواسو سڏو آهي ته هوءَ ٻارن کي وٺي ٻاهر نڪرندي آهي. وڏن ٻن ٻارن کي هڪ ٻي سڪون ۾ ڇڏيندي آهي. ننڍن ٻن کي پاڻ سان پنهنجي اسڪول ۾ رکندي آهي. منجهند جو واپس اچي گهر جي ڪم ۾ جتي ويندي آهي. هوءَ گهر به هلائي پئي. ايترا ٻار به سنڀالي پئي ۽ نوڪري به ڪري پئي ۽ مڙس جي خدمت به ڪري پئي. مان ان تي عجب ڪائيندو آهيان ته چوندي آهي: ”مون ۾ اها سڀ سگهه تنهنجي پيار جي خوشي پيدا ڪري ٿي. مون کي ڪم ڪرڻ ۾ مزو ٿو اچي ٿو. مون کي ڪم ڪرڻ جو شوق ٿئي ٿو. سڀ تنهنجي محبت جو ڪرشمو آهي. مان پيار جي خوشين ۾ پئي وهان.“

جڏهن مڙس سان اثبث ٿيندي اٿس يا هو غير واجبي هلت هلندو اٿس ته اداس ٿي مون کي ڏوراپو ڏيندي آهي ”اهو سڀ تنهنجو ڏوهه آهي، تو مون سان شادي ڇو نه ڪئي؟“

مان هن کي ڳرائڙي پائي تسلي ڏيندو آهيان. جڏهن هوءَ وري موڊ ۾ اچي ويندي آهي ته چوندو آهيانس ”شاديءَ جي حالت ۾ هي مزو ڪٿي اچي ها، لکي لکي ملاقاتون. ڏوراپا ڪٿي هجن ها. تڙف ڪٿي رهيا ها. هتان هليو وڃڻ جو انديشو ڪٿي رهي ها، جدا ٿيڻ جو خطرو ڪٿي هجي ها. ڏيڻ، سوکڙيون، سنڀالڻ، فڪر ڪرڻ، ٽهل ٽڪور ڪرڻ، مدد ڪرڻ فرض سمجهيو وڃي ها، جنهن جي ڪرڻ ۾ نه ايتري خوشي ٿئي ها، نه ايترو اتاهه ٿئي ها.“

مان محسوس ڪندو آهيان ته هن کي پنهنجو مڙس ڪونه وڻندو آهي پر مون سان ان جو کلي طرح اظهار نه ڪندي آهي.

۴ - سيپٽمبر ۱۹۷۵ع:

ٽپهريءَ جو بنا اڳواٽ پروگرام ڏيڻ جي اوچتو منهنجي گهر اچي نڪتي. ائب هن کي خبر هئي ته مان اڄڪلهه گهر ۾ اڪيلو آهيان. مان ته هن کي ڏسي مسي، ۾ اچي ويس. اهو خيال ئي ڪونه ڪيم ته تار پيالو چلڪڻ وارو آهي، پربل ڪڪر وسڻ وارو آهي. جيئن ئي مون هن کي ڳرائڙي پاتي ته پيالو چلڪي پيو ۽ ڪڪر وسڻ لڳو. مان جن نشي مان سجاڳ ٿيس.

”ڪهڙي ڳالهه آهي؟“

”ڇا ٿيو آهي؟“

”مڙس سان جهڳڙو ٿيو آهي؟“

جيئن ئي سوال پڇيم، تيئن ئي هن جي سڌ ڪڻ ۾ واڌارو آيو ۽ رڻن ۾ تيزي ٿي آئي. هن جي نيشن جي نير سان منهنجي قيمص آلي ٿي وئي. هن جو مٿو مٿي

ڪري اکيون اکين ۾ ملائي جي ڪوشش ٿي ڪيم ته هن ٻيو ڀيرو پاڻ پنهنجو

منهن واپس منهنجي ڇاتيءَ سان ٿي لڳائي ڇڏيو. پوءِ مان هن جا ڳوڙها اڳهندو. اکين کي ڇمندو ۽ ماڻ ۾ هن جي بدن تي پيار سان هٿ ڦيري هن کي ٺاپر ۾ آڻڻ جي ڪوشش ڪرڻ لڳس.

جڏهن هوءَ ڳالهائڻ جهڙي ٿي، تڏهن سڌ ڪن وچ ۾ چيائين:

”مڙس مون کي ماريو آهي.....“

”هان!.....“ منهنجي وات مان نڪتو.

”ها، مون کي ماريو اٿائين ۽ ڏاڍو ماريو اٿئين، نه رڳو تن ۽ مڪن سان. پر هڪڙي ڪاٺ جي پتي هئي، ان سان ڦٽڪا! هنيا اٿائين ۽ لڳاتار پندرهن ويهه منٽ ڪٽيو اٿائين.“

پهرين ته مون کي مڙس خلاف نفرت پڙڪو کاڌو پوءِ هڪدم پڇيومانس:

”اهو سارو وقت تو ڪجهه نه ڪيو. سڀ ڪجهه ماڻ مڻ ۾ برداشت ڪئي؟“

”مان ڇا ٿي ڪري سگهيس.....“ هن جا سڌ ڪا جاري هئا.

منهنجو پارو چڙهي ويو. هن کي پاڻ کان الڳ ڪري، ڀر ڪري ٿڌو وهائي ڪڍيومانس ۽ زور زور سان ڪاوڙ مان چوڻ لڳس ”مان توکان اهو نه پڇندس ته تنهنجي مڙس توکي ڇو ماريو. مان فقط اهو ٿو ڄاڻان ته تون اڻ پڙهيل ۽ ڳوٺاڻي ڪانه آهين. پاڻ ملازمت سان گڏ گهر جو ڪم ڪار به ڪرين ٿي. ٻئي خيال کان تون پاڻ ٻڌائيندي آهين ته تنهنجي مڙس جا ڪن عورتن سان ناتا آهن. بدن ۾ به ايترو ڪمزور ڪونه آهين جو ٿورو مقابلو به نه ڪري سگهين. جي ڏهه ڏک هن هنيا ته چار ڏک تون هڻي ٿي سگهين ۽ ڀڳي آهين روئي مون کي ٻڌائڻ. تنهنجي مار کائڻ جو مان تصور به ڪري نه ٿو سگهان، منهنجو ذهن اهو قبول ٿي نه ٿو ڪري ته تنهنجو مڙس توکي ماري به سگهي ٿو. تون ته شير دل آهين. پوءِ هيءَ بزدلي ڇو.....“

هوءَ سڪتي ۾ اچي وئي هئي. هن جي کاٻي ڪٿي تي پنجن ئي آڱرين جا چٽا نشان ٿي بيٺا هئا. هوءَ پٿريل نظر سان مون ڏي نهاري رهي هئي. هن جا وهند ڳوڙها بند ٿي ويا هئا. هن پنهنجو کاٻو هٿ، پنهنجي کاٻي ٻٽي تي ڪري رکيو هو. پوءِ هوءَ تهڪ ڏئي کلڻ لڳي ۽ ڪا دير ڪلندي رهي.

مان به هڻي ماڻ ۾ بيٺو رهيس.

”ها، سچ ئي ته آهي، پيار مون کي شير دل بنائي ڇڏيو آهي. پوءِ هيءَ بزدلي ڇو؟ مون کي ٻيو به ٿڌو هڻو، تيون به هڻو، مان انهيءَ لائق ئي آهيان.“ مومل

مون هن جي چيلهه جي چوڌاري ٻانهن ورائي ۽ ٻئي هڪ ٻئي جي ڀرسان کٽ تي ٿي ويٺاسين. ڪڇ دير خاموشي رهي.

”ڏک زور سان نه نه لڳو؟“ مون پنهنجا ڳوڙها روڪيندي پڇيو.

”ڏک! مون کي ته اڄ تائين ٻئي ڪنهن جي مارمان ايڏي لذت نه آئي هئي. ان ڪري ته چير ٻيو به هئ. ٽيون به هئ. وڏي ڳالهه ته تون منهنجي حياتيءَ جي هڪ ٻي راهه صاف ڪري ڇڏي.“

”اڳي به ڪڏهن توکي ماريو اٿائين يا هي پهريون ڀيرو آهي؟“

”اهو ئي ته چير ته تون منهنجي لاءِ هڪ ٻي راهه صاف ڪري ڇڏي. هو جهين ٻارهن مهيني مون تي هٿ هلائيندو رهندو آهي.“

”اڳي به توکي ماريڻو رهندو آهي؟ تو مون کي ڪڏهن نه ٻڌايو آهي.“

”اهو ئي روايتي زال وارو ڪردار. ته مڙس جي ڪلا نه ڪجي.“

”پر به ڇو ماريڻو آهي ۽ اڄ ڇو ماريائين؟“

”مڙس جي زال کي مارڻ جو حق جڻائڻ لاءِ يا پنهنجي مردانگي ڏيکارڻ لاءِ. ورنه سبب ته ڪو ڪونه هوندو آهي.“

”تڏهن به؟“

”اهو ئي ته ماني پڄاڻڻ ۾ دير ٿي وئي يا هن جي قيمص کي ٻيڙا ٽانڪڻ وسري ويا. اڄ ٻارن کي وٺندي گهر پهتس ۽ ماني پڄاير. ڀاڄي صبح جو يڪي رڌي رکندي آهيان. ڏاڍي ٽڪل هئس. سو ٻارن کي چير ته هي اٿو ماني. ڊيگري مان ڀاڄي ڪڍي کائو. پيءُ لاءِ ڀاڄي رکجو. مان بنا کاڌي لپتي پيس ۽ ننڊ اچي وئي. هو جو آفيس مان موٽيو ته اچي مون کي جاڳايائين ۽ چيائين ته جلدي ڪر ماني ڏي. مان جو رڌڻي ۾ ويس ته ڏنر ته ڊيگري جو ڍڪڻ کليو پيو هو ۽ اها خاني هئي. پوءِ الاڻي ٻارن بک جي ڪري ساري کائي ڇڏي هئي يا ڪو ڪتو ٻلو اچي ڪٽي ويو. اها ڳالهه هن کي ٻڌاير ۽ چير ته اجهو ٿي توهان لاءِ آڻو تري وٺان. پر هو پاڻيءَ مان نڪري ويو ۽ اچي مون کي ڪٽڻ شروع ڪيائين.“

”بس اهاڻي ڳالهه هئي؟ ٻيو ڪجهه نه هو؟“

”توکان ٿوروئي لڪائينديس.“

”ائين ته نه آهي ته هن کي تنهنجي ۽ منهنجي ناتا جي خبر پئجي وئي آهي؟“

”ان ٻڌو ڪي ڇا اهڙي خبر پوندي.“

”پوءِ ته تو جهڙي مقدس سونهن تي هٿ ڪندي هن کي شر ۾ اچڻ کپي.“

”پر مان آئيندي ويڇاري ۽ گونگي کان نه ٻڻيس.“

”منهنجي دل چوي ٿي ته اهي هٿ وڌي ڇڏيان. جن توکي ايڏو آهي.“

بئي ماڻ ٿي وياسين.

مون کي ياد آيو ته اتفاق سان اڄ اوهين گهر ۾ اڪيلا آهيو ۽ اسپتال ۾ به
 بي - - وٽ تي سوچيندي پئي آيس ته مان توسان حال اوريندس ۽ تنهنجي
 همدردِي ۽ تنهنجو پيار حاصل ڪندس ۽ جيءَ هلكو ڪندس. مون ته اڃا توکي
 پنهنجي جسم تي مار جا نشان، رهنديون ۽ ڏنا به ڪونه ڏيکاريا آهن.”
 ”جاني! جلدي ڏيکار نه، ته مان انهن جي پنهنجي چين تي گرمائش سان
 ٽاڪور ڪريان.”

”بي مزي جي ڳالهه هيءَ ٿيندي: مان هن کي اها ڌمڪي ڏئي ته مان هلي ٿي
 وڃان، گهر مان اڪيلي نڪري آيس. مون جو واپس وڃڻ ۾ دير ڪئي آهي ته هو
 ضرور مون کي ڳولڻ نڪتو هوندو. اها جي گهر ويو هوندو يا هڪ ٻن ٻين ماڻهن
 وٽ ڏسندو. پر مان دير سان ويندس. ڀلي ته پريشان ٿئي. ٻارن جو خيال نه هجي
 ته سڄي رات نه وڃان.”

”توکان جو پڇندو ته ڪٿي هئينءَ ته تون ڪهڙو جواب ڏيندينءَ؟“
 ”اڄ هن کي اهو پڇڻ جي جرئت ئي ڪانه ٿيندي ۽ هاڻي ته ڪي ڏينهن اسان
 جي وچ ۾ ڪا ڳالهه بوليه ڪانه ٿيندي.”

سج لهي ويو. اوندھ ٿي وئي. هوءَ مزي سان ويٺي رهي ماني گڏجي کاڌيسين.
 رات جو نوين بجي چيائين ته هاڻي رکشا گهرائي ڏي ته وڃان.

”مان موٽر ۾ ڇڏي اچانءَ؟“ مون چيو.

”نه، ائين نيڪ نه ٿيندو.“ هن ورائيو.

”ڊچندينءَ ته ڪونه؟“

”نه، بلڪل نه.“

نوڪر رکشا وٺي آيو ۽ هوءَ رواني ٿي وئي. مون کي هرڪر ٿيڻ لڳي ته
 اڪيلو ڇو وڃڻ ڏنومانس.

۲۱ - سيپٽمبر ۱۹۷۵ع:

منفتو ڪن ٿيو. هوءَ پنهنجي مڙس سان اسپتال ۾ آئي. هوءَ زناني ڪوٺيءَ
 هئي ۽ مڙس مون وٽ اچي ويٺو. ان وقت مون وٽ منهنجو هڪڙو ڪهرڙو
 واقفڪار به ويٺو هو. جڏهن هو هليا ويا، تڏهن ان واقفڪار چيو:

”هي توهان کان علاج ڪرائيندا آهن ڇا؟“

”ها، ڇو؟“ مون پڇيو.

”ائين پڇيم. هن جي زال ڏاڍي شوقين آهي.“

”ڪيئن؟“ منهنجي دل ڌڙڪڻ لڳي.

”هن جي منهنجي هڪ ساٿي ڪلارڪ سان ياري آهي.“

”اڃا...“ منهنجي نڙيءَ ۾ ڪجهه اٽڪي پيو. منهنجي اکين آڏو انڌيرو اچي ويو ۽ منهنجو دماغ ’سن‘ ٿي ويو. خبر ناهي ان همراھ مون ۾ تبديلي محسوس ڪئي يا نه؟

منهنجو سک ڦٽي پيو. ران جو وڏو حصو پنهنجو پاڻ سان دليلبازي ڪندي ۽ پنهنجو پاڻ کي آٿت ڏيندي گذريو. مومل سان ملڻ جي بي انتها خواهش اڀري. هن کان صاف پڇندس. اهو به سمجهيم ٿي ته مون کي اها ڳالهه پڇڻ تي همت نه ٿيندي ۽ جي اهو سچ به آهي ته به هوءَ ڪنهن به صورت ۾ اهو نه باسیندي. اها اسان جي سماج ۾ عورت جي نفسيات آهي. بهرحال ملڻ لاءِ بيحد بيقرار ٿيس. منهنجي لاءِ هن کي ملڻ جو پروگرام ڏيڻ مشڪل هوندو آهي. نه فون تي ڳالهائي ٿي سگهيس ۽ صبح جو هوءَ نوڪريءَ تي هوندي آهي. ان ڪري گهر ۾ ملي ڪانه سگهندي ۽ شام جو مڙس به گهر ۾ موجود هوندو آهي. اتفاق سان پاڻ فون تي ڳالهائي يا اسپتال ۾ اچي نوڪري ته بي ڳالهه آهي. صبح جو هن کي چوڪري بنجي خط لکيم ۽ پيار گهر جو پروگرام ڏنم.

هوءَ مقرر پروگرام تي پهچي وئي. ان باري ۾ نه ڪجهه پڇي سگهيس ۽ نه ڪجهه ٻڌائي سگهيس. همت ڪانه ٿيم. پاڻ هن جو وهنوار ۽ گرمجوشي ڏسي پڪ ٿيم ته هن تي بهتان مڙهيو ويو آهي.

پوءِ رقابت جي ٻئي روپ جي ڳالهه جڙي وئس.

”تو کي ڊپ نه ٿو ٿئي ته جي تنهنجي مڙس کي خبر پئجي وئي ته توکي ماري ڇڏيندو، يا اسان ٻنهي کي گڏ پڪڙيائين ته ڪارو ڪاري ڪري خون ڪندو؟“ مون پڇيومانس.

چيائين: ”مون کي پنهنجي قوم جي مردن جي ان تهذيبي ذمئي جي خبر آهي. ان ڪري پوري خبرداري ڪرڻ جي ڪوشش ڪندي آهيان ته جيئن هن کي سمڪ نه پوي ۽ پڪڙجي نه پئون. پر جي اتفاق ٿي ويو ۽ هن کي خبر پئجي وئي ته مان به ماڻ ۾ نه مردنس. هن جو مقابلو ڪندس ۽ پنهنجي پوري حفاظت ڪندس. جي اسان ٻنهي تي اوچتو حملو ڪري ٿو ۽ هن وٽ هٿيار آهي ۽ اسين بي هٿيار آهيون ته پوءِ اهو بزدليءَ وارو حملو آهي. پر جي جٽاءُ ڏنائين ۽ اسان کي هٿيار بند ٿيڻ جو وجهه مليو ته پوءِ ڏسنداسين ته ڪير ٿو ڏاڍو ٿئي. ڪارو ڪاريءَ کي مارڻ جو رويو، ڪا بهادريءَ جو ثبوت نه آهي. اها ته سٺين سڌي بزدليءَ جي نشاني آهي. ڪي ته سڌائين مردن عورت تي حملو ڪندو آهي. ڪڏهن به عورت پنهنجي مڙس

... يارڙيءَ کي ڪارو ڪاري ڪري نه ماريو هوندو. ٻيو ته حملو اوچتو ۽ بنا
... ڪو به وڃي ۽ حملو ان تي ڪيو ٿو وڃي جو بي هٿيار آهي. پر هڪڙي ڳالهه
... ٻڌايو ته مون کي توسان پيار ڪري ڪڏهن به پاپ جو احساس پئدا نه
... ٿي سگهي. سڀني جي چهندڙي.

۲۲ - آڪٽوبر ۱۹۷۵ع:

"الا، ڪيڏو نه انتظار ڪرايو اٿئي؟"

"سدائين مان اول پهچندو آهيان ۽ انتظار ڪندو آهيان. ڪجهه ته توکي به
انتظار جو مزو چڪڻ گهرجي." مون ورائيو.

"خبر اٿئي ڇا ويئي سوچيم؟"

"ڪا نئين ڳالهه ٿي سوچيئي ڇا؟"

"سوچيم ٿي ته شادي آخر ڇا آهي؟"

"پوءِ ڪهڙي نتيجي تي پهتي آهين؟"

"مان ته سمجهان ٿي ته شادي هڪ جنڊل آهي. اڄوڪي انسان جي نفسيات
اهڙي بدلي وئي آهي ۽ اڳئين جي مقابلي ۾ ماحول ۾ ايڏو ڦيرو اچي ويو آهي، جو
شاديءَ جي هزارين سال پراڻين پابندين سان ڪوبه انسان مشڪل سان ئي نپائي
سگهي ٿو. مرد هڪ زال سان يا زال هڪ مرد سان سڄي عمر گذاري ۽ ٻئي ڪنهن
جو دل ۾ خيال نه اٿي ۽ ٻئي جي مائٽ جي دل ۾ حسرت پئدا نه ٿئيس. سا ڳالهه
تجربي ۽ موجود حقيقتن جي خلاف آهي."

"پر شادي ته وحدت جي اصول تي ٻڌل آهي يعني هڪ خدا، هڪ رسول،
هڪ قرآن، هڪ بادشاهه، هڪ وڏيرو، هڪ مڙس." مون کلندي چيو.

"پر اهو وحدت جو اصول هڪ زال هڪ لاءِ نه آهي. مرد، هڪ کان
وڌيڪ زالن رکي سگهي ٿو. اهي سڀ اصول مردن جا جاگيرداري نظام لاءِ پئدا
ڪيل آهن."

"اهو اصول اسان جي ذهن ۾ اهڙو جهٽي ويو آهي جو سمجهندا آهيون ته
پيار به هڪ سان ٿيندو آهي."

"ڇا مطلب؟"

"کڏي ويئي ته شڪ. تو بحث ڇيڙيو آهي. سو مون به هڪ ڳالهه ڪئي. ان
سلسلي ۾ مون کي هڪ ٻي ڳالهه به خيال ۾ اچي ٿي. ان وحدت جي ذهنت ڪري
مرد توڙي عورتون پنهنجن يارڙين ۽ يارن جو هڪ ٻئي کي نه ٻڌائيندا آهن." مون
هن کي ڇيڙڻ جي ڪوشش ڪئي.

"هي حسنت جو نه پر Collectivism جو دور آهي." هيءَ ڳالهه لنوائي وئي.

"اها ته واقعتاً حقيقت آهي ته شاديءَ جو تصور پنهنجي اصل ۾ ڪيئن ٿيو؟"

پندا ٿيو. طبقاتي سماج جي هڪ طبقي وٽ ڀرمار ۽ لٽ ڦر جي شخصي ملڪيت ڪئي ٿي ۽ اها ايتري هئي جڳو هو اها سڄي پاڻ کائي ڪپائي نه ٿي سگهيو. جاهليين ته سندس موت کان پوءِ به ٻين جي هٿ نه چڙهي ۽ ان لاءِ وارث هٿ ڪرڻ جو سوچيائين. ان تلاش ۾ ئي هن شاديءَ جو سانگ رڃايو جنهن سندس رت جو رشتيدار يعني اولاد ئي سندس ملڪيت جو وارث بنجي. ان سڄي سانگ جو نشانو عورت به بڻي ۽ اها به شخصي ملڪيت بنجي وئي. ”مون ليڪچر نموني چيو.“

۱۴ - نومبر ۱۹۷۵ع :

ڪجهه ڏينهن ٿيا جو گمنام خط پهتو. ان ۾ لکندڙ لکيو هو تون سمجهندو هوندين ته مومل توسان وفادار آهي پر اها تنهنجي خوش فهمي آهي. سال کان هن جي مون سان ياري آهي ۽ مان هن کي استعمال ڪندو رهان ٿو. ان جي ثبوت ۾ هن مومل جي پوشيده بدن جا ڪي نشان لکيا هئا. پڇاڙيءَ ۾ اها ڌمڪي ڏني هئائين ته جي مون مومل جي پٺ نه ڇڏي ته منهنجي لاءِ چڱو نه ٿيندو. هي خط پڙهي، منهنجي جا حالت بڻي. ان کي لفظن جو روپ ڏيڻ نه ٿو اچيم. پهرين ته مومل تي بيحد چڙ آيم ۽ سوچيم ته هاڻي هن جو منهن به نه ڏسندس. هن جو بائڪاٽ ڪندس ۽ ڇڏي ڏيندو سانس..... وري اهو سوچيم ته هن سان هڪڙو ڀيرو ملاقات ڪندس ۽ سڌي طرح پڇندس ۽ جي سچي نه ڪيائين ته خط ڏيکاري شرمندو ڪندو سانس ۽ پوءِ چٽا ڏيندو سانس ته وري منهنجي سامهون نه اچجان ۽ نه مون سان ملڻ جي ڪوشش ڪجانءِ.

مان خط لکندڙ جي رقابت تي به ويچاريندو رهيو آهيان. اها ڪهڙي قسم جي رقابت آهي؟ مومل ڪا هن جي زال ناهي، پوءِ به هن کي ساڙ ٿئي ٿو. پراڻي زن ۾ به هو ٻئي جو حصيدار ٿيڻ برداشت نه ٿو ڪري سگهي. اتي به هو چاهي ٿو ته غور جو توجهه ورهايل نه هجي. منهنجو خيال اهو هو ته هن جو مومل سان ناتو وڃي عيش خاطر آهي ۽ مون وانگر هن جو هن سان پيار نه آهي. مون پنهنجي رقابت کي پنهنجي پيار جي بنياد تي سپاويڪ ٿي سمجهيو. پر ان همراه ۽ رقابت جو جذبو ۽ ٿو ايري ۽ مون کي خط لکڻ جي ڪهڙي ضرورت پيس؟

اهو به خيال پئي آيم ته هن کي آواره ٿيڻ کان بچايان. گهڻن سان واسطو ڪري وڌيڪ بدنام ٿيندي ۽ ڪڏهن نه ڪڏهن مڙس کي خبر پئي سگهي ٿي ۽ پوءِ ر ڪي نه بياد نئيس. مان هن سان پنهنجي ناتن کي سدائين نرالو سمجهندو رهيو. سان. خود پاڻ ئي چوندي آهي ته ”مون توسان پنهنجي تعلقات ڪري ڪڏهن به پاڻ کي آواره نه سمجهيو آهي. ٻيون چوڪريون يار ڪنديون آهن، تون منهنجو ڪندي. منهنجو پنهنجو آهي. جي تون مون کي نه ملين ها ته مان به شايد يار ڪندي

رهان ها."

اهو به خيال ايندو رهيو اتر ته مان به ڪنهن ٻي چوڪريءَ سان ياري رکان ۽ پوءِ اهڙو نمونو اختيار ڪريان جو هن کي ان تعلق جي خبر پئجي وڃي جئن هوءَ ان کان به وڌيڪ سڙي، ڪامي ۽ جلي جيترو هيئر هن مون کي ساڙيو، ڪاميو ۽ جلايو آهي.

پاڻ کان اهي سوال به پڇندو رهيس ته منهنجو هي ماتر ۽ منهنجو هي جلڻ ڇا لاءِ آهي؟ جيڪڏهن هوءَ ڪنهن ٻئي سان ڳانڍاپو رکڻ ۾ خوشي ۽ راحت محسوس ڪري ٿي ۽ ظاهر آهي ته پوءِ مون کي اهو ڇو ٿيڻ کپي؟ مان ته هن کي خوش ڏسڻ ٿو چاهيان ۽ هن جي خوشيءَ ۾ مون ئي خوشي ٿيندي آهي. اها به ته گهٽ ڳالهه ڪانه آهي جو منهنجي محبوب کي سا به پسند جي لائق سمجهن ٿا. مون کي آخر نقصان ڪهڙو ٿو پهچي؟ ڪو جسماني يا طبعي هاجو به نظر نه ٿو اچي؟ باقي ذهني صدمو يا ذهني بيقراري، سو ڇا پنهنجي ذهنييت کي درست ڪرڻ مناسب نه ٿيندو؟

ڪڏهن غصو ۽ جوش ٿڌو ٿي ٿيو ته پنهنجي اندر ۾ جهاتي پائي ٿي ڏنر. مان ان دوران هڪ ٻن چوڪرين سان ناتو رکندو آيو آهيان. البت هن سان لڳاءُ پندا ڪونه ٿيو، پر ان ڪري مومل جي سڪ ۽ چڪ ۾ گهٽتائي نه پانيم، پاڻ پيار جي اهميت محسوس ڪيم ۽ هن واسطي وڌيڪ ويجهائيءَ جو احساس جاڳيو.

جوئين ڏينهن فون تي فوراً پيار گهر پهچي وڃڻ جو چيائين. مان پهرين پهچي ويس. گذريل ٽن ڏينهن جي ارادن کي وري دل ۾ ورجايم. هوءَ اندر گهڙي، ٿلندي، مرڪندي، ٻهڪندي، منهنجي ارادن کي پنهنجي قدمن ۾ لتاڙيندي. مون کي ڪجهه ياد نه رهيو. مان ڪجهه پڇي نه سگهيس، مان ڪجهه چئي نه سگهيس، مان خط ڏيکاري نه سگهيس. اها ئي هن جي سحر سونهن، اهوئي هن جو اثاڻه پيار، اها ئي هن جي پرپور اڀرڻ. مان هن کي وڃڻ نه ٿو چاهيان، مان هن جي پيار کان محروم ٿيڻ نه ٿو چاهيان. پر هڪڙي ڳالهه تڏهن به وساري نه سگهيس ۽ اها هئي خط ۾ لکيل نشان جي تصديق.

هيئر هي لکن مهل محسوس ڪري رهيو آهيان ته مون کي صدمو پهچي چڪو آهي، منهنجو فخر ٿئي چڪو آهي، دل ۾ داغ ٿي چڪو آهي. دل ۽ ذهن جي ساڳي ڪيفيت نه رهي آهي. اڳ ۾ هن جي راهن تان لنگهڻ ٿيندو هو ته عجب راحت ايندي هئڻ ۽ دل هروڀرو به ڌڙڪڻ لڳندي هئي. هاڻ ائين ڪونه ٿو ٿرڻ.

۷ - دسمبر ۱۹۷۷ ع:

ڪي مارڻ جي ڪوشش ڪئي. "مومل چيو.

"ڪوشش ڪئي جو مطلب ڇا؟" مون پڇيو.

"غصا ۾ اچي هن مون کي تقرر هٿن لاءِ پنهنجو هٿ ڪٽيو ته مون اهو هٿ ڪٽي جهليو ۽ اهو هٿ مروڙي. هن کي زور سان ٿيلهو ڏنر. هن کي اميد ڪانه هئي ته مان ڪو هن جو مقابلو ڪندس. منهنجي ٿيلهي ڪري ٽٽڻ ڪائيندو وڃي پٽ تي ڪريو. ٻي ته ڪا شيءِ نظر ڪانه آئي، سو ويلڻ ڪئي، آلاڙي، چيومانس ته جي مون تي هٿ ڪٽيو اٿئي ته متو ڦاڙي ڇڏينديسان ۽ مان شينهن بنجي وئي هئس."

"تون ته آهن ئي شينهن؟" مون وڃ ۾ چيو.

"پوءِ هو اٿيو ۽ بي اعتباري ۾ شرمندگي مان مون ڏي نهاريڻو رهيو ۽ پوءِ اندر ڪوئيءَ ۾ هليو ويو."

"ٻار به گهر ۾ هئا ان وقت؟"

"تڏهن هو ڪيڏانهن ويندا. هو مارڻ وقت ڪڏهن به ٻارن جي موجودگيءَ جو خيال نه ڪندو آهي."

"اهڙي حالت ۾ هن جو موت عمل ڪهڙو هوندو آهي؟"

"هو رڻن ٺڪندا آهن ۽ ڪالهه به رنائون."

"پوءِ ڇا ٿيو؟"

"مان به وڃي سمهي پيس. ٻار راند ڪرڻ لاءِ ٻاهر نڪري ويا. ڪڇ دبر کان پوءِ هو به سهي سنيري گهر مان نڪري ويو. رات جو موٽيو. مون گهر ۾ ڪجهه ڪم نه ڪيو هو ۽ نه ماني پڇائي هئس. ٻارن کي چير ته پيءُ کي چئو ته هوئل تان کاڌو وٺي اچي ته کائون. مجبور ٿي هن کي ائين ڪرڻو پيو. صبح جو به دستور موجب مان سویر نه اٿيس ۽ نه گهر جو ۽ بورجيخاني جو دستوري ڪم ڪيو. هو سمجهي ويو ۽ وڃي ڊبل روٽي وٺي آيو ۽ ٻارن جي مدد سان چانهه ٺاهيائين. هاڻي سوچيو اٿم ته جيستائين معافي نه گهرندو ۽ آئيندي اهڙي ڏنيل حرڪت ڪرڻ کان توبه نه ڪندو. مان گهر جو ڪم ڪار نه ڪندس."

"تون ڇا ٿي سمجهين ته هن جو موت عمل ڇا ٿيندو؟"

"جيڪي وٿيس سو ڪري."

"جي انتهائي قدم ڪئي ۽ توکي طلاق ڏئي ته پوءِ؟"

"هن کي ايتري همت نه ٿيندي. اهو مان به سمجهي وئي آهيان ته هو Dependant (پاڙيندڙ) قسم جو ماڻهو آهي. هو مون کان سواءِ هلي نه سگهندو. هو نه گهر هلائي سگهندو ۽ نه ٻار سنڀالي سگهندو ۽ نه ٻار ڇڏي سگهندو. وڏي ڪانهه ته مان نه رڳو هن جي گهر جي نوڪريائي ٿي ۽ هن جي گهر جو ڪم ڪريان

ٿي پر سموري پگهار به اٿيو سندس هٿ تي رکان. سو هو سونا آنا ڏيندڙ ڪڪڙ کي ڪيئن ڇڏيندو. پر جي طلاق ڏني ته به مون کي پرواهه ناهي. مان ڏندين ڏاند ٿي وئي آهيان. پاڻ ڪمايان ٿي. ڪنهن تي بار ڪونه بنيس. باقي مٿو لڪائن ٿا. تنهنجو گهر آهي. پيار گهر آهي. بابي اما جو گهر آهي. انهن هنڌن تي به مان زوريءَ ڪونه وڃي ٿڪندس. جي ڪو پيار سان وٺي ويو ته واه. نه ته مان پنهنجي جڳهه مساوڙ تي وٺي رهندس. نه ته به نٿي پتي ماسٽرياڻين جي هاسٽل آهي. اتي به آسانيءَ سان جڳهه ملي ويندي."

"ڏسجي ٿو ته تو سڀ ڪجهه اڳواٽ پئي سوچيو آهي؟"

"سوچڻ به ڪيئي. هوءَ کلڻ لڳي.

"مان هن معاملي ۾ تنهنجي ڪهڙي مدد ڪري سگهان ٿو؟"

"ڇا تنهنجو پيار مون لاءِ ڪافي نه آهي؟"

"تون مون کي پنهنجي زال جي موت کان پوءِ ٻي شادي ڪرڻ به نه ڏني."

"خبر ناهي ٻي عورت جو توسان ساٿ جو تصور برداشت ڪري نه

ٿي سگهان."

۴- جنوري ۱۹۸۱ع:

وري هڪ گمنام خط مليو اٿم. ڪنهن لکيو آهي ته هو مومل کي خراب ڪري رهيو آهي ۽ مون کي ڏمڪي ڏئي اٿائين ته تون شرافت جو چوغو پهريو پيو هلين. سو مان توکي خوار ڪندس ۽ جي تو مومل جي پچر نه ڇڏي ته هن جي مڙس کي سڀ ڪجهه لکي موڪليندس. هن به مومل جي پوشيده بدن جا ڪي نشان لکيا آهن.

هن خط مون کي نئون صدمو رسايو. پر ڏسجي ٿو ته ان مومل جو اهڙي قسم جو ڪردار ڪنهن حد تائين ذهني طرح سهسائي ويو آهيان. هن خط تي به مون کي ان قسم جي رقابت تي عجب لڳو. هي ماڻهو. جو مومل جو مڙس ناهي. سو ٻئي ماڻهوءَ جو هن سان لاڳاپو سهي نه ٿو سگهي. هر ڪو مرد، هر عورت تي. پنهنجي هڪ هتي چاهي ٿو.

مومل سدا جوان چوڪري آهي. هوءَ چئن ٻارن جي ماءُ آهي ۽ هن جا ٻار جوان ٿي ويا آهن ته به هوءَ چوڪري پئي لڳي. پنهنجي ٻارن جي پيڻ. هن جي هائي اهڙي آهي. اڄ به هن جي سونهن سجر. وڻندڙ ۽ بيحد ڪشش ڪندڙ. جسم هلڪو ڦلڪو. چست چالاڪ ۽ سمارٽ. سو ان ڳالهه تي عجب ڪونه ٿو لڳيم اڄ به هن الاهي چاهڻ وارا آهن. پاڻي ئي ٻڌائيندي آهي ته ڪيئن رستن ۽ بازارين تي هن کي

ڪهڙو ويندو آهي ۽ هر کائڻ جا ڇيلا هلايا ويندا آهن.

ورهن کان هن پردو ڇڏي ڏنو آهي. پوءِ به پيار گهر ايندي آهي ته برقمو ڍڪي ايندي آهي.

۱۲ - جنوري ۱۹۸۱ع:

اڄ مون تي همت ٿي وئي يا ڪفتگو ۽ اهڙو رخ ورتو جو مون کي اها ڳالهه جوڙڻ جو موقعو ملي ويو. مون سنئون سڌو سوال ڪيومانس ته افواهه ٻڌا اٿر ته تو ڪنهن ٻئي مرد سان تعلقات رکيا آهن. گهڻي وڪڙ وڪڙ ڏنامانس ۽ آڏي پڇا ڪئي مانس. اهو به چيومانس ته مان تنهنجو ڪو مڙس ڪونه آهيان، جو اهڙيون ڳالهيون مون کان لڪائين، نه تنگ دل آهيان ۽ نه انسان کي فرشتو ٿو سمجھان ۽ نه پاپ جي نظريي کي جهٽي پوندڙ آهيان. اهو به چيومانس ته پنهنجي هڪ ٻئي کان ڪابه شيءِ لڪل ڪانهي ۽ نه هڪ ٻئي کان ڪا شيءِ لڪائيندا آهيون، ايتري قدر جو زال مڙس جي سمهڻ ڪوئيءَ جا راز به هڪ ٻئي کي ٻڌائيندا رهيا آهيون. پر هن ڪونه مڃيو ۽ قسم ڪندي رهي ۽ روئي به ڏنائين ۽ چوندي رهي ته اهو بهتان آهي. مان خطن جي ڳالهه هن سان ڪانه ڪئي.

مون کي وقتي ته ائين محسوس ٿيو ته واقعي ئي هن تي بهتان مڙهيو ويو آهي. پوءِ اهو به سوچيم ته موجوده سماج جي اثر ڪري، هڪ ٻئي سان ناتو رکندڙ مرد ۽ عورت ڪڏهن به اهڙي قسم جا راز سلي نه ٿا سگهن. اهو به ويچاريم ته مومل کي گهٽ ۾ گهٽ منهنجي ايتري ته پرواهه آهي جو هو پنهنجي اهڙي ڪمزوريءَ جي ڄاڻ مون تائين پهچڻ نه ٿي چاهي.

سوچيان ٿو ته مڙس ۽ پريتر هوندي به هوءِ يار ڪري ٿي ڏسجي ٿو ته هوءِ Hyper Sexual آهي ۽ هن کي بي انتها خواهش پئدا ٿئي ٿي. يا هر ڪو مرد ۽ هر ڪا عورت Hyper Sexual آهي، رڳو موقعو ملڻ جو سوال آهي. يا اصل حقيقت هيئن آهي تو هر ڪو مرد ۽ هر ڪا عورت Variety چاهي ٿي، جنهن مختلف قسمن جا کاڌا کائڻ ۽ چڪڻ تي دل ٿيندي آهي.

هڪ ڏينهن هن ڏاڍو مزيدار سوال پڇيو هو. پڇيو هئائين: بک جي حالت ۾ سماج جي راضي يا پادري ۽ پندت جي سند جي ضرورت نه ٿي پوي ته ڪاڌو کائجي يا نه، جي کائجي نه ڪهرو کائجي ۽ گهر ۾ کائجي يا هوٽل ۾، ته پوءِ

جسم جي ٻي تانگهه پوري ڪرڻ لاءِ هيتريون بابنديون ڇو؟

ان تي مون سوچيو هو ته هاڻي اڪيون ٻوٽي ڌرمي عقيدا ۽ ڌرمي فرمان به ٿا مڃيا وڃن. جي ڪنهن چيز کان ڌرم منع ٿو ڪري ته ان چيز يا عمل کان ٿيندڙ نقصان جو ٺيٺ ثبوت ۽ ان منع جو سائنسي بنياد پڇن ٿا. هو عورت ۽ مرد جي

قرب لاءِ ڇڻن ٿا ته ڪهڙو نقصان آهي؟ صرف لفظن جي اهميت نه رهي آهي: عصمت، عزت، پرهيزگاري، پاڪدامني جهڙا لفظ. ٻئي طرف هو عملن جي نيٺ نتيجن تي سوچين ٿا.

ڪڏهن ڪڏهن هوءَ ملاقات ۾ دير ڪندي آهي يا ٿال مٽول ڪندي آهي يا مان ائين سمجهندو آهيان ته ٿال مٽول ڪري ٿي ته هن تي ڏاڍي ڇڙ ايندي اٿم ۽ خيال اڀرندو آهي ته ضرور ڪنهن سان پروگرام جي ڪري ائين ڪري ٿي. پوءِ انتقامي طرح سوچيندو آهيان ته مان ڪنهن چوڪريءَ سان ياري رکي ڏيکارينس ۽ جلايانس. پر سوال آهي ته مون کي ڪنهن به ٺاهوڪي چوڪريءَ سان ياري رکڻ جو ڀل به هجي!

۱۵ - آڪٽوبر ۱۹۸۱ع:

”الا، ڪيڏو نه انتظار ڪرايو اٿئي!“ مومل چيو.

”ڪڏهن ڪڏهن ته توکي به انتظار جو مزو چڪڻ گهرجي.“ مون چيو.

”خبر اٿئي ڇا ويني سوچيم؟“

”ڪا نئين ڳالهه ٿي سوچيئي ڇا؟“

”سوچيم ٿي ته اسان جي پيار کي ارڙهن سال ٿي ويا آهن. ان عرصي ۾ اسان جو ٻار هجي ها ته جوان ٿي وڃي ها.“

”۽ هينئر هن جي شادي ڪرڻ جي تيارين ۾ هجون ها.“

”وري شاديءَ جي ڳالهه. مون کي شاديءَ کان نفرت آهي. اهو ئي ته هينئر پئي سوچيم. مون کي خبر آهي ته توکي مون وٽان ڪنهن به قسم جي رسمي ڳالهه يا تڪلف نه وڻندو آهي، پر حقيقت هيءَ آهي ته هينئر به توکي دعائون ٿي ڏنم ۽ ٿورو مجبور. شاديءَ کان اڳ ته تو پوري سنڀال ڪئي. شاديءَ کان پوءِ جو مون ٻار پيٽ ۾ پالڻ ۽ ٻار ڄڻ جي پيڙا پوڳي، عذاب سٺا ۽ ايڏا برداشت ڪيا، تن جو سوچي به ساهه نڪري ويندو هو ۽ هينئر به اهي ڳالهيون ياد ڪري لڱ ڪانڊارجي ٿا وڃن ۽ ان ڪري تنهنجا احسان پئي مڃان ته منهنجي ان آپريشن جو بندوبست ڪري تو منهنجي جان ڇڏائي. هاڻي هلڪي هيانه ۽ پوري اطمينان سان زندگيءَ جي خوشن ۾ شامل ٿيان ٿي.“

اڄ وري شاديءَ جي حوالي سان انساني رشتن تي سوچڻ ويٺو آهيان. ورهين ۽

ور ور جي منهنجي ان سوچ ۾ تبديلي ۽ ارتقا پئي ٿي آهي.

هزارين سال اڳ دنيا ۾ مرد ۽ عورت جي وچ ۾ شاديءَ جو رشتو قائم ٿيو.

سماج ۽ ماڻهن ان رشتي کي هر لحاظ کان آزمايو آهي. تاريخ ۽ ادب جي اڀياس مان

ڏسجي ٿو ته انسان انهيءَ رشتي مان بيزار به پئي هو آهي. مون هڪڙو ڪتاب

Great Stories of World (دنيا جون وڏيون ڪهاڻيون) پڙهيو، ان ۾ به هزار سال اڳ لکيل ڪهاڻين ۾ به شاديءَ جي رشتي کي لوبو ويو آهي. جيخوف، جنهن سئو سال کن اڳ ڪهاڻيون لکڻ شروع ڪيون هيون، تنهن جي تمام ڪهاڻين ڪهاڻين جو مرڪزي خيال، شاديءَ جي سرشتي کان بيزاري ڏيکارڻ محسوس ٿئي ٿو. ساڳيو حال فرينچ ڪهاڻيڪار ماپاسان جو آهي.

اسين پنهنجي دور ۾ به ڏسون ٿا ته شاديءَ جو ناتو نه ڪامياب رهي سگهي ٿو ۽ نه دائمي. شاديءَ جي ڪري گهڻا گهر برباد ٿين ٿا. ڪڏهن اها بربادي نظر اچي ٿي، پر اڪثر اها بربادي لڪ رهي ٿي.

عملي طرح انسان ان سرشتي کي نهاي نه سگهيو آهي ۽ اڪثر بغاوت ڪئي اٿائين. ڪنهن نه ڪنهن صورت ۾ شاديءَ کان ٻاهر جنسياتي ناتا قائم ڪندو رهيو آهي. جهڙوڪ سرتيون رکڻ، چڪلن ۾ وڃڻ، زوري زنا ڪرڻ، طلاق پڻ بغاوت ۽ بيزاريءَ جو هڪ روپ آهي.

جئن ته هي مرد جو سماج آهي ۽ هو سماج جي ٻين قانونن جي پيچڪڙي ڪرڻ ۾ اڳرو آهي، تنهن ۾ مامري ۾ به هو وڌيڪ پيچڪڙيون ڪري ٿو. پر عورت پڻ موقعي ملڻ تي ان پاڪ رشتي جي مٿي پليد ڪرڻ کان پاڻ کي روڪي نه ٿي سگهي.

طبقاتي فرق هتي به ظاهر آهي. جهڙي طرح کاڌي پيئي جي ڳالهه ۾، غريب، طبقي کي ته ڏهاڙي ساڳي رکي سگهي رهي ٿي يا اڪثر بکيو رهڻو پوي ٿو. پر دولتمند روز شراب ڪباب ۽ جدا جدا ۾ به هو هر رات جدا جدا ۽ نيون نيون عورتون ماڻي ٿو.

اهڙي ريت قومي سطح تي ظالم قوم، غلام قوم جي عورتن کي عياشيءَ جو نشانو بنائيندي آهي. جهڙي طرح عرب، جنهن ملڪ ۾ حاڪم ٿيندا هئا ته ان ملڪ جي عورتن کي سون هزارن جي تعداد ۾ ڪنيزون بنائي، پنهنجن خليفن ۾ اميرن جي عيشر واسطي موڪليندا هئا. جنڪ جي دوران به سوياري قوم، هاراييل قوم جي عورتن کي هوس جو شڪار بنائيندي هئي.

انهن حقيقتن هوندي به صدين جي تجربي کان پوءِ به انسان پاڻ کي ”شاديءَ“ جي رشتي کان آڇو ڪري نه سگهيو آهي.

شادي، انسان جي خراب ۾ خراب ۽ وڏي ۾ وڏي اقتصادي غلاميءَ جو ڪارڻ بڻجي ٿي. پهرين ته خود شادي وڏي رقم گهري ٿي؛ ڪنوار جي قيمت ۽ وهانءَ جي ڏاڍ ۽ رسمن تي خرچ پڪو غريب جي جيلهن پڇيو ٿو. ڪيترن مسڪين ماڻهن کي ائين چوندي ٻڌبو آهي ته ايسرا ڏوڪڙ ٿي ڪونهن جو شادي ڪريون. نهن

کان پوءِ زال کي پالڻ جو مسئلو آهي ۽ جڏهن ٻار ٿين ته اهو مسئلو وڌيڪ ڏکيو بنجي وڃي.

انسان اقتصادي طرح آزاد هجڻ گهرجي. هن کي ڪنهن به مرحلي تي ٻين لاءِ ڪمائڻو نه پوي. هن مان مطلب رکڻو سٺ ۽ وڌيري لاءِ ڪمائڻ نه، پر پنهنجن ٻچن ٻارن ۽ ٻين مٿن واسطي ڪمائڻ پڻ آهي.

اقتصادي آزاديءَ جو مطلب آهي ته ڪنهن شخص کي اهو نه سوچڻو پوي ته زال ۽ ٻارن کي پالڻو آهي، يا پوڙهي پيءُ ماءُ کي بک کان بچائڻو آهي، يا بيوهه ڀيڻ ۽ سندس اولاد جو پيٽ ڀرڻو آهي يا ننڍڙن پيئرن کي سنڀالڻو آهي. انسان انهن ٻڌڻين کان آزاد، معاشي معاملي ۾ سنئين سڌي طرح فقط پنهنجو بلو ڪرڻ وارو هجي. هن کي سڄي عمر ان فڪر ۾ نه گهارڻي پوي ته هاڻي شادي ڪئي اٿم، زال کي ڪارائڻو آهي، هاڻي ٻار ٿيا آهن انهن لاءِ ڪمائڻو آهي، هاڻي ڀيڻ بيوهه ٿي آهي ۽ هن کي ۽ هن جي اولاد کي سنڀالڻو آهي، ڀائر به ننڍڙا آهن هنن کي پڙهائڻو آهي..... ان کان به اول ماڻهوءَ کي ان غلاميءَ مان آڇو ٿيڻو آهي ته کيس سٺ، وڌيري، مرشد يا مالڪ واسطي ڪمائڻو آهي.

اقتصادي آزاديءَ جو مطلب ٿيو ته اهڙو سماج هجي، جنهن ۾ ڪنهن کي به ٻئي کي پالڻو نه پوي، پوءِ اهو ٻيو سندس زال، پٽ، ڌيءُ، ڀيءُ، ماءُ، ڀاءُ يا ڀيڻ ئي ڇو نه هجي. اهو آهي اقتصادي مسئلي جو حل انسان لاءِ.

رت جا رشتا ۽ شاديءَ مان پڻا ٿيندڙ رشتا، غلاميءَ جا رشتا آهن. اهي رشتا ماڻهوءَ کي محدود ۽ مجبور بنايو ٿا ڇڏين. انهن رشتن جون سماجي پابنديون ۽ اقتصادي ذميواريون، انسان کي غلام بنايو ڇڏين: نه رڳو سماج ۽ اقتصادي غلام پر ذهني غلام به، ڇو ته هن جي سوچ پنهنجي گهر ۾ ڪٽنب تائين محدود ٿيو وڃي. اهي رشتا وڏن ۾ وڏن صدمن ۽ ڏکڻ جو ڪارڻ بنجن ٿا، مثال طور ماءُ، مڙس، ڀيءُ، پٽ، ڌيءُ، ڀيڻ يا ڀاءُ جو موت. اهڙي موت يا صدمي جو سبب ڪن حالتن ۾ اقتصادي به هوندو آهي، پر خاص ڪارڻ هوندو آهي ڪهڙي مدي تائين تمام ويجهو ۽ گڏ رهڻ، گڏ ۽ ويجهو رهڻ ئي انسان ۾ ايترو انس ۽ لڳاءُ پيدا ڪري ٿو. ماءُ جو ٻار سان ايتري پيار جو خاص سبب اهو آهي ته هن کي نو مهينا پيٽ ۾ رکي ٿي ۽ ڄمڻ کان پوءِ سالن جا سال هن کي پنهنجي قريب سنڀالي ٿي. ان سان گڏ نفسياتي سبب پڻ آهي جو هن واسطي هوءَ ايتريون تڪليفون برداشت ڪري ٿي. جي ڄمڻ سان ئي ماءُ کي ٻار کان جدا ڪيو وڃي ۽ هن جي ڏهن ٻارهن سالن جو ٿي وڃڻ کان پوءِ، ٻڌائڻ کان سواءِ هن سان ملائجي ته پيار ته ٺهيو پر هن کي سڃاڻي به نه سگهندي. پوءِ اصليت ٻڌائڻ تي نفسياتي طرح ماءُ ۾ پيار جا ڪجهه

نار جي حاڪم، پر هن جو اهو گهرو لڳاءُ هرگز نه ٿيندو جو هنکي نپائڻ ۽ گڏ ڪرڻ جي حسرت ۾ ٿئي ها. اهڙي طرح رت جي رشتن جو لڳاءُ خاص ڪري گڏ گذارڻ سبب پيدا ٿئي ٿو. ان ڪري هجڻ ائين گهرجي ته ڪنهن سان به ايترو لڳاءُ نه هجي، جو هن جي ويڙهي وڃڻ ڪري ماڻهو برداشت نه ڪرڻ جو ڪي صدمي يا دک جو شڪار ٿئي.

زال، بار، پيءُ ماءُ، ڀاءُ پيڻ رت جا ٻيا رشتا شاديءَ سان اڀرن ٿا.

رياست، طبقاتي سماج ۽ حاڪم ۾ پرمار طبني جي مفادن جي حفاظت واسطي وجود ۾ آئي هئي. ڪٽنب کي رياست جي ننڍڙي يونٽ جي نموني بنايو ويو، جنهن ۾ مڙس يعني پرمار طبقي جا مفاد محفوظ رکيا وڃن. طبقاتي سماج ۾ شاديءَ جي ضرورت اها ڪري به محسوس ڪئي وئي ته جيئن سندن وارث پيدا ٿين ۽ سندن ملڪيتون ۽ گاديون سندن ئي خاندان ۾ رهن. پرمار طبقو، عيش جي گڏي (Love-Doll) سمجهڻ کان سواءِ، عورت کي پنهنجي ملڪيت ۽ گاديءَ جا وارث پيدا ڪرڻ لاءِ مشين جي حيثيت ڏئي ٿو.

پر عورت کي اهڙو وارث پيدا ڪرڻ واسطي وڏي پيڙا پيوڳهي پوي ٿي ۽ مومتار خطرڻ جي تياس تي تنگجڻو پوي ٿو.

گرب (Pregnancy) هڪ بيماري آهي، هڪ ڊگهي بيماري، هڪ خطرناڪ بيماري، هڪ مومتار بيماري، عورت جا اهي نو مهينا وڏي تڪليف، اڏاءُ بي آراميءَ ۾ بسر ٿين ٿا. عورت ۾ گرب مان ڪي اهڙيون خرابيون پيدا ٿي سگهن ٿيون، جي هن کي عمر ڀر لاءِ يا ڪڇ عرصي واسطي روڪي ۽ ضعيف بنائي سگهن ٿيون. ڪي خرابيون اهڙيون به پيدا ٿي سگهن ٿيون، جي موت جو ڪارڻ بنجي سگهن ٿيون. ڪن حالتن ۾ هوءَ دماغي بيمارين جو شڪار ٿيو وڃي. وير به هن واسطي نازڪ ۽ خطرناڪ ڏاڪو آهي. سخت ۾ سخت سور سهڻ کان سواءِ، ان مان بيون کوڙ بيماريون اڀرن ٿيون ۽ وير دوران موت به ٿي سگهي ٿو.

گرب ۽ وير عورت جي جسماني سونهن سونپا کي دائمي طرح داغدار بنايو ڇڏين. هن جو بدن ڍلو ٿيو وڃي. سڙن ۽ پيٽ جي چمڙي لڳڙي ٿيو وڃي ۽ ان تي ڪهنج ۽ ليڪون پئجيون وڃن، اُره ڍلا ٿيو وڃن ۽ لڙڪيو پون ۽ ڪن عورتن جي گلن تي نه متحدر، ڏاڍا بدنما داغ ۽ ڇايون بيهو رهن.

وير کان پوءِ ٻار نپائڻ ۽ پالڻ لاءِ عورت کي ڏينهن رات مهينن جا مهينا، بلڪ سال جا سال، پنهنجو سڪ ڦٽائڻو پوي ٿو، تڪليفون برداشت ڪرڻيون پون ٿيون، ڏک پوکيا پون ٿا ۽ پنهنجي صحت وڃائي پوي ٿي.

موت، انسان جي حياتيءَ ۾ وڏي ۾ وڏي ٽريجيدي (ڏکونيندڙ گهٽتا) آهي. مان

سمجھان ٿو ته عورت لاءِ شادي، ان کان به وڏي تريجيءَ آهي. مرندڙ ڇڏي ويندو آهي. پر خود مرندڙ ماڻهو دل، دماغ ۽ روح جي خاتمي ڪري، اهڙي پيڙا نه پوکيندو آهي. پرڻجن وقت به چوڪري پنهنجي پيءُ ماءُ، مٿن مائٽن ۽ ساھڙين ساٿيائين لاءِ غم، وڇوڙي ۽ صدمي جو سيلاب ڇڏي ويندي آهي. پر وڏي پيڙا خود هن کي سهڻي پوندي آهي. ڄمڻ کان وٺي ويهن ورهين تائين، هوءَ جن ماڻهن سان گڏ رهي آهي، جن سان ڪيڏي ۽ ڪڏي آهي. جن سان دڪ سڪ ۾ شامل رهي آهي، جنهن ماحول ۾ گذاريو اٿائين. جن جڳهن سان هن جو جيءُ جڙي ويو آهي، جن شين سان هوءَ هري مري وئي آهي، جيڪي وٿون هن جي جيون جو حصو بنجي ويون آهن، انهن کي هڪدم ڇڏڻو پوي ٿو ۽ سدائين لاءِ ڇڏڻو پوي ٿو. هن کي پيءُ ماءُ، اڪيچار مائٽن، سوين سهيلين ۽ پاڙي وارن کي ڇڏڻو پوي ٿو. هن کي پنهنجو گهر، پنهنجو پاڙو ۽ پنهنجو شهر ڇڏڻو پوي ٿو. هن کي اهو سڀ ڪجهه ڇڏڻو پوي ٿو جنهن سان ويهن سالن کان هن جو ڪهاڻو ناتو رهيو آهي. اهو سڀ ڪجهه ڇڏي، صفا اجنبِي ماحول ۾ نون ماڻهن جي وچ ۾ ويڻو ۽ گذارڻو پوي ٿو. جيستائين انهن ماڻهن سان هري مري وڃي، جيستائين ان ماحول ۾ پاڻ کي ٺهڪائي ان لاءِ عرصو درڪار آهي ۽ وڏي ڳالهه ته ماءُ پيءُ جهڙو پيار ۽ پنهنجائپ اتي ملڻ جو سوال ئي ڪونه ٿو اٿي.

ان ڪري سوچجي ٿو ته انسان جي سماجي سرشتي ۾ اهڙي انقلابي تبديلي پئي پاڻ ڏي پڪاري، جنهن ڪري مرد توڙي عورت کي پنهنجو پنهنجو گهر هجي ۽ ڪنهن کي به دائمي طرح پنهنجو گهر ڇڏڻو نه پوي ۽ جيڪي رشتا پنهنجو گهر ڇڏائڻ ٿا، تن کي بدلايو وڃي.

فرائيڊ جي نظريي موجب ڪيتريون ذهني بيماريون ۽ جنسياتي (Sexual) اوڻايون، ڪٽنبِي زندگيءَ (Family Life) ڪري پيدا ٿين ٿيون، يعني ماءُ پيءُ جي ٻارن تي اثر ڪري، ماءُ پيءُ جي ناتن ڪري، پيءُ جي ٻارن ڏانهن رويي ڪري، ماءُ جي ٻارن سان روش ۽ هنن جي پالنا جي طريقي ڪري، رڳهه ماءُ يا رڳو پيءُ هجڻ ڪري، ٻارن جي پيءُ يا ماءُ سان ڳانڍاپن جي نوعيت ڪري..... تنهن کان سواءِ ڪٽنب ۽ رت جو رشتو ڪيترن موروثي مرضن جا ڪارڻ بنجن ٿا.

گريپ ۽ وير، عورت جي ڌنڌي يا نوڪريءَ ۾ رخنو وجهن ٿا ۽ ملڪ جي زرعي ۽ صنعتي پيداوار تي خراب اثر پوي ٿو.

ماهواري به هڪ دائمي بيماري آهي، جا هر عورت کي پوکڻي پوي ٿي. هر مهيني ان جي ڪري ٻار پنج ڏينهن هن کي بيزاري، ڪراحت ۽ گندگي ۽ ڪن حالتن ۾ هن کي سوز ۽ گذارڻو پوي ٿو..... هن دور ۾ ان تي طبي ترقي ٿي چڪي آهي

جو عورت کي هن ماهوار مصيبت کان ڪنهن حد تائين ڇڏائي سگهي ٿي.

مٿي جن ڳالهين جي پڇار ڪئي وئي آهي، تن جو تڏهين آهي ته انسان جي صدين جي تجربي، شاديءَ جي سرشتي کي مجموعي طرح ناڪام ثابت ڪيو آهي. اها ناڪامي هن دور ۾ وڌيڪ ڪڪڙ لڳي آهي. شاديءَ مان اڀرندڙ رت جا رشتا، شخصي اقتصادي بوجھ ۽ معاشي مسئلن کي جنم ڏين ٿا، جنهن ڪري شخص کي سک ۽ شخصيت جي اوسر ۾ رڪاوٽون پون ٿيون..... ڪري ۽ عورت لاءِ خطرناڪ ۽ موتمار مرضن جي حيثيت رکڻ ٿا. ڪري ۽ وڃي ۽ ڪنهن به ٻي موتمار بيماريءَ وانگر ڪيئي ٽڪيون اڏاءُ ۽ خطرا آهن ۽ موت جو امڪان آهي.

مٿين معاملن ۾ ايندڙ زماني جي تصوير جو ڪجهه ڪجهه ڪاٿو ڪري سگهجي ٿو. ان جي شروعات ٽيسٽ ٽيوب ٻارن (Test-tubel Babies) سان ٿي چڪي آهي. اڳتي هلي اهڙو وقت ايندو جو عورت ۽ مرد، جن جو پاڻ ۾ ڪو ناتو نه هوندو، تن جي جسمن مان پڻ پيدا ٿيڻ جا ٻچ ڪڍي، لئباريٽرين جي مشين ۾ ائين لڳايا ويندا، جئن ان جو ٻچ زمين ۾ پوکبو آهي. پوءِ ٻار، عورت جي پيٽ بدران هنن مشينن ۾ وڌندو، ويجهندو ۽ پڻا ٿيندو. جئن سٺي فصل واسطي سٺي ٻيڄي جي چونڊ ڪبي آهي، تنهن لئباريٽريءَ ۾ ٻار پڻا ڪرڻ واسطي ٻچ اهڙن مردن ۽ عورتن جو استعمال ڪيو ويندو جي ذهني، دماغي ۽ جسماني طرح صحتمند، سگهارا ۽ سهڻا هوندا ۽ جن ۾ ڪو موروثي مرض نه هوندو. ٻار صرف لئباريٽريءَ ۾ پڻا ٿيندا ۽ انهن جي باري ۾ نه اهو رڪارڊ رکيو ويندو، نه اهو ٻڌائڻ جي ضرورت هوندي ۽ نه ڪنهن کي خبر پوندي ته هو ڪهڙي مرد ۽ ڪهڙي عورت جي ٻچن جي ميلاپ مان پڻا ٿيا آهن. نه ٻچ ڏيندڙ مردن ۽ عورتن کي اهو ٻڌائڻ ضروري هوندو ته سندن ٻچ ڪهڙي لئباريٽريءَ ۾ موڪيل آهي.

لئباريٽريءَ ۾ پڻا ٿيل ٻارن جي پرورش ۽ تربيت، رياست يا حڪومت جي حوالي هوندي.

اهڙي سماج ۾ رت جا رشتا نه هوندا. پيءُ، ماءُ، پيڻ، ڀاءُ، ڌيءُ، ڀائيٽيو، چاچو، ڀائيٽيو، مامو ۽ ٻيا اهڙا تصور ختم ٿي ويندا. مرد ۽ عورت جي وچ ۾ فقط ”پيار“ جو رشتو وڃي رهندو ۽ عام ماڻهن ۾ دوستي ياريءَ جو.

اهڙي سماج ۾ پرماريت ڪانه رهندي، ماڻهو ماڻهوءَ جي پرماريت نه ڪندو ۽ عورت به پورهيو ڪندي. عورت به اوترو پورهيو ۽ اوترو وقت پورهيو ڪري سگهندي. جيترو مرد.

ڪابه عورت يا ڪوبه مرد ڪنهن شخصيت لاءِ پورهيو نه ڪندو، پر پاڻ لاءِ پورهيو ڪندو، هو پنهنجي فوم ۽ سماج لاءِ گڏيل پورهيو ڪندو.

سال جو اڄوڪو ڏينهن اسين پيار جو سالگره ڪري ملهائيندا آهيون. هن ڏينهن تي اسين يا پيار گهر ۾ ملندا آهيون، يا اسپتال ۾، نه ته ٽيليفون تي ضرور ڳالهائيندا آهيون. جي انهن ڳالهين مان ڪابه ڪري نه سگهندا آهيون ته هڪ ٻئي کي خط لکندا آهيون. اڄ به پيار گهر ۾ ڏاڍي پياري ملاقات ٿي..... اسان جو پيار هلندو اچي. ڪڏهن وڙهندا ۽ لڙندا به آهيون، هڪ ٻي سان رُسندا به آهيون، شڪايتون به ڪندا آهيون، ڏوراپا به ڏيندا آهيون. مان ته وڌيڪ هن سان ناراض ٿيندو آهيان، هن تي وڌيڪ ڪاوڙ ڪندو آهيان، هن سان تمام گهڻو رستندو آهيان..... سوچيندو آهيان ته مومل ۽ منهنجو پيار ايترو عرصو ڪيئن قائم رهيو آهي؟ مرڪي ويچاريندو آهيان ته جواب صاف ظاهر آهي ته هن کي ڪو ٻيو ڪونه ٿو ملي ۽ مون کي ڪا ٻي ڪانه ٿي ملي. پرائين به نه آهي. هن جا يار آهن، جن مان ٻن ته مون کي به خط لکيا آهن، انهن کان سواءِ ٻيا به ٿي سگهن ٿا. پر هن جي مون سان سڪ ۽ گرمجوشيءَ ۾ گهٽتائي ڪانه ٿي آهي. مان به ٻين چوڪرين سان ناتا پئي رکيا آهن. پر انهن لاءِ ڪڏهن به منهنجن جذبن لڳاءُ واري يا دائمي صورت اختيار نه ڪئي. البت ائين آهي ته انهن چوڪرين مان ڪنهن جو به مون سان پيار وارو ناتو نه هو. جي پيار وارو ناتو هجي ها ته مون ۾ به گهري لڳاءُ وارا جذبا پيدا ٿي سگهيا ٿي. پر ان حالت ۾ هروڀرو ائين ته نه ٿئي ها ته مومل واسطي منهنجا جذبا ختم ٿي وڃن ها ۽ ٿڌا ٿي وڃن ها. اها نه خبر ڪانه اٿم ته مومل کي منهنجن ٻين چوڪرين سان ملڻ جي خبر پئي يا نه. پر مون کي ته هنجي يارن جو پتو آهي، تنهن هوندي به هن کي ڪونه ڇڏي سگهيو آهيان..... مومل سان ناتو قائم رکڻ جو اهو به سبب ٿي سگهي ٿو جو هن سان نڪاح جي فرض واري رشتي ۾ ڪونه ڪنڊيس. تنهن کان سواءِ هن جي مڙس ۽ مائٽن کان اسان جو لاڳاپو لڪل رهيو آهي.

اڄ اسان جي پيار جو سالگره آهي ۽ مان ڪتابن جي اڀياس ۽ پنهنجي شخصي جذبن جي مطالعي مان، پيار بابت ذهن ۾ اڀري آيل ويچار لکڻ ويٺو آهيان..... پيار ڇا آهي؟ پيار آزادي آهي، هر پابنديءَ کان آزاد. نه پنڀڳي پابندي، نه ڌرمي پابندي، نه اخلاقي پابندي، نه شاديءَ جي پابندي، نه عمر ڀر نڀاهڻ جي پابندي، نه هڪ ٻئي تائين محدود هجڻ جي پابندي، نه هڪ ٻئي جي ملڪيت هجڻ جي پابندي، نه طبقاتي پابندي، نه اقتصادي پابندي، نه ٻار پڻا ڪرڻ جي پابندي، نه ٻار پالڻ جي پابندي.

سگهي ٿو. اصل ۾ پيار لاءِ دنيا بدلائي آهي. پيار لاءِ انقلاب آيو آهي. پيار انسان جي منزل آهي ۽ نه ذريعو. انسان جي زندگي خوشي ۽ سک حاصل ڪرڻ خاطر آهي. پيار جهڙي خوشي ۽ سک، ٻي ڪا وٺ يا ٻيو ڪو عمل ڏئي نه ٿو سگهي. صحت جو سک ۽ سونهن جي خوشي پنهنجي جڳهه بنيادي ۽ ضروري آهي. پر پيار کانسواءِ هر سک، هر خوشي ۽ خود انسانيت اڻپوري آهي. انگري پيار انسان جي منزل آهي. ان جي راهه ۾ جيڪي طبقاتي سماج ۽ قومي غلاميءَ جهڙيون رڪاوٽون آهن، تن کي هٽائڻو آهي. ان طرح اسانجي جيون جي پوري جاکوڙ پيار جي منزل واسطي هجڻ کپي. ڌرتيءَ سان پيار. پيار جي آزاديءَ جو اهڃاڻ آهي. ڇو ته ڌرتيءَ جو پيار قومي ۽ غلامي طبقاتي سماج کان چوٽڪاري لاءِ جيون جي پوري جاکوڙ جو روح ڦوڪي ٿو.

معاشي بي فڪري ۽ اقتصادي خوشحالي به ان لاءِ آهي ته انسان پيار جون خوشيون پوري طرح مائي سگهي. پيار جي ڪري دنيا جي ٻين سڪن ۾ به سرس خوشي محسوس ٿئي ٿي.

خيال اهو آهي ته اهڙو سماج ٻڌا ڪيو وڃي. جو پورهيو به تفريح بنجي پوي، جنهن ۾ ماڻهو ٽڪاوت، بيماري ۽ ٻي دلي محسوس نه ڪري. ان جي حل واسطي سوچيو ويندو آهي ته ماڻهو پنهنجي پسند ۽ لازمي مطابق هڪ کان وڌيڪ هنر ۽ ڪم سکي، ڪي جسماني ۽ ڪي ذهني. جسماني ڪم مان ٽڪجي ته ذهني ڪم ڪري. ڪم جون حالتون ۽ ڪم جو واپو منڊل به وڻندڙ بڻايو وڃي. پيار واري ماڻهوءَ جو زندگيءَ ۽ زندگيءَ جو هر ڳالهه ۾ چاهه وڌيو وڃي. پورهيو پڻ وڌيڪ شوق ۽ وڌيڪ محنت سان ڪري ٿو. جي پنهنجي محبوب سان گڏ ڪم ڪري ته هن جي ان پورهئي ۾ دلچسپيءَ جي حد ئي نه رهندي ۽ پڻداوار کڻي وڌندي.

سمجهيو ائين ويندو آهي ته پيار بستري تي ملاقات واسطي آهي، يا پيار جو مطلب ۽ منزل شادي آهي. اها سوچ موجوده طبقاتي سماج جي پابندين ڪري آهي. يا پيار ڪندڙ دنيا جهان کان لڪي ملڻ ۽ اها فقط بستري تي ملاقات ٿي سگهي ٿي، يا جي حالتون سٺيون آهن ته پيار ڪندڙ دنيا جي آڏو فقط شادي ڪرڻ جي صورت ۾ ئي ملي سگهن ٿا. سماجي پابندين ڪري، پيار جي جيون جو ڪارج اڀري نه ٿو سگهي. نه ته پيار جو اثر، انسان جي هر چرپر، هر عمل، هر سوچ ۽ پوري زندگيءَ کي گهيرو ڪري ٿو، ۽ اهو اثر انسان جي شخصي توڙي گڏيل اوسر ۽ خوشحاليءَ جي بنيادي سگهه ٿي سگهي ٿي.

طبقاتي سماج ۾ پيار جو جذبو دائمي ۽ سدائين هڪ جهڙو رهندڙ نه آهي. ان

ڪري جيستائين هلي ۽ جيترو هلندو هلي، ان تي ڪا پابندي نه هجي.
شاديءَ جو تصور، طبقاتي سماج اچڻ سان پيدا ٿيو. ذاتي ملڪيت جو رواج
پوڻ سان، زال ذاتي ملڪيت سمجهي وئي. زال ۽ شاديءَ جو اصل مقصد هو ملڪيت
جو وارث پيدا ڪرڻ. پر جڏهن عورت کي احساس ٿيندو ته هوءَ ڪنهن جي
ملڪيت يا غلام نه آهي، پر نه هن جو سرير ۽ نه هن جا جذبا ڪنهن جا غلام
آهن ته هوءَ پيار جي سپاويڪ جذبن جو آزاديءَ سان اظهار ڪندي، پيار ۾ پوري
دلچسپي وٺندي. انڪري نه رڳو پاڻ پيار ۽ مائيندي، پر مرد پڻ وڌيڪ نطف حاصل
ڪندو. برف جي بوتلي يا پٿر جي بت کي ڪير پيار ڪرڻ نه چاهيندو آهي.

غير طبقاتي سماج ۾ ڪير به معاشي طرح محتاج نه هوندو. مرد توڙي
عورت ڪمائيندا ۽ سماج جا پنڊاواڙي پرزا هوندا ۽ اقتصادي طرح پاڻ پرا. انڪري
ڪير به رڳو بک مرڻ يا بي اجهي ٿيڻ جي انديشي کان منهنجو جسم بچي
حوالي نه ڪندو.

پيار جو اثر، پيار ڪندڙ جي پوري جيون مان اڀرندو آهي ۽ پوءِ جيون تي
پوندو آهي. انڪري پيار جون پاڙون، رڳو جسماني چڪر نه هونديون آهن، پر
ذهني هڪجهڙائيءَ ۾ پڻ. ذهني طرح انسان پنهنجي بولي، پنهنجي سڃيٽا، پنهنجي
ڌرتيءَ پنهنجي تاريخ سان ڳنڍيل ٿئي ٿو. انڪري بولي، سڃيٽا، ڌرتيءَ تاريخ جا
نفساد، پيار ۾ ڳنڍي نه ٿا سگهن جيڪڏهن پيار ڪندڙ پنهنجي بولي، تهذيب، ڌرتي
۽ تاريخ جي حوالي سان باشعور آهي ۽ نظرياتي طرح انقلابي آهن ته اهو پيار،
آدرشي پيار بنجي پوي ٿو. اهڙي طرح قومي ڌارين جو پيار، فقط بستري تي ملاقات
جو پيار آهي.

اهو پيار اڃا به وڌيڪ اڻ ٺهڪندڙ، بي جوڙ، غير حقيقي ۽ وڌيڪ بستري تي
ملاقات جو پيار بنجي وڃي ٿو. جڏهن پنهنجي ڌرتيءَ تي سمجهجي ته غير ڌرتيءَ
واري سان پيار ٿي ويو آهي.

غلام قوم کي نه سياسي آزادي هوندي آهي ۽ نه سماجي حق هوندا آهن. ان
قوم جي فرد جي نه بولي سلامت هوندي آهي، نه سڃيٽا سلامت هوندي آهي، نه
عزت سلامت هوندي آهي. نه ملڪيت سلامت هوندي آهي. نه روزگار سلامت
هوندو آهي ۽ نه جان سلامت هوندي آهي. اهڙا ماڻهو پيار جي جذبن ۽ احساسن کي
ڇا سمجهي سگهندا ۽ ڇا مائي سگهندا!

قومي فرق جي حالت ۾ ۽ طبقاتي سماج ۾ نه صحيح معنيٰ ۾ پيار ٿي سگهي
ٿو ۽ نه پيار مڪمل طرح مائي سگهجي ٿو.

جي توهانجو پريتر يا توهانجي پريتر ٻي قوم جي آهي ته بوليءَ جو فرق

هجن ڪري. پنهنجي ٻوليءَ ۾ پيار جو اظهار ڪندؤ ته هنجي سمجھ ۾ ڪونه ايندو. جي هنجي ٻوليءَ ۾ پيار جو اظهار ڪندؤ ته پوري طرح اظهار ڪري نه سگهندؤ. اهڙي طرح توهانجون ريتون رسمون هن کي عجيب لڳنديون ۽ دلي طرح انهن ۾ بهرو وٺي نه سگهندو. توهانجي تاريخ هن کي پاڻ ڏانهن ڇڪي نه سگهندي. توهان درياھ خان يا شاھ عنايت جا ڏڻ ملهائيندا ته هن کي انهن ۾ ڪا دلچسپي محسوس ڪانه ٿيندي. توهان پنهنجي ڌرتيءَ جي واکاڻ يا بلنديءَ جي ڳالهه ٻڌندا ته توهانجو ڳاٺ اوچو ٿي ويندو، پر هن ۾ اهڙو جذبو ڪونه اڀرندو. موهن جي ڌڙي تي فخر ۽ ان سان ذهني ۽ قومي لڳاءُ جو هن ڌرتيءَ وارن کي آهي، اهو غير ڌرتيءَ وارن کي ٿي نه ٿو سگهي. پيار اها شيءِ آهي، جا بن پيار ڪندڙن جي وچ ۾ زندگيءَ جي هر شعبي ۾ هر آهنگيءَ جي ڪري وجود ۾ ايندي آهي.

طبقاتي سماج ۾ انسانن تي ايتريون هٿ ٽوڪيل پابنديون مڙهيل هونديون آهن جو پيار جو اڀريل سلو ڦٽي ۽ ڦولي نه ٿو سگهي. مردن ۽ عورتن کي الڳ رکيو ويندو آهي. جڏهن مرد ۽ عورت ملندا ئي ڪونه ته محبت ڪيئن پيدا ٿيندي؟ جي پيدا ٿيندي ته پروان ڪيئن چڙهندي؟

طبقاتي سماج ۾ پيار وارن لاءِ گڏجن جو شاديءَ کانسواءِ، ٻيو ڪو رستو ڪونهي ۽ شادي پيار جي قاتل آهي.

هڪ طرفو جذبو پيار نه ٿيندو آهي. پيار باهمي جذبو آهي. جي اهو باهمي نه آهي ته اهو پيار ئي نه آهي. جي تنهنجو پيار، تنهنجي محبوب ۾ تو لاءِ پيار پيدا ڪري نه ٿو سگهي ته پيار نه آهي. ٻين لفظن ۾ جيستائين تنهنجو پيار، پيار پيدا ڪري نه ٿو سگهي ته اهو پيار نه آهي. پوءِ اهڙي عاشق جي خودڪشي ڪرڻ اجائي آهي. ٿڌي دل سان غور ڪرڻ ۽ ٿورو وقت گذرڻ کانپوءِ خودڪشي ڪرڻ جو جنون ختم ٿي ويندو.

سونهن جو شعور نه هوندو ته سونهن جو مزو ماڻي نه سگهيو. پيار جو شعور نه هوندو ته پيار ماڻي نه سگهيو. پيار پيدا ڪرڻ لاءِ، پيار وڌائڻ لاءِ، پيار جو شعور پيدا ٿيڻ جا موقعا موجود ڪرڻ کپن. سونهن جو قدر اهو ڪندو، جنهن کي سونهن جو شعور هوندو. پيار جو قدر اهو ڪندو، جنهن کي پيار جو شعور هوندو. سونهن اهو محسوس ڪندو آهي، سونهن اهو ماڻيندو آهي جنهن ۾ سونهن جي ساڃهه هجي. سونهن جي ساڃهه ان شخص جي پوري جيون ۽ ڪردار تي خوشگوار ۽ خوشحال اثر ڪري ٿي. پيار جي ساڃهه جيون ۽ ڪردار کي خوشحال ۽ خوشگوار بنائڻ لاءِ اڃا به وڌيڪ اثر انداز ٿئي ٿي.

پيار تمام ڀلو جذبو آهي، پيار انسانن جي وچ ۾ آدرشي ناتو آهي، پر

بندين ۽ بندشن ڪري، پروان نه ٿو چڙهي. يا پيار شاديءَ ڪري، يا لاڳيتو ڪهڻي ڪهڙائي ڪري يا وقت گذرڻ ڪري. گهٽجي وڃي ٿو يا ختم ٿي وڃي ٿو. انڪري اهڙو نئون سماج پيدا ڪيو وڃي، جنهن ۾ پيار پروان چڙهي ۽ پروان چڙهڻ کانپوءِ سدا جوان رهي ۽ پئي پراڻو نه ٿئي.

۴ - جنوري ۱۹۸۴ع:

فون جي ڪهڻي وڃي ٿي. ويٺل ضرور محسوس ڪيو هوندو ته ”هلو!“ چوڻ کانپوءِ هڪدم منهنجو چهرو خوشين جو اشتهاڙ بنجي ويو آهي. منهنجي مرڪن جا رابيل ٽڙي پيا آهن، منهنجي اکين جا موتي جرڪڻ لڳا آهن ۽ منهنجي وجود جو ذرو ذرو جاڳي پيو آهي.

ويٺل فون تي منهنجي ڳالهائڻ جو مطلب ته ڪونه ٿا سمجهي سگهن، جو ڪفتگو لشڪري رازن وانگر ڪوڊورڊس (لڪل لفظن) ۾ آهي. پر هن اهو ضرور محسوس ڪيو هوندو ته منهنجو آواز هيئر مڪڻ، مصري ۽ ماڪي تي پيو آهي. بيمارن اهو به ڏٺو هوندو ته هاڻي مان موج ۾ اچي ويو آهيان: بيمارن سان ڏاڍا چرچا ڪريان ٿو ۽ ڳالهه ڳالهه ۾ تهڪ ڏيان ٿو.

ڏهن بجي واندو ٿي اچي موٽر ۾ چڙهان ٿو. موٽر هلائيندي ويڄاريان ٿو ته ٻن ڏينهن کان سخت سرديءَ جي موسم ڏسي، منهنجي دل جو چاهيو ٿي، مون جا خواهش ڪئي ٿي، سا پوري ٿي رهي آهي، موٽر اچي راحت سٺيما پيسان جهليان ٿو. موٽر ۾ تڻن باڪس رکندو آهيان، اها ڪيڊي ٻاهر نڪران ٿو. ڪڪڙيون تريندڙ هوٽلن مان هڪ هوٽل ۾ وڃي، ان جي پٺاڻ مالڪ کي تڻن باڪس ڏيندي چوان ٿو:

”لالا، هڪڙي ڪڪڙ ڪارن مرچن ۾.“

پٺاڻ، کل لٿل قطار ۾ ٽنگيل ڪڪڙين ڏي اشارو ڪري پڇي ٿو:

”صاحب، ڪهڙي؟“

”ڪو نر مرغو پڇاءِ“ مان مذاق ڪندي چوان ٿو.

ان تي پٺاڻ، ڪڪڙيون تريندڙ ۽ پيسان بيٺل گراهڪ تهڪ ڏين ٿا. مان پنهنجي ان چرچي تي ڏاڍو گد گد ٿيان ٿو. منهنجي هاڻي اڌ ڪلاڪ انتظار ڪرڻو آهي. ٽڪاوٽ، ايتري دير ۽ سخت سيءُ هوندي به مان پاڻ کي تازو توانو محسوس ڪريان ٿو. کليل سرد هوا ۾ رستي تي بيٺو آهيان پر بور ڪونه ٿو ٿيان. آسپاس دلچسپيءَ سان نهاري رهندو رهان ٿو. هنن هوٽلن ۾ هن سمي به ڏاڍي پير آهي. ماڻهو اچي وڃي رهيا آهن، کائي پي رهيا آهن ۽ ڪجهه رهيون به ڪن پيا. پيا درن وٽ پنهنجي آرڊر واري ڪڪڙ ترچڻ تائين انتظار ۾ ويٺا آهن. ڪي ماڻهو موٽرن يا

جيئن ۾ اچن ٿا ۽ ڪڪڙين جي ترڻ جو آرڊر ڏئي، وري گاڏين ۾ ويهي انتظار ڪرڻ لڳن ٿا. ڪڪڙيون تريندڙ بورجي قطارن ۾ کسڻ چلهن تي ترئين ۾ ڪڪڙيون تري رهيا آهن. ٻيڙا مختلف آواز تي فلر جو ٻئي شو جو انٽرول جي انتظار ۾ نيزن جون پڙيون پيا ٺاهين ۽ ٻيهي مڱ گرم ڪن. ڪجهه فقير ۽ فقيرياڻيون ڦيريون پائي رهيون آهن.

ڪهر پهچي، نوڪر کي ٽفن باڪس ڏيندي چوان ٿو هي ٻوڙ فرج ڪري رک، سڀاڻي منجهند جو مهمان ايندو، ان وقت گرم ڪري ڏجانءِ.

ڪهر خاني آهي. ٻار ٻئي شهر ويل آهي. مان پنهنجي پسند جي راڳن وارو ڪئسيٽ لڳايان ٿو ۽ پاڻ به چيٽيون وڃائي، جهونگارڻ لڳان ٿو. ماني ڪاڻي، سمهي، ڪتاب پڙهڻ لڳان ٿو جلد ئي ننڊ اچڻ لڳي ٿي. ڪتاب رکي، سوڙ پنهنجي مٿان ورايان ٿو. دل ۾ چوان ٿو ههڙي سرديءَ ۾ ئي سوڙ جو اصل مزو ايندو آهي. هڪڙي ڪمي شدت سان محسوس ڪريان ٿو. پوءِ ٻئي ڏينهن جي ملاقات جون حسين وادبون ٺاهيندو، ننڊ جي نگرِي ۾ پهچي وڃان ٿو.

ڪنهن وقت مون کي سجاڳي ٿئي ٿي. جئن ڪڏهن اوچتو ريڊيو کولڻ سان ڪو مٺو سر ڦٽي نڪري، تنهن منهنجي ذهن ۾ پهريون خيال ايندڙ ملاقات جو اڀري ٿو. مان سمجهان ٿو ته صبح ٿي ويو آهي ۽ ملاقات ۾ باقي ڪجهه دير آهي. پاسي واري بتي ٻاري، جڏهن وڃ ۾ وقت ڏسان ٿو ته اڃا رات جا ٽي ٿيا آهن. مون کي ناڙي چوڙ جي ضرورت محسوس ٿئي ٿي. مون کي ياد اچي ٿو ته چانڊوڪي رات آهي. چانڊوڪيءَ سان مون کي عشق آهي. اها منهنجي پراڻي ريت آهي. مان محض چانڊوڪي ڏسڻ خاطر ههڙين سرد راتين ۾ به ريلو ڪرڻ لاءِ اڳڻ ۾ نڪري ايندو آهيان، جيتوڻيڪ خبر اٿم ته اهڙي سوني گرم هنڌ مان نڪري هڪدم ٻاهرين کليل وٺه ۾ وڃڻ ۾ نمونيا ٿيڻ جو خطرو آهي. مان ٻاهر وٺه ۾ اچان ٿو. آسمان، چنڊ ۽ فضا طرف پنهنجيون اڃايل اکيون ڦيرايان ٿو. پر سرد هوا رقيب بنجي مون تي حملو ڪري ٿي. مون کي نچون شروع ٿين ٿيون. مان اندر اچي وري سمهي پوان ٿو.

صبح جو اسپتال وڃڻ کان اڳ، وڏو ڦيرو ڪري، بزار مان شڪارپور جي منائي وٺان ٿو. انهن ملاقاتن کي وڌيڪ منو بنائڻ لاءِ، هن منائيءَ جي فرمائش هوندي آهي.

هونءَ ته هڪ بجي اٿندو آهيان، پر اڄ ٻارهن بجي ئي ۽ جڏهن اڃا مريض به آهن. مان اسپتال ڪمپائونڊر جي حوالي ڪري نڪري اچان ٿو. مومل چيو هو ته مٿس ٻاهر ويل آهي ۽ سڀاڻي خميس آهي ۽ مان هڪ بجي اسڪول مان سڌو تنهنجي

ڪهر ايندس ۽ ماني گڏ ڪائينداسين ۽ پنجين بجي شام تائين گڏ هوندا سين. مان سوچيان ٿو ته اتفاق سان اڄ سڀ سهوليتون ميسر ٿيون آهن: مومل جو مڙس ٻاهر ويل آهي. منهنجو گهر خالي آهي ۽ وڏي ڳالهه ته سوڙ جو مزو وٺڻ جي منڍ آهي. مان رستي تان ميوو به وٺان ٿو ۽ هڪ بجي کان اڳ ڪهر پهچي، نوڪر کي ضروري هدايتون ڏيان ٿو ۽ ڪپڙا بدلائي ڪمري ۾ وڃي انتظار ڪرڻ لڳان ٿو. ذهن ۾ ويهن سالن جون يادگيريون ورڻ لڳن ٿيون ۽ منهنجي پاڻ سان گفتگو شروع ٿي وڃي ٿي:

اڄ ڪيترن ڏينهن کان پوءِ خلاصي ۽ ڊگهي ملاقات جو وجهه ملي رهيو آهي. خوب ڪچهري ڪنداسين، قرب وٺينداسين ۽ اڳيون ڳالهيون ياد ڪنداسين! اها ويهه سال اڳ جي ڳالهه آهي، منهنجي ذهن جي پيار شروع ٿيڻ جي. شايد ان چوڻ ۾ سچ آهي ته پهريون پيار پائدار ٿيندو آهي. ايترا وره گذري وڃن کان پوءِ به اسان جي پيار ۾ ايڏي تڙب ۽ گرمجوشي آهي. تڙب مون ۾ آهي ۽ گرمجوشي مومل ۾ (پائمرادو مرڪان ٿو). مان ته اول ئي پريئل هوس. ڪجهه سالن کان پوءِ هن جي به شادي ٿي وئي. هن جي شاديءَ وقت مون کي ڪيڏو نه ڏک ٿيو هو. هن پڻ ڏوراپو ڏنو هو ته تون مون سان شادي ڪرڻ لاءِ ڪا خاص ڪوشش نه ڪئي. هوءَ مون سان ڪاوڙي نه هئي. اها عجيب ڳالهه آهي ته ويهن سالن ۾ هوءَ مون سان ڪڏهن به نه ڪاوڙي آهي. رسڻ بهي ڳالهه آهي. مان به ڪهڙو نه خود غرض هوس. هن کي چيو هوم ته جي مان توسان شادي ڪري نه ٿو سگهان ته تون ڪنهن سان به شادي نه ڪر. پر سماجي مجبورين ڪري ائين نه ٿي سگهيو. شاديءَ دوران ڪجهه وقت لاءِ اسان جي ملاقاتن جو سلسلو ٽٽي ويو. پوءِ وري به هوءَ پائمرادو آئي. مون کي هن ۾ ڪو فرق نظر نه آيو. هن وٽ مون لاءِ ساڳيو پيار ۽ ساڳي گرمجوشي هئي. ٿوري وڌيڪ لاءِ هن جي خاوند لاءِ منهنجي دل ۾ ڪجهه اهڙا جذبا جاڳيا جن کي حسد يا ريس. چئجي. شايد اسان جي سماج ۾ محبوب عورت جي مڙس لاءِ رقابت جو جذبو اصل نه يا تمام گهٽ پيدا ٿيندو آهي. (رڪشا جو آواز ٻڌجي ٿو) شايد اهوءَ اچي وئي. هوءَ رڪشا ۾ ئي ايندي آهي. پر نه، رڪشا ٻيئي ڪانه. گهڻيءَ مان لنگهي وئي..... پوءِ مومل جي تدبير سان مان هن نئين خاندان جو به ڦٽل ڊاڪٽر بنجي ويس. هن جي مڙس سان به ميل جول ٿيندو رهيو. هن کي ٻار به ٿيا. مون ڏٺو ۽ اهو ڏسي خوشي به ٿير ته زال مڙس هڪ ٻئي کي پائنئين ٿا، هڪ ٻئي جي عزت ڪن ٿا ۽ هڪ ٻئي تي اعتبار اٿن. (آواز اچي ٿو) نه هيءَ ته ڪا موٽر سائيڪل آهي. (وري آواز) هي ته موٽر جو آواز آهي. (واج ۾ ٽائيمر ڏسان ٿو)..... ڪڏهن ڪڏهن هوءَ دير سان ملندي هئي يا نٿائڻي ويندي هئي يا مان

سمجھندو هوس ته نتائجي ٿي يا ڪنهن ٻئي معاملي ۾ جوڻ نه مڃيندي هئي ته مون کي ڀرپڻ هزارين شڪايتون ٿينديون هيون ۽ ڏاڍي ڪاوڙ ايندي هئي ۽ دل ۾ هن کي ٻڌائڻ ۽ چوڻ چئڻ لاءِ پوري تقرير تيار ڪندو هوس. پر جڏهن ئي هوءَ ملندي هئي ته سڀ ڪجهه وسري ويندو هو. هن جي قرب ۾ ايڏي گرمجوشي، ايڏو خلوص، ايڏي پنهنجائي ۽ ايڏي خوشي هوندي هئي جو مان پنهنجي وجود کي هن جي وجود جو محتاج سمجھڻ لڳندو هوس. هوءَ چوندي هئي: مان توسان چاهي هفتن کان پوءِ ملان، چاهي مهينن کان پوءِ، چاهي سالن کان پوءِ، پر منهنجيون خوشيون توسان ڳنڍيل آهن. توکي منهنجي پيار ۾ تر جو تفاوت محسوس نه ٿيندو ۽ اهو هئو به سچ. (هڪ ٻئي پٺيان ٽرڪ، موٽر سائيڪل، موٽر ۽ رکشا جيل نڪهڻ جا آواز. مان وڃ ۾ نهاريان ٿو) هاڻي ته به وڃي ويا. آهن. ايتري دير چو؟ اها ته هن جي پراڻي ريت آهي. ڪڏهن به ڏنل وقت تي نه پهچندي آهي. ڪڏهن چوندي رکشا دير سان ملي، ڪڏهن مهمان اچي ويا، ڪڏهن ٻار بيمار ٿي پيو. واقعي ئي اهي بهانا ٿي سگهن ٿا يا دير ڪرڻ هن جي ادا بنجي وئي آهي. پر اڄ ته حالتون سٺايون هيون، وقت تي اچڻ کيندو هوس، ٿي سگهي ٿو ته رکشا جو مسئلو درپيش آيو هجي..... اٺ سال ٿيا ته ڪنهن نموني معلوم ٿيم ته هن هڪ ٻئي ماڻهوءَ سان به ياري رکي آهي. منهنجو اندر ڪامي ويو. سک ڦٽي پيو، ننڊ حرام ٿي وئي (مان اتي ڪمري ۾ چڪر هڻڻ لڳان ٿو) هن جي ڪن، ڳالهين مان مون کي هاڻي وڌيڪ شڪ ٿيڻ لڳو. وري پڪو ثبوت مليو ته رقيب موجود آهي. ڏاڍو صدمو رسيم، دل پرزا پرزا ٿي پئي، فخر ڀڄي پيو. خبر ناهي ڪيتري وقت کان اهو رقيب پڻا ٿي چڪو هو. پر رقابت جا جذبا تڏهن ٿا اڀرن، جڏهن رقيب جي موجودگيءَ جي ڄاڻ ٿي پوي. مڙس جي اندر ۾ زال واسطي نفرت جي باهه تڏهن ٿي پڙڪي، جڏهن هن کي هن جي يار جي موجودگيءَ جي خبر ٿي پوي. جي خبر نه پوي ته سالن جا سال يا سڄي عمر مڙس لاءِ مڙئي خير آهي. مومل چوندي آهي ته تنهنجي پيار ڪري مون ۾ جيڪا خوشي پڻا ٿئي ٿي، ان خوشيءَ ۾ مان پنهنجي مڙس کي ڪجهه چاهه ڏيکاري ٿي سگهان..... مان سڙندو ڪامندو رهيس، پر هن کي ڇڏي ڪونه سگهيس. سڌي طرح هن کان ڪيئن پڇان؟ وقتي وقتي مذاق ئي مذاق ۾ چونڊو هومانس: وڃڻ جي تڪڙ پئي ڪرين، منهنجو ڪو رقيب ته پڻا ٿي ڪونه چڪو آهي؟ ان تي اٿلندو مون کان سوال پڇندي هئي: ڇا توکي منهنجي پيار ۾ فرق نظر اچي ٿو، ڇا مان جڏهن به توسان ملان ٿي ته توکي ڀرپور پيار نه ٿي ڏيان؟ پوءِ تون اهڙا وهڙا چو ٿو ڪرين، ٻيو ڀلا توکي ڇا ڪبي؟.... ها، سوال ته اهو ئي هر ته مون کي ٿيو ڇا ڪبي؟ مان اهو سوال سوچيندو ئي رهجي ويندو هوس

۽ پنهنجو پاڻ کي به ان جو جواب ڏئي ڪونه سگهندو هوس. (واج ڏسان تو) حد ٿي چڪ. ڏاڻي ٿي ويا آهن. هن کي منهنجو ڪو احساس ئي ڪونهي. هن کي اهو حساس ئي ڪونهي ته سندس اچڻ جو واعدو، مون ۾ ڪيترين اميدن جا انبار پڻا ڪري ٿو. انهن اميدن ۾ مان ڪيڏو نه انتظار ۽ انتظار ڪريان ٿو..... شايد ڪا مجبوري ٿي پيس. ايندي ئي ڪانه. يا شايد وچ ۾ ڪنهن رقيب رستو روڪي وڌس ۽ اڏائي ويس. (ڪرسيءَ تي وهان ٿو) ٿوري گهڻي تي منهنجو اهو رقابت جو زخم اڪڙي ٻوندو آهي ۽ پڪو فيصلو ڪندو آهيان ته هاڻي مومل سان ناتا صفا ڪاٽا ڪري ڇڏيندس. مون کي ياد آهي ته رقيب منهنجي ذهن تي چڙهي بيٺو هو. هن جو سوچي سوچي، مان پنهنجو پاڻ کي جلائيندو، جهوريندو ۽ ٻاريندو ٿي رهيس. مومل تي سخت ڪاوڙ ايندي هئي ۽ هر پيري پڪو پهه ڪندو هوس ته هن سان ملڻ جلڻ بند، سڀ لاڳاپا ختم. وقتي وقتي اهو ويچار ايندو هو ته ڇو پيو پاڻ کي ٻارين ۽ ايترو وهلور وڃان، هوءَ ڪا منهنجي نڪاح ٻڌي زال ته ڪانهي. پر خبر ناهي ڇو اهو خيال ايندي مان پاڻ کي خسي ۽ نيچ محسوس ڪندو هوس..... هاڻي ڪڏهن به هن کان ملاقات وغيره جي سلسلي ۾ ڪا اتفاقي ڪوتاهي ٿي ويندي هئي ته منهنجو پارو چڙهي ويندو هو ۽ ائين سوچيندو هوس ۽ هوءَ هڪ ئي وقت ڪيترن ئي مردن کي بيوقوف بنائي رهي آهي ۽ سمجهي ٿي ته ڪنهن کي خبر ڪانه پوندي. هوءَ مون سان به ڪيڏي رهي آهي. اتي پهچي مان پنهنجو پاڻ کان سوال پڇندو هوس ته مون سان ڇا ڪيئن ڪيڏي رهي آهي؟ مون کي جيڪا محبت ڏيندي رهي آهي، ان ۾ مان ڪمي محسوس ڪونه ٿو ڪريان. هوءَ اڄ به منهنجي زندگيءَ لاءِ وڏو اتسام آهي. هن جي محبت مون ۾ اهڙو نفسياتي ڏڍ پڻا ڪري ٿي جو مون ۾ ڪيتريون دليريءَ واريون خوبيون پڻا ٿي ويون آهن. هن جي پيار منهنجي دماغ جون قوتون روشن ڪري ڇڏيون آهن. هن سان هر ملاقات ۾ محسوس ڪندو آهيان ته هن جو پيار منهنجي اندر سجر روح، سجر زندگي ۽ سجر قوتون پري ٿو ڇڏي..... مان اڪيلو ڪجهه به نه آهيان. هن سان مان سڀ ڪجهه آهيان، مان اڪيلو اڻپورو آهيان، هن سان منهنجي شخصيت جي تڪميل ٿئي ٿي... هوءَ اڄ به بدنامي ۽ زندگيءَ جا سوين خطرا کڻي، مون سان پوري گرمجوشيءَ سان نڀاهيندي اچي. ائين به نه آهي ته هن جي مون ۾ ڪا لالچ آهي. پاڻ ڪڏهن به پئسن جي تقاضا نه ڪندي آهي. ورهين ڪرهين ڪا هلڪي سلڪي فرمائش ڪئي هوندا ئين ۽ مان پنهنجي شوق سان ڪڏهن ڪڏهن هن کي ڪا سوکڙي يا ڪپڙن جو جوڙو وٺي ڏيندو آهيان ۽ عيدن تي خرچي. پوءِ پلا مان اهو ڪيئن ٿو سوچي سگهان ته هوءَ مون کي بيوقوف بنائي رهي آهي يا مون سان ڪيڏي رهي آهي. هن جي به ته ڪا

آخر شخصي زندگي آهي. مان هن کي پنهنجي ملڪيت بنائڻ ڇو ٿو چاهيان. هي رقابت جا جذبا، انهيءَ نظام جي پيدائش آهن. جنهن جو ”ذاتي ملڪيت“ پهريون اصول آهي. مان هن جي خيالن جي سونهن، جذبن جي سڃاڻي، دل جي دليري ۽ بغاوت جو لاڙو ڇو نه ٿو ڏسان؟..... مان اهڙن ئي خيالن سان پاڻ کي دلاسو ڏيڻ جي ڪوشش ڪندو آهيان. پر جئن ئي هن کان ڪا شڪايت ٿيندي اتر يا رقيب سان هن جي لهه وچڙ ۾ اچڻ جو شڪ پوندو اتر. ته وري رقابت جو زخم کلي پوندو آهي. نه رڳو کلي پوندو آهي، پر پوسرڻ لڳندو آهي. هڪڙي عجيب ڳالهه اها به سوچيندو آهيان ته جيڪڏهن هوءَ مون کان پڇي ته: جي مان انهيءَ نموني جوڙيل آهيان. جو گهڻن کي پيار ڏئي سگهان ته پوءِ مان پنهنجي دل جي دنيا ڇو نه آباد ڪريان؟ ته مان ان جو ڪهڙو رد ڏئي سگهان ٿو!.... هوءَ نوڪري ڪري ٿي، هن کي چار بار آهن. مون ڏٺو آهي ته مومل جي سگهڙائپ، تدبر، پيار ۽ محنت ڪري. هي گهر انهن ٿورن گهرن مان هڪ آهي. جنهن کي ”گهرو سڪ“ وارو گهر چئي سگهجي ٿو. (ڪرسيءَ تان اٿي، اچي پلنگ تي ليٽان ٿو).... پوڻا ٽي ٿيا آهن. هاڻي ته هن جي اچڻ جي اميد ڪرڻ اجائي آهي. ڪيڏو نه مون کي دوکو آيو. ڪيڏي نه نااميدي ٿي. هن جي ڪري مون اڃا ماني به نه کاڌي آهي. جي نه آئي ته ڪائيندس به ڪونه. هيئر جي آئي ته صفا رُسي وهندس ۽ جيستائين منتون ايلاز ڪري پرڃاڻيندي نه. تيستائين ڳالهائيندس به ڪونه. نه، انهيءَ مان ڇا ٿيندو. اڄ ڪورو جواب ڏيندومانس ته موتي وڃ انهيءَ يار وٽ، جنهن وٽان اچين پئي.... ها، هي آواز! رکشا در تي اچي بيٺي آهي. (منهنجي دل ڌڙڪي ٿي).

مومل گهر مان واقف آهي. دروازا کليل آهن. لڏندي، لمندي، مرڪن جو چٽڪار ڪندي، سڌو هن ڪمري ۾ پهچي وڃي ٿي. مون کان وسري وڃي ٿو ته مون ڇا سوچيو هو. ظاهري منهن سڃاڻي چوان ٿو.

”ايتري دير؟“


هوءَ زبان سان ڳالهائڻ بدران، پنهنجي جسم سان جواب ڏئي ٿي. مون کي لڳي ٿو ته وقت جي ڪٽ ۽ عمر جي آڏوئي مومل جي سرير جو ڪجهه به بگاڙي نه سگهيا آهن. مونکي هڪ پيرو وري به محسوس ٿئي ٿو ته منهنجي تڙپ ۽ مومل جي گرمجوشي امر ٿي چڪا آهن!

سنڌي ساهت ڪم جا ڇاپيل ڪتاب

25.00	قاسمي نبي محمد	غلام محمد قاسمي (پير چاڀو)	1
25.00	نار سنڌي	قاسمي نبي محمد (پير چاڀو)	2
غلام شير	نار سنڌي	غلام شير	3
غلام شير	نار سنڌي	غلام شير	4
غلام شير	نار سنڌي	غلام شير	5
غلام شير	قاسمي نبي محمد	غلام شير	6
غلام شير	نار سنڌي	غلام شير	7
غلام شير	مروحي حڪيم	غلام شير	8
7.00	غلام شير	غلام شير	9
غلام شير	مروحي حڪيم	غلام شير	10
7.00	غلام شير	غلام شير	11
7.00	نار سنڌي	غلام شير	12
7.00	نار سنڌي	غلام شير	13
غلام شير	غلام شير	غلام شير	14
7.00	غلام شير	غلام شير	15
غلام شير	مروحي حڪيم	غلام شير	16
7.00	غلام شير	غلام شير	17
7.00	غلام شير	غلام شير	18
7.00	غلام شير	غلام شير	19
7.00	غلام شير	غلام شير	20
7.00	غلام شير	غلام شير	21
7.00	غلام شير	غلام شير	22
7.00	غلام شير	غلام شير	23
7.00	غلام شير	غلام شير	24
7.00	غلام شير	غلام شير	25
7.00	غلام شير	غلام شير	26
7.00	غلام شير	غلام شير	27
7.00	غلام شير	غلام شير	28
7.00	غلام شير	غلام شير	29
7.00	غلام شير	غلام شير	30
7.00	غلام شير	غلام شير	31
7.00	غلام شير	غلام شير	32
7.00	غلام شير	غلام شير	33
7.00	غلام شير	غلام شير	34
7.00	غلام شير	غلام شير	35
7.00	غلام شير	غلام شير	36
7.00	غلام شير	غلام شير	37
7.00	غلام شير	غلام شير	38
7.00	غلام شير	غلام شير	39
7.00	غلام شير	غلام شير	40
7.00	غلام شير	غلام شير	41
7.00	غلام شير	غلام شير	42
7.00	غلام شير	غلام شير	43
7.00	غلام شير	غلام شير	44
7.00	غلام شير	غلام شير	45
7.00	غلام شير	غلام شير	46
7.00	غلام شير	غلام شير	47
7.00	غلام شير	غلام شير	48
7.00	غلام شير	غلام شير	49
7.00	غلام شير	غلام شير	50

سنڌي ساهت گھر جا ڇپايل ڪتاب

50.00	شروعاتي تعليمي مواد	ٻولي	50
50.00	غير پڻڪار	مادري ٻولي	51
45.00	سروگيد بچندڙي	تاريخ جا وسيليون	52
40.00	ناحل پيڻ	ڪتابچا ۽ ڪتابچا	53
60.00	قاضي سادو	ادب ۽ روايتون	54
100.00	آسي وسبي	مذھبي ڳڻپ	55
20.00	تاج جويو	قلم جي ڳڻپ	56
60.00	پوڻي هيرانماي	مذھبي ڪتابچا ۽ ڪتابچا	57
40.00	ميتاڻي مراد محزون	پرس	58
20.00	خليل حيران، مراد محزون	پڻڪا ڪتابچا	59
40.00	قاضي فيض محمد	ان سان	60
30.00	خليل حيران، مراد محزون	مرشد جو پيڻ ۽ پيڻ	61
40.00	رسول ميمڻ	انجيل جي آخري ڏيک	62
40.00	استاد بخاري	جستجو ۽ ڳڻپ	63
30.00	گل ڪريو	ڏک سڳ جي سڳ	64
25.00	وڪٽر هيوگ، مونٽي سگهار	ڏکي انسان	65
30.00	الطاف سنڌي	سائنس کان وٺي سيا	66
80.00	استاد بخاري	آئون محزون	67
65.00	خليل حيران، مراد محزون	آئون ۽ مرشد	68
70.00	استاد بخاري	گيت استاد جي ڪتابچي	69
75.00	مرشد، مار سائي	پوڻي جو تجربو	70
45.00	سروگيد بچندڙي	تاريخ ۽ ڪتابچا	71
60.00	غلام محمد شاهه، ڊاڪٽر ڪارنگي	رنگي ڪتابچا	72
20.00	مقبول ماني	اڳي ۽ پوءِ	73
25.00	عشاق علي بخاري	ان قاضي مرشد	74
45.00	استاد بخاري	نور نور	75
45.00	رسول بخش بخاري	هن هيليا سڳ	76
50.00	جگديش ڇاڻي	سنڌي ڪتابچا ۽ ڪتابچا	77
70.00	هولا رام سن	تي غدير شاهه	78
75.00	تاج جويو	تسڻ جي سرهاڻ	79



سنڌ سلامت

www.sindhsalamat.com

سنڌ سلامت جو مشن ۽ مقصد سنڌي ٻوليءَ جي ڊجيٽلائيزيشن ۽ پکيڙ کي وسيع ڪرڻ آهي ۽ پڻ دنيا سان گڏ سندس رفتار سان هلڻ جو سانباھو آهي، ڇو ته تاريخ هميشه انهن قومن جو احترام ڪيو آهي جن پنهنجي علمي سرمايي جي حفاظت ڪئي آهي. سنڌ سلامت پڻ پنهنجي ٻوليءَ جي بقاء خاطر سنڌي ٻوليءَ ۾ لکيل قيمتي ۽ ناياب ورثي کي ضايع ٿيڻ کان بچائڻ ۽ ان کي نه رڳو محفوظ رکڻ پر پنهنجي اديبن، ليکڪن، محققن ۽ شاعرن جي علم، هنر ۽ تخليق کي ڊجيٽلائيز ڪندي دنيا جي ڪنڊ ڪڙڇ ۾ موجود سنڌين تائين مفت ۾ آسانيءَ سان پهچائڻ جو عزم ڪيو آهي.

اسان جي خواهش هئي ته سنڌي مواد تي مشتمل هڪ اهڙو ڪتاب گهر قائم ڪجي جتي هر موضوع تي مشتمل ڪتاب موجود ملن. ڪتابن کي ڳولڻ ۽ ڏاڻوڻوڊ ڪرڻ اسان هجي ۽ ايندڙائيد سميت آڻي فون يا ونڊوز آپريٽنگ سسٽم سميت هر قسم جي ڊوائيس تي آساني سان آن لائين پڻ پڙهي سگهجي.

۽ اهو سڀ ”سنڌ سلامت ڪتاب گهر“ ذريعي ئي ممڪن ٿي سگهيو. اميد ته سنڌ سلامت ڪتاب گهر ذريعي سموري دنيا ۾ موجود سنڌي نه صرف پر پور لاڀ حاصل ڪندا پر سنڌ سلامت ڪتاب گهر کي وڌيڪ فائديمند بنائڻ لاءِ پنهنجو پورو ساٿ نڀائيندا.

books.sindhsalamat.com

سنڌ سلامت ڪتاب گهر جي ايندڙائيد اپليڪيشن پلي اسٽور جي هن لنڪ تان ڏاڻوڻوڊ ڪريو:

<https://play.google.com/store/apps/details?id=com.sindhsalamat.book>